

महामहोपाध्यायस्वामिश्रीरघुवराचार्य-वेदान्तकेसरिद्वारा संशोधिताः
पण्डितवर्य-श्रीलक्ष्मीधरविरचिता

श्रीकोलद्वारपीठसंस्थापक श्रीकीलदेवाचार्यप्रणीतः

१००८ जगद्गुरु श्रीमदनन्तानन्दाचार्यस्वामि प्रणीतः

श्रीशेषमठाधीश-योगीन्द्रस्वामिश्रीरामप्रपन्नाचार्य विरचित-

किरणावलीसहित:

किरणावलीसहितः
THE ACADEMY OF SANSKRIT RESEARCH

NOTE.

प्रकाशक: KARNATAKA UNITED

स्वामि रामेश्वरानन्दाचार्यो व्याकरणवेदान्ताचार्यसाहित्य-
रत्नम् श्रीरघुवररामानन्दवेदान्त-महाविद्यालयः

श्रीकोसलेन्द्र मठ प्रहमदाबाद:-७



श्रीयोगीन्द्रग्रन्थमालायाः श्रीरामानन्दवेदान्तविषयकं द्वितीयं पुष्पम्

श्रीसाकेतविहारिणे नमः ।

श्रीप्रस्थानत्रयानन्दभाष्यकाराय नमः ।

श्रीमदनन्तानन्दाचार्यभादपञ्चमोपजीविपण्डितवर्य-

श्रीलक्ष्मीधरविरचिता

ॐ श्रीभगवन्नामकौमुदी ॐ

संशोधकः

महामहोपाध्यायस्वामि-श्रीरघुवराचार्य-न्यायमीमांसोपाध्याय-

तर्कवेदान्ततीर्थव्याकरणाचार्यवेदान्तशिरोमणि-

दर्शननिधि-श्रीशेषमठाधीशः

प्रकाशकः

स्वामिरामेश्वरानन्दाचार्यो व्याकरणवेदान्ताचार्यसाहित्यरत्नम्

श्रीरघुवररामानन्दवेदान्त-महाविद्यालयः,

श्रीकोसलेन्द्रमठः, अहमदाबादः-७

प्रतिः

१०००

मूल्य

₹ ००

सर्वाधिकारः प्रकाशकायतः



भास्कर प्रिन्टर्स-प० शिवदीन का रास्ता, जयपुर ।

॥ श्रीरामो विजयतेतराम् ॥

आनन्दभाष्यकाराय श्रीरामानन्दाचार्याय नमः

श्रीमदनन्तानन्दाचार्यपादपद्मोपजीवि पण्डितवर्य

श्रीलक्ष्मीधरविरचिता

* श्रीभगवन्नामकौमुदी *

आकृष्टिः कृतचेतसां सुमहतामुच्चाटनं चांहसा
माचण्डालममूकः लोकसुलभो वश्यश्च मोक्षश्रियः ।

नो दीक्षां न च दक्षिणां न च पुरश्चर्यां मनागीक्षते ।

मन्त्रोऽयं रसनास्पृष्टैव फलति श्रीरामनामात्मकः ॥ १ ॥

अहः संहदरक्खिलं सकृदुदयादेव सकललोकस्य ।

तरणिरिव तिमिरजलधिं जयति जगन्मङ्गलं हरेर्नाम ॥ २ ॥

कारुण्यामृतनिर्भरः सुरसरिज्जन्माकरः श्रीवधू

लीलाब्जं जकामिनीकुचतटीकस्तूरिकास्थासकः ।

उत्तंसः सुरयोषितां मुनिमतोवश्यौषधीपल्लवो

यस्याङ्घ्रिः सुरवल्लभः स जयति श्रीपुण्डरीकप्रियः ॥ ३ ॥

कररुहकुलशैद्विषतां चरणाम्बुजनखरकान्तिभिर्भजताम् ।

हृदयग्रन्थीन् मिन्दन् मनसि नृसिंहः समुल्लसतु ॥ ४ ॥

यदङ्घ्रिरेणुबीजानि जनैरुप्तानि मूर्द्धसु ।

सद्यः सुरद्रुमायन्ते श्रीधरः स श्रियेऽस्तु वः ॥ ५ ॥

उल्लसति लोचनाग्नौ जगदवदानानि जुह्वतो यस्य ।

प्रथमाहुतिर्मनोजः स जयति देवः पुरां भेत्ता ॥ ६ ॥

यत्पादपद्मनखकान्तितरङ्गजीर्यज्जम्बालजाङ्घ्रिकधियां न धियामभूमिः ।

निःसीमसौख्यजलधिर्जयतादनन्तः सोऽस्मद्गुरुर्जगदनुग्रहजागरूकः ॥ ७ ॥

अपि च—

अधीशं निःस्वानां शमनदतटीषु प्रवसतामशेषा-

णामाद्यं गुणगरिमनिमुंक्तमपि यम् ।

मृषामानाद् दूरं श्रुतिरुपचरन्ती सविनयं

शनैर्यन्तादन्तर्यायति सुभगानां, परिवृढम् ॥ ८ ॥

चेतश्चकोरसन्तोषपीयूषाम्बुधिवृद्धये

इयं विस्तार्यन्ते श्रीमद्भगवन्नामकौमुदी ॥ ९ ॥

विचारस्यारम्भस्तदङ्गानि संशयाश्च

अत्र श्रीमद्भगवन्नाममाहात्म्यप्रतिपादकानि पुण्यवचनान्युदाहृत्य विचार्यन्ते—किमेतान्यविवक्षितस्वार्थान्युत स्वार्थपराणीति ? यदा स्वार्थ-पराणि, तदापि किं साक्षात्पापक्षयहेतोः कस्यचिदङ्गभावेन भगवन्नाम-कीर्तनं पापक्षयहेतुः ? उत स्वप्राधान्येन ? यदापि स्वप्राधान्येन, तदापि किं श्रद्धाभक्तिज्ञानवैराग्याभ्यासदेशकालविशेषादिसापेक्षत्वेन ? उत तन्मै-रपेक्ष्येणेति ?

विचारस्य प्रयोजनम्

अस्य विचारस्य सकलश्रुतिस्मृतीतिहासपुराणगमार्थसतत्त्व-सन्देहसन्दोहलतालविश्रचरणनखचन्द्रिकाञ्चलस्य श्रीमदनन्तानन्दरघु-नाथस्य करुणाकादम्बिनीमुक्तसूक्तिसुधोद्धारासारैः स्मृतिपुराण-वचनविरोधाभासभावितनितांतमसृणशङ्कापङ्कप्रक्षालनेन तस्यैव रघुराज-शिरोमणेः सर्वतः प्रसृमरपरमकारुण्यसुधारणवस्य निरंकुशमहिमधामनि श्रीरामनामनि स्वचेतसः समाधानमेव प्रयोजनम् ।

तत्र केषाञ्चिदतिसाहसिकानामत्यावेशोऽयमनूद्यमानोऽपि महापतन-
हेतुरपि भगवन्नाममाहात्म्यमननस्य भगवदुपासनासमानसौभाग्यत्वात्तिरा-
करणार्थमनूद्यते ।

पूर्वपक्षः— इतिहासपुराणानां स्वार्थेऽप्रामाण्यम्

तद्यथा—अविवक्षितस्वार्थान्यैव पुराणवचनानीति, तथा हि कार्य्य
एवार्थे वेदस्य प्रामाण्यं न सिद्धे तत्रैव शब्दस्य शक्तितात्पर्य्ययोरवधारि-
नत्वात् । ततश्च विधिवाक्यस्यैव स्वार्थे प्रामाण्यं न मन्त्रार्थवादोपनिष-
दाम्, किन्तु तासां कथाञ्चत् क्रतुविध्युग्युक्तार्थत्वं जपार्थत्वं वा, इतिहास-
पुराणयोस्तु तन्मूलत्वान्नतरां स्वार्थे प्रामाण्यगन्धोऽपीति ।

मतान्तरेण पूर्वपक्षः

अन्ये तु मन्यन्ते; न कार्य्य एवार्थे वेदस्य प्रामाण्यमपि तु सिद्धेऽपि,
तत्रापि शक्तितात्पर्य्ययोराचार्य्येरेव निरूपितत्वात् । मन्त्रार्थवादयोस्तु
मानान्तरानधिगतं तदविरुद्धमर्थमवगमयतोरन्यपरत्वेऽपि स्वार्थे प्रामाण्यं
भवत्येव । तात्पर्य्यं हि न प्रमितिमुत्पादयति किन्तु केवलं तत्र प्रति-
बन्धं निरुन्धे, तद्यदि स्वरसत एवं निष्प्रतिबन्धमवधारितरूपमनधिगतविष-
यञ्च विज्ञानमुत्पद्यते शब्दात्, तदान्तरेणापि तात्पर्य्यं तस्य प्रामाण्यं किं
न स्यात् ? तत्सङ्गानविगानयोः पुननुवादत्वगुणवादत्वे, उपनिषदां पुनर-
न्यशेषत्वादपास्तसमस्तानर्थमनन्तानन्दानुभवैकरसमनधिगतात्मतत्त्वमवगम-
यन्तीनां प्रमाणान्तरविरोधेऽपि तस्यैवाभासीकरणेन च स्वार्थ एव प्रामाण्यं
भवत्येव । तदुक्तं भट्टपादैः—“अथ वेतिहासपुराणप्रामाण्यात् सृष्टिप्रलया-
वपीष्येते” इति ।

तथापि देवतातत्त्वतत्पराणां पुराणानामनुष्ठेयार्थपराणां स्मृतीनां च
स्वे स्वे गोचरे गरीयस्त्वाद् गुरुतरप्रायश्चित्तविधायिमन्त्रादिवादविरोधे
दुस्तरद्भुरितक्षयोद्देशेन नामसंकीर्त्तनमात्रं विधातुमशक्नुवन्ति पुराणवचनी-
नि भजनीयदेवतास्तावकत्वमेवाश्रयन्ते, यस्याः सकृत्कीर्त्तनमप्येतादृक्, सा

पुनराप्रायणमुपासिता किं न करोतीति ? तस्मादविवक्षितार्थत्वेवैषामिति

उत्तरपक्षः—पुराणामपि स्वार्थे प्रामाण्यम्

अत्राभिधीयते—यथा कार्य्ये सिद्धे च वेदस्य प्रामाण्यमविशिष्टं तथा पुराणानामपि, सर्वेषु पुराणेषु वर्णाश्रमधर्माणां प्रबन्धेन प्रतिपादनात्, श्रीमद्भागवते तावत्—

धर्मः प्रोज्झितकृतज्ञोऽत्र परमो निर्मत्सरानां सतां
वैशं वास्तवमत्र वस्तु शिवद तापत्रयोन्मूलनम् ।
श्रीमद्भागवते महामुनिकृते किं वा परैरीश्वरः
सद्यो हृद्यवहृष्यदेऽत्र कृतिभिः शुश्रूषुभिस्तत्क्षणात् ॥

इति पुराणस्य त्रिकाण्डरूपत्वप्रतिपादनात् श्रीमहामारते च—

धर्मो चाश्वं च कृमे च मोक्षे च भरतर्षभ ।
यद्दिहास्ति तदन्त्ये यन्ने हास्ति न तत्स्वचित् ॥

इति धर्मत्रयारम्भोर्विशेषेण प्रतिपाद्यत्वप्रतिज्ञानात्, प्रतिपादनाच्च ।
अविष्णोर्लक्ष्मणस्यपुराणविशेषेषु च धर्मप्रतिपादनसौभाग्यस्यैव भूयस्त्वाच्च
वात्सिल्यकृतीयमेव धर्मो प्रामाण्यं पुराणानाम् । तत्र यथा काण्डभेदेन नानाश्रं
त्वमविरुद्धवेदानाम्, तथा पुराणानामपि भविष्यति ।

अथ पुष्कराक्षसिद्धान्ततात्पर्यालोचनया वेदा प्रह्यात्मविषया एव,
प्रह्यात्मविषया वेदास्त्रिकाण्डविषया इमे ।
परोक्षवादा ऋषयः परोक्षं च मम प्रियम् ॥
परोक्षवादो वेदोऽयं बालानामनुशासनम् ।
कर्ममोक्षाय कर्माणि विधत्ते ह्यगदं यथा ॥

इत्यादिशास्त्रपर्यालोचनया च त्रिकाण्डस्यैकवाक्यत्वं वेदेषु, एवं पुराणेष्वपि । ततश्च यस्माद्वाक्याद्योऽर्थः स्वरसतोऽवगम्यते सिद्धः कार्य्यो वा तत्र तत्प्रमाणमेव पुराणवचनमिति ।

पुराणानामर्थवादत्वनिरासः

ननु भवतु च धर्म्मोऽपि तात्पर्यं पुराणानाम्, नामकीर्तनविषयाणां पुनः पुराणार्थवादानां स्मात् प्रायश्चित्तविधिविरोधे प्रामाण्यं युज्यते ।

इयमविदितमीमांसावृत्तान्तानां विभीषिका, तथा हि—किमिदमर्थवादत्वम् ? अविधित्वं विधिशेषत्वं वातत्परत्वं वा ? यदि तावदविधित्वं तत्, किं लिङादिप्रत्ययविरहात् ? तद्वाच्यविरहाद् वा ? न तावदलिङादिप्रत्ययविरहात्, 'पूषा प्रपिष्टमागो यदाग्नेयोऽष्टाकपालो भवति' इत्यादीनामप्यविधित्वप्रसङ्गात् ।

ननु तत्र लिङादिप्रत्ययविरहेऽपि तद्वाच्यमस्ति, कालत्रयानवच्छिन्नेन द्रव्यदेवतासम्बन्धेन यागविधिपरिकल्पनात् इह तु न तदस्तीत्यविधित्वम् ।

तदयुक्तम्, इहापि—प्रायश्चित्तं तु तस्यैकं हरिसंस्मरणं परम् ।

इत्यादौ कालत्रयानवच्छिन्नेन साध्यमाधनसम्बन्धेन विधेः कल्पनात् ।

अथ—हरिरित्यवशेनाह पुमान्नाहंति यातनाम् ।

इत्यादौ वर्तमानापदेशादविधित्वम् ? तर्हि "तरति ब्रह्महत्यां योऽश्वमेवेन यजते" "अग्निहोत्रं जुहोति" इत्यादीनामप्यविधित्वप्रसङ्गः । अथैतत्त्रापूरुषत्वान्नकारपरिणामेन पञ्चमलकाराश्रयणेन वा विधित्वम्, इहोपि तथैव भविष्यति ।

अथ विधिशेषत्वम्, कोऽसौ विधिर्यच्छेषत्वमेषाम् ? किं नामकीर्तनविषयः ? अन्यो वा ? न तावदन्यः, अन्यस्य विधेरसंज्ञिधानात् नामसंकीर्तनस्यैव स्वातन्त्र्येणोपसंहाराच्च । अथ नामकीर्तनविषय एव, तर्हि तस्य नियोज्यविशेषणान्तराश्रयणादन्यस्य कथंभावेन वाश्रयणादार्थवादिकं पापनिर्हरणमेव नियोज्यविशेषणत्वेन सम्बध्यते रात्रिसन्न्यासेन । ततश्च कार्यान्वयान्न विधिशेषत्वम्, प्रतिपत्तिमात्रान्वयिनो हि विशिष्टेष्टाः ।

ननु प्रदेशान्तरस्थितमपि नामसंकीर्तनं प्रदेशान्तरस्थस्यापि "विष्णुरुपांशु यष्टव्योऽजामित्वाय" इत्यादेः ऋतुविधेरङ्गमुपसनाधिधेर्वा, तदव्यभिची-

रिविष्ण्वाख्यदेवतामम्बन्धमुखेन, परामयीत्ववत् । ततश्च “यस्य परामयी
ब्रह्मवति न स पापं श्लोकं शृणोति” इत्यादिफलश्रुतेरिव पापक्षयफल-
श्रुतेरप्यर्थवादत्वम्, परार्थत्वात् ।

तदयुक्तम्, परार्थत्वामिद्वेः,

ध्यायन् कृते यजन् यज्ञैश्चेतायां द्वापरेऽर्चयन् ।

यदाप्नोति तदाप्नोति कलौ संकीर्त्य केशवम् ॥

इति ध्यानयज्ञार्चनकार्ये युगभेदेन कीर्तनस्य व्यवस्थापितत्वात् ।

नन्वस्यार्थवादत्वात् कथं तद्बलेन परामयीन्यायप्रतिक्षेपः ?

उच्यते—फलांशस्तावदास्ताम्, ध्यानयज्ञार्चनानां युगभेदेन व्यवस्थया
श्रेयोहेतुत्वानुवाद एवार्थवादत्वे नावकल्पते, स्तुतावनुपयोगात्, स्तुतिर्हि न
देशकालव्यवस्थामवलम्बते, अपि त्वदेशकालेऽपि स्तुत्यर्थस्य पुरुषार्थत्वम् ।

ननु न कीर्तनमिह स्तूयते, अपि तु कलिः युगान्तरेषु महता प्रयासेन
यत्साध्यते तत्कलावल्पेनेति ।

एवमपि कृतादिषु ध्यानादीनां व्यवस्था नोच्यते किं तु यत् कृतादिषु
ध्यानयज्ञार्चनैराप्नोति तत्कलौ कीर्तनेनैवेति वक्तव्यम्, न च तथोच्यते,
उत्तरोत्तरयुगोत्कर्षमुखेन प्रतिपादने कलेः सर्वोत्कर्षविवक्षायां विरम्य
व्यापारः प्रवृज्यते तस्मान्न स्तुतिपरमिदम् अपि तु फनपरमिति ।

ननु व्यवस्थावाक्यं तावदास्ताम्, इतरेषां पुनः परामयीन्यायेनार्थवा-
दत्वं भविष्यति, ततश्च व्यवस्थावाक्यस्यापि कीर्तनविषयत्वादर्थवादत्वमेव
भविष्यति ।

सैवम्, सिद्धे व्यवस्थावाक्यस्यार्थवादत्वे परामयीन्यायावतारः, अव-
तीर्णो परामयीन्याये च तेषामर्थवादत्वम्, अथवादत्वे च तेषां व्यवस्थावा-
क्यस्यचार्थवादत्वमिति चक्रप्रसङ्गात् ।

अपि च वैष्णवेषु योगेषु विष्णोः स्वरूपेण न देवतात्वं, अपि तु
विष्णुशब्दानुविद्धतया, तत्संज्ञितस्यैव तस्य तत्रोद्देश्यतया विधानात् ।

अत एव हि तेनैव शब्देनोद्देशः, न शब्दान्तरेण, “विष्णवे शिपिविष्टाय श्रुते चरुम्” इत्यादौ देवताभेदोऽपि । कीर्तने तु न विष्णुशब्दानुविद्धस्यैव तस्य विषयत्वम्, नामान्तराणामपि तत्र विनियोगात् ततश्च—

वैकुण्ठनामग्रहणमशेषाघहरं विदुः ।

इत्यादेः पदार्थसम्बन्धमुखेनापि क्रतौ नानुप्रवेशः अतो न स्तुतिपरत्वं फलश्रुतेरिति ।

अपि च संभवति फलपरत्वे न स्तुतिपरत्वं युक्तम् गौणमुख्ययोर्मुख्ये कार्यसंप्रत्यय इति न्यायात् । पर्णमयीवाक्ये हि पर्णमयीत्वस्य द्रव्यस्य क्रियामनाश्रित्य फलसाधनत्वानुपपत्तेः, प्रदेशान्तरवर्तिनीं च क्रियामप्राप्ता-माश्रित्य विधानयोगात् । क्रियासम्बन्धे फलसम्बन्धे च विधेये वाक्यभेद-प्रसंगात् क्रतुविधिशेषत्वमेव विधीयते, ततश्च फलश्रुतेरर्थवादत्वम् । इह पुनः संकीर्तनस्य क्रियात्वात्, तस्याश्च स्वतः फलसाधनत्वोपपत्तेः फलार्थ-मेव विधानम् “पृथग्यप्रतिबन्धः फलम्” इति न्यायेन । तस्माद्यथार्थवादा एताः फलश्रुतयो न गुणवादा इति ।

अथातत्परत्वम् तदपिस्वार्थपरत्वे बाधकभावात् ? साधकाभावाद्वा ? न तावद्बाधकभावाद्, अर्थान्तरपरत्वमेव हि तस्य बाधकम्, तदिह नास्तीत्य-वोचाम । नापि साधकाभावात्, अध्ययनविधेरेव साधकत्वात्, स हि प्रयोजनशून्यमक्षरमात्रमपि न ग्राहयति, अत एव कुत्रचिदेकत्र तात्पर्यमागू-ह्णाति, तत्रान्यपरत्वस्य पराकृतत्वात् स्वार्थपरत्वं परिशिष्यते ।

अपि च, उपक्रमोपसंहारयोरेकरूपत्वं पौनःपुन्यमनधिगतत्वमर्थवत्त्व-मुपपत्तिः प्रशंसा चेति षड्विधानि तात्पर्यलिङ्गानि, तानि चाजामिलो-पाख्यानादिषु स्पष्टमुपलभ्यन्ते, व्याकरिष्यन्ते च यथावसरम् । तस्मान्नै-वातत्परत्वं नामसंकीर्तनविषयाणां वचनानाम् । अतो यत्किञ्चिदेतदर्थवाद-रूपत्वमिति ।

नामकीर्तनवाक्यानां विधित्वसमर्थनम्

अपि च, मानान्तरानधिगतं कृतियोग्यमिष्टसाधनमेव विधिः, स च लिङ्गादियुक्तेन वाक्येनावगम्यतां वाक्यान्तरेण वा कस्तत्राग्रहः ? इहापि—

सर्वेषामप्यधवतामिदमेव सुनिष्कृतम् ।

नामव्याहरणं विष्णोर्यतस्तद्विषया मतिः ॥

इति प्रमाणान्तरानधिगतं पापक्षयसंघनत्वमवगम्यते नामकीर्तनस्य, कृतियोग्यं च तत् क्रियात्वात् कालस्पर्शान्नकामात् ।

ननु यन्न सहत् एव कालसंसर्गं तत् कार्यम्, यथा यजेतेत्यादिनामिहितम् पदन्तरामिहितं तु न तथा; नमस्कीर्तनमित्यादेरस्तीत्यादिना सामानाधिकरम्येऽप्यविशेषात् ।

तदयुक्तम्, कृत्यानामविधित्वप्रसंगात् ते हि कालसंबन्धेनावरुध्यन्ते कर्तव्यमस्तीत्यादिप्रयोगदर्शनात्, तस्मात् कालतस्पर्शनिवगम एव कार्य-त्वोपयोगी नतदसहत्वम्, सर्वथा कालासंबन्धे शून्यत्वप्रसङ्गाद्, उक्तं च भाष्ये “भविष्यश्चैषोऽर्थः” इति, तस्माद् दुर्वार एव नामसंकीर्तनविषयो विधिः ।

भवतु वार्थवादत्वमेवाम्, तद्वत्सादेव विधित्वमनुमिमामहे, विधिं विना तस्यैवानुपपत्तेः, विधिषेधो ह्यर्थवादः । तत्र च विधावार्थवादिकमेव फलं भविष्यति ।

नामसंकीर्तनविषयाणि विधिवचनानि

अपि च स्पष्टमुपलभ्यन्त एव नामसंकीर्तनविषया विधयः—

तस्माद्वेकेन मनसा भगवान् सात्त्वतां पतिः ।

श्रोतव्यः कीर्तितव्यश्च ध्येयः पूज्यश्च नित्यदा ॥

गीतांस्मि नामानि तदर्थकानि गायन्विलज्जो विचरेदसंज्ञः ।

“संकीर्तयेज्जगन्नाथम्” “गोविन्देति सदा वाच्यम्”

नामानि तद्रतिकराणि पठेदलज्जः ।

हित्वा लज्जां कलिमलकुलच्छेदकानीरयेद्वा ।

विष्णोर्नामान्यनिशममृतप्राप्तिरेषा चतुर्धा ॥

इत्येवंजातीयका बहवः ।

ननु भवतु नामकीर्तनविषयो विधिः, तथापि नित्य एवासौ “अहरहः
स्वाध्यायमध्यायीत” इतिवत्;

संकीर्तयेज्जगन्नाथं वेदं वापि समभ्यसेत् ।

इति समभिव्याहारात्, ततश्च घृतकुल्यादिफलश्रुतेरिव पापक्षयफल-
श्रुतेरर्थवादत्वम् ।

तदयुक्तम्, अविशेषात्, न हि नित्योऽनित्यो वा विधिः फलं विना
समाप्यते, ततश्चाश्रुतफलकल्पनादार्थवादिकफलस्वीकरणमेव न्याय्यम् ।

उपसंहारः

तस्माद्विवक्षितार्थस्यैव नामकीर्तनस्य पापक्षयहेतुत्वप्रतिपादकानि
पुराणवचनानीति ।

श्रीरामेति जनार्दनेति जगतां नाथेति नारायणो-

त्थानन्देति दयापरेति कमलाकान्तेति कृष्णेति च ।

श्रीमन्नाममहामृताब्धिहरि कल्लोलमग्नं मुह-

मुह्यन्तंगलदश्रुनेत्रमवशं मां नाथ नित्यं कुरु ॥ १ ॥

कृष्ण कृष्ण मधुसूदन विष्णो कैटभान्तक मुकुन्द मुरारे ।

पद्मनाभ नरसिंह हरे श्रीराम राम रघुनन्दन पाहि ॥ २ ॥

इति श्रीमदनन्तानंदाचार्यपादपद्मोपजीविनो लक्ष्मीधरस्य कृतौ

श्रीभगवन्नामकौमुद्यां पुराणवचनानां विवक्षितार्थत्व-

प्रतिपादनं नाम प्रथमः परिच्छेदः ॥

श्रीमते रामानन्दाचार्याय नमः

श्रीभगवन्नामकौमुदी

द्वितीयः परिच्छेदः

आकान्त कृष्ण करुणाकर कञ्जनाम कैवल्यवल्लभ मुकुन्द मुरान्तकेति ।
नामावलीं विमलमौक्तिकहारलक्ष्मलावण्यबन्धनवतीं करवाणि कण्ठे ॥

एवं स्थिते नामकीर्तनस्य पापक्षयं प्रति साधनत्वे पुनरिदं विचार्यते—
किं कस्यचित् साधकतमस्याङ्गभूतं तत् ? उत स्वयमेव साधकमिति ?

ननु निर्णीतमेतत् फलश्रुतेरर्थवादत्वनिराकरणेन ।

सत्यम्, तदेव पुनराक्षेपांतरनिराकरणेन दृढीक्रियते स्थूणानिखनन्या-
येन ।

पूर्वपक्ष — स्मृतिपुराणयोर्विरोधे समुच्चयः

तत्र मन्त्राद्युक्तप्रायश्चित्ताङ्गमिति तावत्प्राप्तम्, तथा हि-विकल्प-
समुच्चयव्यवस्थानामन्यतमाश्रयणेन स्मृतिपुराणविरोधस्तावदवश्यं परि-
हर्तव्यः, समानमूलत्वेनान्यतरस्याप्यनतिलङ्घनीयत्वात् । तत्र विकल्पव्यव-
स्थे तावन्न युज्येते, नित्यवदवगतस्य पाक्षिकत्वे सामान्यश्रुतस्य च विशेष-
विषयत्वे शब्दवचनस्वारस्यमङ्गप्रसङ्गात्, अतः समुच्चयोऽत्र परिशिष्यते ।

ननु समुच्चयेऽपि निरपेक्षसाधनत्वेनावगतस्य सापेक्षत्वे स्वारस्यमङ्गस्त-
दवस्थ एव ।

मैवं, नैरपेक्ष्यं हि साधनान्तराभावः, स च नानयोरन्यतरस्यापि विषयः,
स्वविषयस्य साधनत्वे साधनान्तरस्य चाभावे प्रमेये वाक्यभेदप्रसङ्गात् ।

स तु योग्यप्रमाणान्तरानुदयस्य विषयः, उपलभ्यते तु प्रमाणांतरं साधनान्तरग्राहकम्, अतः प्रमाणद्वयपर्यालोचनायां परस्परसापेक्षत्वात् स्मार्त्त-पौराणयोः समुच्चय एव श्रेयान् ।

नन्वेवमपि समुचितयोरनयोर्दर्शपौराणमासयोरिव कारणात्वमेव किं न स्याद् विपरीतो वाङ्मयप्रधानभावः ?

पुराणवचनेभ्य एव भगवद्भजनस्य प्रायश्चित्तकर्माङ्गत्वावगमादिति ब्रूमः । श्रीभागवते तावत्—

प्रायश्चित्तानि चीर्णानि नारायणपराङ्मुखम् ।

न निष्पुनन्ति राजेन्द्र ! सुराकुम्भमिवापगाः ॥

इति भगवद्भजनस्य प्रायश्चित्ताङ्गत्वमवगम्यते, प्रायश्चित्तानि न पुनन्तीति न तस्यार्थः मन्त्रादिवचनव्याकोपात्, नारायणपराङ्मुखमिति विशेषणवैयर्थ्याच्च । अपि च प्रायश्चित्तान्यनुष्ठितान्यपि नारायणपराङ्मुखं न पुनन्ति नारायणपरायणं तु पुनन्तीत्यर्थः । अतः स्वतः पुनतां तेषां नारायणपरायणात्वमङ्गमित्यवगम्यते । तथा तत्रैव—

मन्त्रतस्तन्त्रतश्छिद्रं देशकालार्हवस्तुतः ।

सर्वं करोति निश्छिद्रं नामसङ्कीर्तनं हरेः ।

इति, तवेति वा, सर्वकर्मसाद्गुण्यार्थत्वं हि हरिकीर्तनस्य सिद्धवदनूद्यते तथा स्कन्दपुराणेऽपि—

यस्य स्मृत्या च नामोक्त्या तपोयज्ञक्रियादिषु ।

न्यूनं सम्पूर्णांतां याति सद्यो वन्दे तमच्युतम् ॥

इति । अनुवादश्च प्राप्तमनुमापयति निवीताधिकरणन्यायेन, उप-
ध्यानविधायकवाक्यशेषे निवीतानुवादवत् । श्रीविष्णुपुराणेऽपि—

वासुदेवे मनां यस्य जाहोमार्चनादिषु ।

तस्यान्तरायो, मैत्रेय देवेन्द्रत्वादिकं फलम् ।

इति कर्माङ्गत्वमवगम्यते हरिस्मरणस्य, यद्यत्र स्मरणं स्वातन्त्र्येण विवक्षितं किमिदं जपहोमार्चनादिष्विति ? अतः सर्वकर्माङ्गत्वाद् भगवत्कीर्तनस्मरणयोः, प्रायश्चित्तस्यापि तदन्तः पातित्वात्, प्रायश्चित्ताङ्गत्वेनैव नामकीर्तनं पापक्षयहेतुर्न स्वतन्त्रं मिति ।

प्रायश्चित्ते नामकीर्तनस्य प्राधान्यामत्युत्तरः

अत्र समाधीयते—स्वप्रधानमेव पुरुषोत्तमकीर्तनं पापप्रध्वंसनहेतुः ।
श्रीभागवते तावत्—

कर्मणा कर्मनिर्हारी न ह्यात्यन्तिक इष्यते ।

अविद्वदधिकारित्वात् प्रायश्चित्तं विमर्शनम् ॥

इति कर्मात्मकप्रायश्चित्तनिन्दापूर्वकम्—

केचित्केवलया भक्त्या वामुदेवपरावणाः ।

अघं धुन्वन्ति कात्स्न्येन मीहारमिव मास्करः ॥

इति ब्रह्मविद्यासमानस्कन्धतया केवलायाः कीर्तनादिलक्षणाया भगवद्भक्तेः प्रायश्चित्तत्वेनावधारितत्वात् ।

तत्राजामिलदृष्टान्तः

तथा—

सर्वेषामप्यधवतामिदमेव सुनिष्कृतम् ।

नामव्याहरणं विष्णोर्यतस्तद्विषया मतिः ।

एतेनैव ह्यघोनोऽस्य कृतं स्यादघनिष्कृतम् ।

यदा नारायणेत्येतज्जगाद चतुक्षरम् ॥

नामोच्चारणमाहात्म्यं हरेः पश्यत पुत्रकाः ।

अजामिलोऽपि येनैव मृत्युपाशादमुच्यत ॥

इति तत्र तत्रैवकारश्रवणात्,

एतावतालमघनिर्हरणाय पुंसां सङ्कीर्तनं भगवतो गुणकर्मनाम्नाम् ।
विक्रुष्य पुत्रमघवान् यदजामिलोऽपि नारायणेति श्रियमाण उपैति मुक्तिम् ।

इत्यनेनापि केवलस्य कीर्तनस्य कृत्स्नपापक्षयहेतुत्वमेव समर्थ्यते ।
यदि हि पर्याप्तववनोऽयमलंशब्दस्तदा प्रथमाप्रयोगेण भवितव्यम् । अलं
मल्लो मल्लायेतिवत्, इह तु तृतीया दृश्यते, अतो निवारणवचनोऽयमलं-
शब्द इत्यलमनिप्रसङ्गेनेतिवत् ।

ततश्चायमर्थः, भगवतो गुणकर्मनाम्नां सङ्कीर्तनमिति यत्पुंसामघ-
निर्हरणायेति एतावता अलम्, एतावन्नानुष्ठेयम्, पापक्षयमात्रस्यातितुच्छ-
त्वात्, भगवत्कीर्तनस्याति गरीयस्त्वात् । एतदेव विवृणोति विक्रुष्येति,
आमरणमभ्यस्तमहापापोऽजामिलोऽपि पुत्रं विक्रुष्य न हरिं कीर्तयित्वा,
तदपि न स्पष्टं श्रियमाणत्वेन शिथिलकरणत्वात्, तथापि दैवगत्या पुत्र-
नाम्न एव भगवन्नामत्वात्, मुक्तिं समस्तानर्थनिवृत्तिलक्षणां निरतिशया-
नन्दरूपां च प्राप्तः, नानर्थकदेशस्य पापस्य निवृत्तिमात्रम् । तत्रापि मुक्तिः
किल बभूवेति नैतदैतिह्यमात्रं किन्त्वयमधुनैव मुक्तिमुपयातीति साङ्गुलि-
निर्देशमभिधीयते धर्मराजेन, तत्समये तस्यार्थस्य वर्तमानत्वात् । उक्त-
लक्षणाया मुक्तेरबहिष्ट्वेनानन्यवेद्यत्वेऽपि भगवत्लोकप्राप्तिलक्षणाया
अपि मुक्तेस्तात्पर्यम्, तस्माद्विवक्षितार्थलाभः ।

ततश्चापातालावनिनले निमग्नमुपरि च स्वायम्भुवभुवनमुल्लिखन्तं
सर्वतोविसारिविविधशाखोपशाखं संसारमहामहीरुहमेव समूलं गिलतां
भगवन्नामप्रहरणमहादावदहनस्य जननमरणमध्यवर्त्तिनः सर्वानेव क्षणेन
शून्यतां नयन्तीभिरनन्तजन्मानुबन्धिनीभिरतिबहलाभिरप्यंहस्तूलपटलीभिः
कुक्षिकोटरकुहरप्रान्तोऽपि मनाड न पूर्यन्ते, तस्य कथं तद्द्रसने साधनान्तर-
साकाङ्क्षत्वशङ्कावतारः ।

कर्मतो भक्तेः प्राधान्यम्, निरपेक्षसाधनत्वं च

अपि च—

न तथा ह्यधवान्नाजन् पूयेत तपश्चादिभिः ।

यथा कृष्णार्पितप्राणस्तत्पूरुषनिषेवया ॥

तस्य कृष्णस्य पुरुषाणां निषेवया, कृष्णो निवेशितेन्द्रियः कीर्तनादि-
परः इति—

न निष्कृतैरुदितैर्ब्रह्मविद्भिस्तथा विशुद्ध्यत्यधवान् व्रतादिभिः ।

यथा हरेर्नामपदैरुदाहृतैस्तदुत्तमश्लोकगुणोपनम्भकम् ॥

इति च, कर्मभक्तिसाध्ययोः शुद्ध्योर्वैसादृश्यमुपदिश्यते, तदपि नाङ्गा-
ङ्गिमावे संभवोवीति, अङ्गप्रधानयोरेकफलत्वात् । श्रीविष्णुपुराणेऽपि—

प्रायश्चित्तान्यशेषाणि तपःकर्मात्मकानि वै ।

यानि तेषामशेषाणां कृष्णानुस्मरणां परम् ॥

इति कर्मात्मकेभ्यः सकाशात् कृष्णानुस्मरणस्योत्कृष्टत्वमभिधीयते,
तदपि प्रायश्चित्ताङ्गत्वे हरिस्मरणस्य न संजाघटीति, अङ्गिनः सकाशा-
दङ्गस्योत्कृष्टत्वायोगात् ।

प्रायश्चित्तं तु तस्यैकं हरिसंस्मरणं परम् ।

इत्यत्रैकशब्दोऽपि नैरपेक्ष्यमेव प्रतिपादयति, यो हि सजातीयस्मरण-
मपि द्वितीयं न सहेतुः स कथं जात्यन्तरं सहेतुः ? श्रीनृसिंहपुराणेऽपि—

इत्युदीरिनमाकर्ण्य कृष्णवाक्यं यमेरितम् ।

नारकाः कृष्णं कृष्णंति श्रीनृसिंहेति कुक्कुशुः ॥

इत्यारभ्य प्राप्तनरकाणामपि पापिनां कीर्तनमात्रादेव नरकार्णावाद्दु-
त्तीर्णानां वैकुण्ठसङ्गम उपवर्ण्यते । श्रीस्कन्दपुराणेऽपि—

हरहरहरशब्दमादितो वै मुहुरभिधाय मुनीन्द्रवृन्दवर्यः ।

अपठदखिलमेवघोसतुल्यं सकलहिताय 'नमः शिवाय' शब्दम् ॥

इत्यारभ्य श्रवणमात्रादेव नरकान्निर्गत्य शिवपुरप्राप्तिरभिहिता ।

श्रीविष्णुधर्मं तु स्पष्टमेव निरपेक्षसाधनत्वमुपवर्णितम्—

अथ पातकभीनस्त्वं सर्वभावेन भारत ।

विमुक्तान्यसमग्रम्भा नारायणपरो भव ॥

इति । तथा तत्रैव—

गोविन्देति समुच्चार्य पद क्षपितकिल्बिषः ।

क्षत्रबन्धुविशुद्धात्मा गोविन्दत्वमुपेयिवान् ॥

इति प्रायश्चित्तपराङ्मुखस्यापि क्षत्रबन्धोः कीर्तनमात्रादेव पापक्षयो दर्शितः ।

तस्मात्केवलमेव हरिकीर्तनं कृत्स्नपापक्षयहेतुः, नान्यसमुचितं नतरामन्याङ्गभूतामिति ।

ननु किमिदं कैवल्यं नाम ? किं साधनस्य स्वरूपमेव ? उत साधनान्तराभावः ? उतान्यस्यासाधनत्वम् ? तत्र यदि स्वरूपम्, तर्हि समुच्चयेऽपि स्वरूपस्यानपायादविरोधः । अथ साधनान्तराभावः, तदोभयविधानाद्वाक्यं भिद्येतेत्यवादिष्यम । विशिष्टविधाने तु सति साधनान्तरे कृतेऽपि कीर्तने पापक्षयो नाभविष्यत्, साधनान्तगाभावविशिष्टस्यैव साधनत्वात् । अथान्यस्यसाधनत्वम्, तदापि वाक्यभेद एव, एकेन वाक्येनोभयविधानायोगात् । अथ विशिष्टविधानमिति चेत्तदाप्यनन्यगतस्यासाधनत्वस्यान्यविशेषणत्वेन विधानायोगात् ।

उच्यते—कारणव्यपौष्कल्यं कैवल्यम्, तदेव च निरपेक्ष्यम्, पौष्कल्यं कार्यपूर्वक्षणनियतिः, यां सामग्रीमाचक्षते तद्विदः, यदनन्तरं कार्यमवश्यमात्मानं लभते तत्पुष्कलं कारणमिति यावत् । तच्च न साधनान्तरसव्यपेक्षत्वेऽकल्पते । तच्च क्वचिदेकस्य क्वचिद्द्वयोः क्वचिद्बहूनाम्, तत्र यदा द्वयोर्बहूनाम्, वा तदा स्वाश्रये व्यासज्य वर्तते पौष्कल्यम्, यदा पुनरेकस्य तदा कात्स्न्येन ।

ननु समवाय्यसमवायिनिमित्तजन्यं सर्वं कार्यमारम्भवादे, परिणाम-
विवर्तयोः पुनरुपादाननिमित्तजन्यम् तत् कथमेकस्य पौष्कल्यम् ?

उच्यते—निमित्तकारणविषयमेतत् पौष्कल्यामिधानं नोपादानविषयम्,
फलोपादानस्यात्मनः प्रसिद्धत्वेन शास्त्रानपेक्षयात् । उक्तं हि भाष्यकृद्भिः
“जानात्येवासौ मयैतत् कर्तव्यमिति, उपायन्तु न वेद तस्योपायः कथनीयः”
इति ।

ननु निमित्तकारणस्यापि कथमेकस्य पौष्कल्यम् ? न हि निमित्त-
कारणमात्रात् किञ्चित् कार्यं सिध्यति ।

तदयुक्तम्, आलोकसंयोगमात्रादन्वकारनिवृत्तेर्दर्शनात् ।

ननु यदि पौष्कल्यमेव नैरपेक्ष्यम्, कथं तर्हि ब्रीहियवयोः ?

उच्यते—तत्र कारणत्वस्यैव प्रत्येकं परिसमाप्तत्वात् । अन्योन्य-
निरपेक्षत्वमेव न सर्वनैरपेक्ष्यमिति कर्तव्यतासाक्षात्क्षत्वात् । पौष्कल्यं तु
स्वव्यतिरिक्तसर्वनैरपेक्ष्यम् । अतश्च केवलया भक्त्येत्ययमर्थः—मधुभिद-
मिधानमेव मनागुद्दीक्ष्यमाममशेषपापप्रध्वंसस्य पुष्कलं कारणं तरणिरिव
गगनाङ्गनमवतीर्णस्तिमिरपटलपाटनस्य । तच्च पौष्कल्यं कारणत्वस्य
विशेषणं न क्ते, भङ्गेः केवल्ये कारणत्वे च विधेये वाक्यभेदो भा-
प्रसाङ्क्षीदिति ।

ननु भक्तेरेव विशेषणं कैवल्यम्, केवलया भक्त्येति भक्तिसामानाधि-
कारण्यात् ?

मैवं, कारणत्वविशेषणत्वेऽपि तत्सामानाधिकरण्योपपत्तेः तन्तुभिरु-
पादानैः पटं—कुबिन्दः करोतीतिवत् । तत्र हि कारणं विशिष्यदुपादान-
त्वं तद्द्वारेण तन्तूनपि विशिनष्टि, तथेहापि, अन्यथा कैवल्यस्य भक्ति-
विशेषणत्वे बाजपेयोक्तो वैरूप्यदोषोऽपि प्रसज्येत, तत्र हि बाजपेयशब्द-
स्यान्नादिद्रव्यवचनत्वे कारणभूतं द्रव्यं प्रति यजत्यर्थस्य प्राधान्यात् फला-

पूर्वं प्रति च गुणभावात् प्रधानत्वगुणत्वोद्देश्यत्वविधेयत्वज्ञातत्वाज्ञातत्वानि परस्परविरुद्धान्येकस्या प्रतीतावेकस्यैव प्रसज्येरन्निति नामधेयत्वमेव तस्य समर्थितम् तथेहापि केवलया भक्त्येति कैवल्यगुणयुक्ताया भक्तेः फलसाधनत्वे विवक्षिते तस्याः कैवल्यं प्रति प्राधान्यात् फल प्रति च गुणभावाद्विरुद्धत्रिकद्वयापत्तिरनिवार्यैव; तस्मात्कारणविशेषणमेव पौष्कल्यम् ।

ननु तृतीयया साधकतमत्वमभिधीयते, तमवर्थश्च सातिशयः, स चापेक्षिकः, अपेक्षा च नासति साधकान्तरेऽवकल्पते, केवलप्रातिपदिकेन च पौष्कल्यमभिधीयत इति परस्परव्याहतमेतत् ।

तदयुक्तम् अतिशयोक्त्यत्र कार्यसन्निकर्षोऽभिप्रेतः, स च नापेक्षिक एव, अपि त्वनापेक्षिकोऽपि; तदाहुर्वातिककारमिश्राः—

यद्वेन्द्रियं प्रमाणं स्यात् तस्य चार्थेन संगतिः ।

मनसो वेन्द्रियैर्योग आत्मना सर्व एव वा ॥

इति । अत्र चात्मन इन्द्रियार्थपर्यन्तानामापेक्षिकं साधकतमत्वम्, सर्व एव वेत्यत्र त्वनापेक्षिकम्, अवधिभूतस्य साधनान्तरस्याभावात् । तत्राप्यापेक्षिकत्वे कथंचिद्विप्रकर्षस्यापि सम्मवाद् अन्यापेक्षिक एव मुख्यः सन्निकर्षः स एव चौत्सर्गिकस्तृतीयार्थः, साधनान्तरेषु तु प्रमाणान्तरैरुपस्थापितेषु तद्बलादापेक्षिकोऽपि स्वीक्रियते । अत इह कार्यप्रत्यासन्नत्वमनापेक्षिकमेव मुक्तप्रग्रहया तृतीययाऽभिधीयते; ततश्च सिद्धमेव पौष्कल्यं स्पष्टार्थमनूद्यते केवलयेति न व्याघातः ।

न चैकहायन्यादिभिरन्वितः सोमश्रय इव भक्त्या कैवल्येन चान्वितमंहोविधूननमेव प्रतीयते, परस्परान्वयस्तु तयोः पार्थिक इति वक्तव्यम्; अधघूननस्य फलस्योद्दिश्यमानत्वेन विधेयत्वानुपपत्तेः, तस्मादस्मदुक्तैव वाचोयुक्तिर्वरीयसी । तस्मान्निरपेक्षमेव भगवन्नामकोर्तनं पापक्षयहेतुर्नान्याङ्गभूतं न चान्यसमुच्चितमिति ।

नामकीर्त्तनस्यान्यकर्माङ्गत्वनिरासः

यत्तूक्तं पुराणवचनैरेवाङ्गत्वमवगम्यत इति, तदयुक्तम्, प्रायश्चित्तानि चीरार्णनीत्यस्यायमर्थः—प्रायश्चित्तानि न निष्पुनन्ति न सम्यक् पूनन्तीति सम्यक्त्वञ्चात्र वासनापरिक्षयः, स च न कर्मसाध्यः, तानि हि नारायण-पराङ्मुखमधिकुर्वन्ति तस्य च कथं वासनाविध्वंसं विदध्युः ? तस्य भक्तिज्ञानैकसाध्यत्वात् । यस्तु नारायणप्रवरणः स कर्मात्मकेषु प्रायश्चित्तोषु न प्रवर्तत एव । एवं च पापक्षयं कुर्वतामेव प्रायश्चित्तानां तद्वासना-क्षयहेतुत्व निवार्यते ।

न चैवं सति मन्वादिवचनविराधो न वा विशेषणानर्थक्यम्, हेतुत्वे-नोपयोगात्, इदमेव च स्पष्टीकृतं कर्मणा कर्मनिर्हार इति, न हि तस्य कर्मणा कर्मनिर्हारो नास्तीत्यर्थः, अपि तु नात्यन्तिक इति, आत्यन्तिक-त्वञ्च सह वासनाभिः परिक्षय इति । अविद्वदधिकारत्वमिति हेतुत्वमेव प्रकटयति, अधिक्रियतेऽस्मिन् पुरुष इत्यधिकारः, अविदुषोऽधिकारोऽविद्वद-धिकारस्तस्य भावस्तस्मात्, भगवत्पराङ्मुखविषयत्वात्प्रायश्चित्तानामि-त्यर्थः । विमर्शनमिति च ब्रह्माविद्या दृष्टान्तत्वेनानूद्यते न विधीयते, भक्तेरेव प्राकरणीकत्वात् । तथा—

क्वचिन्निवर्ततेऽभद्रात्क्वचिञ्चरति तत्तु नः ।

प्रायश्चित्तमतोऽपार्थं मन्ये कुञ्जरशौचवत् ॥

इति सतीषु पापवासनासु पापप्रवृत्तेरवश्यंभावात् 'प्रायश्चित्तमनर्थकम्' इति ब्रूवतेदमेवोपजीव्यते ।

नामकीर्त्तनात् सवासनानां पापानां ध्वंसः

तथा—

तैस्तान्यधानि पूयन्ते तपोदानव्रतादिभिः ।

नाधर्मजं तदधृदयं तदपीशाङ्घ्रिसेवया ॥

इत्येतदपि संवादकम् ।

यस्मिन् यस्मिन्निमित्तो यद्यत्प्रायश्चित्तं विहितं तपोदानव्रतादि च तैः प्रायश्चित्तैस्तान्यघान्येव पूयन्ते नश्यन्ति, न पुनरधर्मजम् अधर्मभ्यो जातम्, अन्येषु ग्रहणाड्डः ततश्च तत्तत्संस्कारविशिष्टतयोत्पन्नं हृदयम्, ईशाङ्घ्रिसेवया तु तदपि पूयते, अपिशब्दान्न केवलमघानि नश्यन्ति, अपि तु तत्संस्कारा अपीति । ईशाङ्घ्रिसेवा चात्र न चतुर्थी पादसेवनलक्षणा भक्तिविवक्ष्यते, किं तर्हि ? कीर्तनलक्षणा तदधिकारत्वात्, तथा हि सेवामजनं भक्तिरिति पर्यायाः ।

नवधा भक्तिः

सा चात्र—

श्रवणं कीर्त्तनं विष्णोः स्मरणं पादसेवनम् ।

अर्चनं वन्दनं दास्यं सख्यमात्मनिवेदनम् ॥

इति नवधा भिद्यते, सा च प्रत्येकं कृत्स्नपापक्षयहेतुः, तत्तन्माहात्म्य-प्रतिपादकवचनानां पुराणेषु भूयस्त्वात् । इह तु कीर्तनस्यैव सेतिहासमा-प्रकरणपरिसमाप्तेः, प्रतिपादनात् कीर्तनलक्षणोपादीयते ।

अथ वा सर्वप्रकारापि भक्तिरत्र प्रकरणिनी, केवलया भक्त्येत्यविशेषेण प्रकृमात्, कीर्तनवदन्येषामपि शृङ्गग्राहिकया पापक्षयहेतुत्वप्रतिपादनाच्च । तत्र—

सकृन्मनः कृष्णपदारविन्दयोनिवेशितं तद्गुणरागि यैरिह ।

न ते यमं पाशभृतश्च तदभटान् स्वप्नेऽपि पश्यन्ति हि चीर्णनिष्कृताः ॥

इति स्मरणस्य, तदपीशाङ्घ्रिसेवयेति पादसेवनस्य यथा कृष्णार्पित-प्राणस्तत्पूरुषनिषेवयेत्यात्मनिवेदनस्य भगवज्जनसेवायाश्च, तस्या अपि मुख्यभगवद्भक्तित्वात्, सर्वपुराणेषु पुनः पुनस्त्यादरेण मद्भक्तजनवात्स-ल्यमित्यादिभिर्विधीयमानत्वात् ।

जिह्वा न वक्ति भगवद्गुणानामधेयं चेतश्च न स्मरति तच्चरणारविन्दम् ।
कृष्णाय नो नमति यच्छिर एकदापि तानानयध्वमसतोऽकृतविष्णुकृत्यान् ॥

इति तु यमवाक्यं नवविधाया अपि, तथा हि ददिति व्यस्तमव्ययम्, अन्यथा यच्छिर इति समासे जिह्वाचेतःशब्दाभ्यां सम्बध्यमानस्य यच्छब्द-
स्यादः सापेक्षत्वेनासामर्थ्यप्रसङ्गाद्, विष्णुकृत्यमिति च कीर्तनस्मरणवन्द-
नेभ्योऽवशिष्टं श्रवणादिषट्कं गृह्यते गोबलीवदऽप्यायेन । न कृतं विष्णुकृ-
त्यं यैस्तेऽकृतविष्णुकृत्यास्तानानयध्वमिति नवविधभक्तिहीनानामानय-
नप्रतिपादनेनैकैकभक्तियुक्तानामनानयनं प्रतीयते, एकाङ्गवैकल्येन प्रत्युदाह-
रणनियमात् । तत्रापि “वैवस्वतं सैगमनं जनानाम्” इति श्रुत्यानयनस्यो-
त्सर्गतः प्राप्तत्वाद् भक्तानामनानयनमेव विधीयते. अप्राप्तत्वात् । ततश्च
नवविधाया भक्तेरेकैकत्वेन कृत्स्नपापक्षयहेतुत्वमिति भावः । श्रवणादीनां तु
माहात्म्यं स्वस्वप्रकरणे विशेषतोऽवगन्तव्यम् । प्रसङ्गागतं चैतत्, प्रस्तुतं
पुनरधर्मवासनानिवृत्तिहेतुत्वं भक्तेरेव नो कर्मणामिति ।

अधर्मपदार्थविवेचनम्

ननु कोऽयमधर्मो नाम? यद्वासनानां निवृत्तये न प्रभवन्ति कर्माणि ।
किं हननादि कर्मैव ? किं वा तज्जन्यः संस्कारः ? किं वान्यः ? न तावत्-
कर्म, तस्य स्वयमेव निवृत्तत्वात् तादर्थ्येन प्रायश्चित्तविधानानुपपत्तेः, अथ
संस्कारः, न तज्जन्यामन्यां वासनामङ्गीकुर्मः संस्कारस्य संस्कारान्तरायोगा-
दनवस्थाप्रसङ्गात्, न वान्यः, प्रमाणाभावात् । यदाहुर्वार्तिककारमिश्राः—

तस्मात्फलप्रवृत्तस्य यागादेः शक्तिमात्रकम् ।

उत्पत्तौ वापि पश्वादेरपूर्वं न ततः पृथक् ॥

इति । शक्तिमात्रमिति च यागादिजन्यः संस्कार एवोच्यते, शक्तिमन्तमन्त-
रेण मुख्यशक्तेरवस्थानायोगात् । उत्पत्तौ वापि पश्वादेः शक्तिमात्र-
कमित्यपि फलस्य पूर्वावस्था, यथोक्तं निबन्धकृद्भिः “फलस्य चाङ्गं रावस्था”
इति । सा च यागादिजन्यः संस्कार एव । धर्मवदेवाधर्मः, तथा चाधर्मवा-
सनाक्षयो नाम न कश्चित् ।

इदमपेशलम्, जात्यन्तरमेव धर्माधर्मौ न संस्कारजातीयौ, अभियुक्तैर्म-
देनानुक्रान्तत्वात् । तत्र च क्रियाज्ञानयोरेव संस्कार इति तार्किकाः । वयं
तु सर्वेषामेव संस्कारव्यतिरिक्तानां विनश्यतां सोऽस्तीति ब्रूमः, विनश्य-
त्त्वेनैवानुमातुं शक्यत्वात् । श्रीविष्णुपुराणे चैतदेव स्पष्टीकृतम्—

हिंसाहिंसे मृदुकूरे धर्माधर्मावृत्तानृते ।
तद्भाविताः प्रपद्यन्ते तस्मात्तत्तस्य रोचते ॥

इति । तैर्हिंसादिभिर्भाविता वासितास्तान्येव प्रतिपद्यन्ते, न चात्र धर्मा-
धर्मशब्दाभ्यां विहितप्रतिषिद्धयोः क्रिययोरुपादानं तयोः पृथगेव हिंसादिश-
ब्दैरुपात्तत्वात् । यद्यपि मुख्यवृत्त्याग्निहोत्रहननक्रिययोरेवार्थानर्थहेतुत्वेन
धर्माधर्मशब्दवाच्यत्वं तथापि यद्द्वारेण तयोरर्थानर्थहेतुत्व तदेवापूर्वं प्रायेण
धर्माधर्मशब्दाभ्यां शास्त्रेषु व्यवह्रियते ।

वार्तिककाराणांमपि स्वर्गयागयोरन्तराले किञ्चिदतीन्द्रियं तयोरेव सा-
ध्यसाधनसंबन्धनिर्वाहकं वस्तु श्रुतार्थापत्तिप्रमेयमपूर्वज्ञानं न परपरिकल्पितं
कार्यनियोगापरपर्यायशब्दैकसमधिगम्यं किञ्चिदिति मनीषितम्, न पुनः सं-
स्कार एव । मण्डनमिश्रैरप्ययमेवार्थोऽङ्गीकृतः प्रारब्धक्रिययैव जीवन्मुक्ति
समर्थयद्भिः । अथ वाग्निहोत्रहननादिक्रियाणां विहितप्रतिसिद्धत्वनिबन्धनः
स्वर्गनरकहेतुरेकः संस्कारः, श्रुतार्थापत्तिप्रमेयः तासामेवान्योऽपि सजाती-
योत्पत्तिहेतुः क्रियानिबन्धनोऽनुमेयः, यथा योगिशैववैष्णवशिवलिङ्गशालग्रा-
मादिदर्शनस्य पुरुषार्थहेतुरतिशयः शास्त्रसमधिगम्यः कश्चिदस्ति, पाषण्डि-
चाण्डालादिदर्शनस्य पुनरनर्थहेतुः, तयोरेवानुभवनिमित्तः स्मृतिहेतुरन्यो-
ऽपि । अस्मिंश्च विभागे—

नैकान्तिकं तद्धि कृतेऽपि निष्कृते मनः पुनर्भाविता चेदसत्पथे ।

तत्कर्मनिर्हरिमभीप्सतो हरेर्गुणानुवादः खलु सत्त्वभावनः ॥
इत्येवंजातीयकं वचनजातं प्रमाणम् । तथा हि न तावत्सजातीयोत्पादकः

संस्कारो नास्त्येवेति वक्तुं शक्यते “यः सकृत्पातकं कुर्यात् कुर्यादेनस्ततो-
ऽपरम् ।” इति श्रुतेः ।

तेषां ये यानि कर्माणि प्राक् सृष्ट्यां प्रतिपेदिरे ।

तान्येव ते प्रपद्यन्ते सृज्यमानाः पुनः पुनः ॥

इत्यादिस्मृतिश्च । स्वर्गनरकसृष्टाविव पुण्यपापसृष्टावप्यविषमस्य कृ-
पालोः परमेश्वरस्य प्राचीनपुण्यपापसापेक्षत्वाच्च । परमसिद्धान्तेऽप्यनपाकृ-
त्यव सापेक्षत्वं सृष्टेर्मायामयत्वेन वैषम्यदोषसमाधानाच्च । यदि पर
स्वर्गनरकहेतुरेव सजातीयोत्पादकोऽपीति वक्तव्यम् तथा च सति —

विद्यातपःप्राणनिरोधमैत्रीतीर्थभिषेकव्रतदानजप्यै ।

नात्यन्तशुद्धिं लभतेऽन्तरात्मा यथा हृदिस्थे भगवत्यनन्ते ॥

इत्यादिना वेदाभ्यासजपोपासनादिस्वाध्यायैः शुद्धेरनात्यन्तिकत्वाभि-
धानं नावकल्पते, निरंशस्य संस्कारस्य सान्बन्धविनाशायोगात्,
तस्मात्स्वर्गनरकहेतुः सजातीयोत्पत्तिहेतुश्चेति संस्कारद्वय कर्मणामवश्यम-
भ्युपगन्तव्यम् ।

भक्तेरेवात्यन्तिकशुद्धिकरत्वम्

ततश्च नरकहेतुः संस्कारः प्रायश्चित्तैर्निवर्त्यते न सजातीयोत्पादकः,
भक्त्या पुनरुभयविधोऽपीति भक्तेरेवात्यन्तिकशुद्धिहेतुत्वं न कर्मणामिति,
अतश्च प्रायश्चित्तानि चीर्णानीत्येतदप्यनात्यन्तिकतया कर्मात्मकानि प्रायश्चि-
त्तानि विनिन्द्य प्रकरणिनीमत्यन्तपावनीं भगवद्भक्तिमेव प्रशंसति ।

यत्पुनः सर्वकर्मणाद्गुण्यार्थत्वमिति, तदविरुद्धम्, दध्यादिवदुभयार्थत्वो-
पपत्तेः, यथा दध्नाजुहोति दध्नेन्द्रियकामस्य जुहोतीत्यादिशास्त्रात् कत्वर्थत्वं
पुरुषार्थत्वं च दध्यादिस्वरूपस्य; तथेहापि । “वासुदेवे मनो यस्य” इति तु
गुणफलाधिकारः, फलश्रवणात् । न च परामयीत्वादिवत् फलश्रुतेरर्थवाद-
त्वम्, स्मरणस्य भावार्थत्वेन स्वतः फलसाधनतोपपत्तेः, पर्णतादंशभ्यात् ।

सिद्धान्तोपसंहार

तस्मादन्याङ्गत्वे प्रमाणाभावात् स्वातन्त्र्येण च सर्वपुराणानां गतिसा-
मान्यात् स्वप्रधानमेव भगवत्कीर्तनं कृत्स्नपापक्षयहेतुरिति स्थितम् ।


श्रीरामेति जनार्दनेति जगतां नाथेति नारायणे-
त्यानन्देति दयापरेति कमलाकान्तेति कृष्णेति च ।

श्रीमन्नाममहामृताब्धिलहरीकल्लोलमग्नं मुहु-
र्मुह्यन्तं गलदश्रुनेत्रमवशं मां नाथ नित्यं कुरु ॥ १ ॥

कृष्ण कृष्ण मधुसूदन विष्णो कैटभान्तक मुकुन्द मुरारे ।
पद्मनाभ नरसिंह हरे श्री राम राम रघुनन्दन पाहि ॥ २ ॥

इति श्रीमदनन्तानन्दचार्य पादपद्मोपजीविनो लक्ष्मीधरस्य कृतो
श्रीभगवन्नामकौमुद्यां नामकीर्तनस्य पुरुषार्थत्व प्रतिपादनं नाम

द्वितीयः परिच्छेदः ॥ २ ॥



श्रीमते रामानन्दाय नमः.

* श्रीभगवन्नामकौमुदी *

तृतीयः परिच्छेदः

यस्य नामान्यधीयानैः शुकरैरपि शुकायितम् ।

विनेयैर्वल्लवस्त्रीणां स कृष्णः कुरुतात् कृपाम् ॥

पूर्वपक्षः—विकल्पव्यवस्थयोर्व्यवस्थाया ज्ञायस्त्वम्

एवं भक्तिकर्मणोः संभूय साधनत्वे निरस्ते पुनरिदं विचार्यते—किमन-
योर्व्यवस्था विकल्पो वेति ? तत्राधिकारिभेदेन व्यवस्थायामधिकां वि-
शेषणस्य किञ्चित्करत्वाच्छ्रद्धादिसहकृतस्यैव कीर्तनस्य पावनत्वं फलिष्यति,
विकल्पे तु तन्निरपेक्षस्यैव, तत्र गुरुलघुनोर्विकल्पे गुरुरागो ह्यत्यन्तबाधप्रस-
ङ्गाद् व्यवस्थैव सम्धीयसी ।

ननु नामकीर्तनविषयं शास्त्रं न द्वादशवार्षिकादेः साधनत्वमपलपति
तत्कथं बाधः ?

उच्यते—अननुष्ठानमेवात्र बाधितत्वम् न विषयापहारः । यथोक्तं भट्टैः
“एतेन प्रवृत्तिश्च फलं प्रमाणानां प्रवृत्त्याख्यफलापहारश्च बाधः” इति ।
तत्र यदा समशिष्टयोर्द्वयोरपि नोपलभ्यते विशेषः, तदा निरकुशत्वादि-
च्छायाः कस्यचित्कदाचित्कस्मिंश्चित्प्रवृत्तिरिति द्वयोरपि पाक्षिकमनुष्ठानम्,
यदा पुनरुपलभ्यते विशेषः सुकरदुष्करत्वभेदेन तदा सुकरानुरागिणीमिच्छां

न कश्चिदपि कदाचिदप्यपाकृष्टमीष्ट इति दुष्करस्यात्यन्तबाध एव तस्माद् व्यवस्थैव वरीयसी ।

तत्र महदल्पादिपापभेदेन व्यवस्था

तत्र केचिन्नितान्तमनुरक्ताः स्मृतिषु पुण्येभ्यश्च मनाग्विभ्यतो महदल्पापभेदेन वा ज्ञाताज्ञातकृतभेदेन वा प्रकाशरहस्यभेदेन वा स्मार्त्तिपौराणञ्च प्रायश्चित्तं व्यवस्थापनीयमिति वदति, ततश्चाल्पाज्ञानादिकृतविषयैः स्मार्त्तविकल्प्यते पौराणमित्युक्तं भवति ।

उक्तव्यवस्थायाः खण्डनम्

तन्न साधीयः—

पापे गुरुणि गुरुणि स्वल्पान्यल्पे च तद्विदः ।

प्राश्चित्तानि मंत्रेय जगुः स्वायम्भुवादयः ॥

प्रायश्चित्तान्यशेषाणि तपः कर्मात्मकानि वै ।

यानि तेषामशेषाणां कृष्णानुस्मरणं परम् ॥

इति गुरुलघुसर्वपापानामविशेषेण कृष्णानुस्मरणस्य मुख्यप्रायश्चित्तत्वाभिधानात् ।

अवान्तरपूर्वपक्षः—कीर्तनस्य महापातकार्थान्वर्तकत्वम्

ननु को नाम न ब्रूते कृष्णानुस्मरणं महापातकादिप्रकीर्णान्तसर्वाधसंहरणमिति, सा हि ब्रह्मविद्या, तथा हि कृषति विलिखति विदारयति संसाराटवीमिति वा कर्षति—आकर्षति—आत्ममात्करोति वाज्ञानमिति वा कृष्णः परमात्मा, सदानन्दरूपो वा

कृषिर्भूवाचकः शब्दो गणश्च निर्वृत्तिवाचकः ।

तयोरैक्यं परं ब्रह्म कृष्ण इत्यभिधीयते ॥

इति च स्मृतेः । तस्य चायमर्थः—भवनं भूः सत्ता तद्वाचको भूवा-

चकः न तु पृथिवीवाचक इति, निर्वृत्तिवचनेन एकारेणानन्वयात्, पृथिवी-
वर्तिनां जीवानामानन्दो यस्मादिति विग्रहे लक्षणाप्रसङ्गात्, आस्थावर-
माचतुराननञ्च सर्वेषां जीवानामानन्दयितरि स्वसमयपरिपच्यमाननाना-
पुष्योपसादितविविधविषयसन्निधिसंसृज्यमानमनोमुकुरमण्डलान्तरमिव्यज्य-
मानतया तत्तदानन्दतयोपधीयमाने परमात्मनि पृथिवीगतानन्दत्वस्य तद्-
हेतुत्वस्य चाविवक्षितत्वात्, विवक्षितत्वे वा "ये वामुष्मात्पराञ्च लोका-
स्तेषां चेष्टे देवकामानां च" इत्यादिशास्त्रविरोधात् । तस्मान्निरवद्यस्य
सर्वेषामात्मभूतस्य सदानन्दस्यानुस्मरणं पुनः पुनश्चिन्तनं सजातीयप्रत्यया-
वृत्तिलक्षणं विजातीयप्रत्ययनिरोधलक्षणं वा निदिध्यासनमिहोपादीयते ।
तस्य चात्मसतत्त्वसाक्षात्कारकारणभूतं श्रवणं प्रति फलोपकार्यं ज्ञभूतस्या-
सम्भावनानिरासवत् तत्प्रतिबन्धकपातकप्रध्वसोऽपि द्वारकार्यं भवत्येव;

ज्ञानमुत्पद्यते पुंसां क्षयात्पापस्य कर्मणः ।

इति स्मरणान्, कीर्तनस्य महापातकादिनिवर्तकत्वेनेदं प्रमाणम् ।

मध्यमपक्षः—अनन्तरोक्तपूर्वपक्षस्वसङ्गनमुक्तव्यवस्थानिरासश्च

इदमसुन्दरम्, कृष्णशब्दस्य तमालश्यामलत्वविषि यशोदास्तनन्धये
ब्रह्मणि रूढत्वात् रुढिर्योगमपहरतीति न्यायात् । यौगिकत्वे वा दुर्वारम-
दनमहाप्रहङ्गहीततया समुल्लङ्घितसकलसेतूनां गोकुलकामिनीनाम्, अति-
विषमरोषावेशविदग्धविशृङ्खलमङ्गलकरणवृत्तीनां पूतनाप्रभृतीनामरातीनाम्
अत्यन्तपराचीनचेतसां यमुनावनपशुपक्षिसरीसृपाणाम्, अतिबहलमोहपटलो-
पिनद्धसर्वेन्द्रियाणां वृन्दावनतरुगुल्मलतावीरुधामपि मुक्तिसुखमनिवारित
वितरतो नित्यनिरस्तनीहारतया निरन्तरस्वमहिमसमुल्लसदनन्तानन्दस्य
गोपालशिरोमणेः सर्वप्रकारोऽपि योगोऽस्यैवेति तस्यैवेह ग्रहणं न निर्गुणस्य
ब्रह्मणः, प्रयोगप्राचुर्यात्तत्रैव प्रथमतरप्रतीतेरुदयात् । तस्य चानुस्मरणं
कीर्तनमेव न ध्यानम्, वाक्यशेषे कीर्तनस्यैव प्रशंसनात्,

क्व नाकपृष्ठगमनं पुनरावृत्तिलक्षणम् ।

क्व जपो वासुदेवेति मुक्तिबीजमनुत्तमम् ॥

इति । न चान्यद्विधीयतेऽन्यत्प्रशस्यत इति सङ्गच्छते । अपि च प्रती-
चीनमात्मवस्तु न कदाचिदपि स्मरणाङ्गनमवतरति, प्रतीचीनत्वस्यैव व्या-
घातात्, अतस्तस्य नाम्ना रूपेण वा तदुभयनिरासेन वोपाधिना तद्विषयत्वं
वक्तव्यम्, तत्र नामोपाधिक स्मरणमिह गृह्यते तच्च कीर्तनमेव । स्मरण-
शब्देन च कीर्तनमुपाददानस्य मानसमपि भगवन्नाम्नोऽनुसंधानं सर्वाघसंहारि,
न केवलं वाचिकमिति विवक्षितम्, पुराणान्तरे च समानप्रकरणे नानावि-
धनरकयातनाकन्दकुहालस्य कीर्तनस्यैव वर्णितत्वात् ।

इहाप्यस्मिन् प्रकरणे सङ्कीर्तनमेवोपादीयते, न ध्यानम्, तस्य च गुरु-
लघुभेदानादरेण सर्वाघसंहारहेतुत्वेनावधारितत्वान्न महत्पपापभेदेन व्यव-
स्थापनं गरीयः । अत एव न ज्ञानाज्ञानप्रकाशरहस्यभेदावपि व्यवस्थापकौ,
स्वरूपेण वा गरिमलधिमानौ स्यातां निमित्तान्तरेण वा, गरिमलधिमानावेव
तौ' कस्तत्र विशेषः? गुरुलघुनोश्चाहसोरविशेषेण निवर्तकं भगवत्कीर्तनमि-
त्यभ्यधायि, तत्कथं तद्भेदेन व्यवस्थेति ?

कैमुत्यन्यायेनोक्तव्यवस्थायः खण्डनम्

यस्मिन्न्यस्तमतिर्न याति नरकं स्वर्गोऽपि यच्चिन्तो

विघ्नो यत्र निवेशितात्ममनसो ब्राह्मोऽपि लोकोऽल्पकः ।

मुक्तिं चेतसि यः स्थितोऽमलधियां पुंसां ददात्यव्ययः

किं चित्रं यदघं प्रयाति विलयं तत्राच्युते कीर्तिते ॥

इत्यनेनापि व्यवस्था न प्रतीयते, कथम् ? अल्पपापनिवर्तकत्वे कीर्त-
नस्य न चित्रबुद्धिः, किन्तु नितान्तमहीयसामपहंसां कीर्तनमात्राद्विवृत्ति-
रित्युच्यमाने कस्यचिदनवगतभगवन्नाममहिम्नः पुंसश्चित्रबुद्धिरुपपद्यते, सा
निवर्त्यते कैमुत्यन्यायेन । तथा हि—यस्मिन्न्यस्तमतिः, यच्चिन्तने, यत्र

निवेशितात्मनसः, चेतसि यः स्थित इति च स्मरणमेव शब्दभेदेन प्रति-
वाक्यमलङ्कारार्थमावर्त्यते—

विकसन्ति कदम्बानि स्फुटन्ति कुटजोद्गमाः ।

इतिवत् । उत्तरोत्तरभूमिकागतस्तु विशेषो विद्यमानोऽपि न विवक्ष्यते
कैमुत्यानुपयोगात् । नरकशब्देन तु नाधर्मफलस्य ग्रहणम्, तन्निवृत्तैः कैमु-
त्येन सिषाधयिषितत्वात् । ततश्चायमर्थः—यस्मिन्नच्युते निविष्टबुद्धिर्नरकं
नराणां कं मुख मानुषमानन्दं सार्वभौमत्वादिकम् अन्तर्गतत्वेनापि न प्राप्तो
त्येव, यदि कश्चिदमावमरपुरीपारमेश्वर्यमधिगच्छति तर्हि स विघ्नः, द्वि-
परार्द्धं स्थायी हंरण्यगर्भोऽपि लोकोऽल्पकः, मुरमथनचरणस्मरणस्यातिवि-
सह्यं फलम्, सार्वभौमसेवाया इव स्वोदग्भरित्वम्, किं तर्हि ? तेषां स्म-
रतां पुंसां मुक्तिं सकार्यविद्याविध्वंसद्वारेण निरतिशयानन्दे निजमहिम-
न्यवस्थानमेव ददाति भगवान् । अमलधियो हि ते, न हि तेषां समलधिया-
मिवान्येषां देशकालावच्छिन्नं फलमुचितम्, इदमेवामलत्वं धियो यदुत
पुरुषोत्तमशब्दप्रवणत्वम् विषयद्वारेणैव हि समलत्वममलत्व न
वियः ततश्च्येष्टां धीर्भुवनत्रितयान्तरे वर्तमान य कश्चिदभरमन्यमवल-
म्बते तेषामुचितान्येव साम्राज्यादीनि, येषां पुनर्भुवनत्रितयात्तीर्णभक्तानु-
गृहीतमूर्तिमुत्तमश्लोकशिखामणिमवलम्बते, तेषां तु विविध परिच्छेदविर-
हिणी मुक्तिरेवोचिता, न तु परिच्छिन्नान्यान्यानि फलानीनि ।

इह दातृदानमप्रदानभावयौपचारिकत्वान्न षष्ठीपर्य्यनुयोगः । मुक्ति-
मपि न कतिपयानां विनीत्यं विरमति मुरभिदितरदानिवत्, अपि तु येषां
मनसि स्थितः तेषां सर्वेषामेवेति बहुव्रीहौ सिद्धस्य सर्वनाम्नो विवक्षा ।
अपि च, अन्येषां दातृणां यद्यर्थिना मनसि स्थिताः तर्हि तेभ्योऽर्थं वितरन्ति,
अयं पुनरर्थिनामेव मनसि स्थितो मुक्तिं ददाति अन्यच्च, अन्ये दातागे
वनीयकेभ्यो घन विभज्य वितरन्तो वियन्ति, अयं पुनरव्ययः प्रतिवनीयकं
सर्वस्वं वितरन्नपि न व्येति । य एवं मनोमात्रेणाप्यभिमुखानां सर्वानन्या-

नपनयति निरतिशयं चार्थमुपनयति, तस्मिन्बहिरन्तः करणद्वयीं बाङ् मनस-
लक्षणां प्रणिदधानानामनर्थकदेशपरिहारमात्रं किं चित्रम् ? नैव चित्रमिति ।
ततश्च ज्ञानकृतप्रकाशमहापातकपरिहारोऽपि मनसः क्षतिमेवावहति न पुनः
पूर्तिम्, तत्कथं तत्रापि सङ्कोचेन व्यवस्थाशङ्केति ।

युक्त्यन्तरेणोक्तव्यवस्थानिरासः

एवञ्च --

अवशेनापि यन्नास्मि कीर्तिते सर्वपातकैः ।

पृथग्विमुच्यते सद्यः सिंहस्तैर्मृगैरिव ॥

इत्येतदप्यनुमृतं भवति । वर्णितव्यवस्थायां तु प्रकीर्णकविषयत्वे पात-
कशब्दो बाधयेत, अतिपातकादिविषयत्वे सर्वशब्दः, न च पातकशब्दस्येव
सर्वशब्दस्यापि विशेषान्तरे पर्यवसानम् प्रयोगवैकल्यात् पातकशब्देनैव
तत्सिद्धेः, अस्मत्पक्षे तु पातकशब्देनैव सर्वपातकग्रहणोऽपि न्यायाभासपरि-
कल्पितन्यवस्थाबाधेन सफलः सर्वशब्दः, तस्मान्नैव व्यवस्था ।

श्रीमद्भगवते तु शृङ्गग्रहिकर्यैव महापातकान्यनुक्रम्य सङ्कीर्तनेनैव
तन्निवृत्तिरभिहिता—

स्तेनः सुगपो मित्रघ्नुर्ब्रह्महा गुरुतल्पगः ।

स्त्रीराजपितृमोहन्ता ये च पातकिनोऽपरे ॥

सर्वेषामप्यघवतामिदमेव सुनिष्कृतम् ।

नामव्याहरणं त्रिष्णोर्यतस्तद्विषया मतिः ॥

इति । न च तदज्ञानकृतविषय रहस्यविषयं वेति वक्तव्यम्, बुद्धिपूर्वम-
खिलजगत्प्रख्यातं पातकं कृतवतोऽजामिलस्यापि नामकीर्तनादेव तन्निवृत्ते-
र्दर्शनात् । न च तदप्युपपातकादिविषयमिति वक्तव्यम्, तस्मिन्महापातका-
नामप्यनुक्रान्तत्वात्, “यतस्ततोऽप्युपानिन्ये न्यायतोऽन्यायतो धनम्”
इत्यादिना ।

श्रीविष्णवर्मे च बुद्धिपूर्वप्रकाशमहापातकिनः क्षत्रबन्धोरपिनामकीर्त-
नमात्रात् परमपूतत्वप्रतिपादनाच्चेय व्यवस्था न्यायविदां हृदयमधिरोहति ।

मतान्तरव्यवस्था— श्रद्धाभक्तिमतः श्रवणकीर्तनादिष्वधिकारः.

तदितरस्य तु स्मार्ते कर्मणि

तस्मादन्यथा व्यवस्थाप्यते— तद्यथा, यस्य पुराणेषु मातृवचनेष्विव
न कदाचिदिमान्यपथ्यमतथ्यं वाभिदधति, अपि तु पथ्यमेव तथ्यमेवेति
दृढतरश्रद्धानुबद्धा, भगवति च भक्तजनमनःसरोजिनीजीवितेष्वरे नम्र-
भरमण्डलमौलिमालामाणिक्यशलाकालिखितनिजविजयवर्णनावर्णश्रेणी-
सनाथपादपीठे पुरभिदि मुरभिदि वा भक्तिभरगरिमगर्भिणी स्तम्भस्वेदरो-
मोद्गमादिसात्त्विकभावसहचरी चित्तवृत्ति, सापि न गतानुगतिकत्वेन,
अपि तु तदीयमन्त्रिममहार्णवावगाहनेन, तस्य पौराणानां श्रवणकीर्तनादी-
नामन्यतमं गुल्लघुविशेषानादरे ॥ सर्वेषामेव निरकुशमंहसां परमं प्रक्षाल-
नम्, इतरस्य पुनः प्रतिपदोक्तं स्मार्तमिति ।

श्रद्धावतोऽधिकारे प्रमाणदर्शनम् ।

तत्र श्रद्धावतोऽधिकारे नारदीयवचनं प्रमाणम्—
यस्य यावांश्च विश्वसस्तस्य सिद्धिश्च तावती । इति,

श्रीमद्भागवते च—

यदृच्छया मत्कथादौ जातश्रद्धश्च यः पुमान् ।
न निर्विष्णो नातिसक्तो भक्तियोगोऽस्य सिद्धिदः ॥

इति,

तावत्कर्माणि कुर्वीत न निर्विद्येत यावता ।

मत्कथाश्रवणादौ वा श्रद्धा यावन्न जायते ॥

इति च पुराणेषु श्रद्धावतां भक्तियोगाधिकारं दर्शयति, निवर्तयति तु

कर्माधिकारम् । श्रीमद्भगवद्गीतासु—

अज्ञश्चाश्रद्धानश्च संशयात्मा विनश्यति ।

नायं लोकोऽस्ति न परो न सुखं संशयात्मनः ॥

इति श्रद्धाहीनस्य सर्वत्रानधिकारं दर्शयति । शिवधर्मोत्तरेऽपि—

विधिवाक्यमिदं शैवं नार्थवाद शिवात्मकः ।

लोकानुग्रहकर्ता यः स मृषार्थं कथं वदेत् ॥

इति गुणवादनिराकरणेन शिवशासनेषु श्रद्धामुत्पादयन् श्रद्धावतोऽधिकारं दर्शयति । श्रुतिरपि कर्मकाण्डे ज्ञानकाण्डे च श्रद्धावत एवाधिकारं दशयति, तत्र कर्मकाण्डे “श्रद्धयाग्निः समिद्ध्यते श्रद्धया हूयते हविः” इत्यादिका । ज्ञानकाण्डे “श्रद्धावित्तो भूत्वात्मन्येवात्मानं पश्येत्” इत्यादिका तस्मात्सर्वत्र श्रद्धावत एवाधिकारः ।

सा च पुरुषभेदेन विषयभेदेषु व्यवतिष्ठते, तस्माद् व्यवस्थितोऽधिकार इति । युक्तञ्चेत् विधिपुरुषसम्बन्धो वा तद्धेतुर्वा व्युत्पत्तिभेदेनाधिकार-शब्दार्थ इति न्यायविदां स्थितिः । तत्र श्रेयः साधनलक्षणस्य विषेः स्वसाध्यमोग्यश्रेयोद्वारेण भोवत्रा पुरुषेण सम्बन्धो विधिपुरुषसम्बन्धः, तद्धेतुर्जीवनकामनादि । नियोगवादिनस्तु नियोज्यनियोगयोर्बोद्धृबोद्ध-व्यलक्षणाः सम्बन्धो विधिपुरुषसम्बन्धः, स च कर्मण्यैश्वर्यमित्येवलक्षणादधिकारादन्य एवेति मन्यन्ते । स सर्वोऽपि न श्रद्धामन्तरेण सम्भवति, अनवगताप्तमावस्य पृ सो वाक्याद्विशिष्टप्रवर्त्तिकविषयाद् वस्तुवृत्त्या विसवादशून्यादपि भेदमिष्टसाधनमिति वा भेदं कार्यमिति वा प्रतिपत्तेः प्रवृत्तेश्चादर्शनात् ।

ननु यस्य वेदस्तन्मूलं च स्मृतिपुराणादि सर्वं शास्त्रं प्रमाणमिति निर्णितशङ्कापङ्कबुद्धिरस्ति स एव शास्त्रेऽधिक्रियते । तत्र यदि कथञ्चिदेकदेशेऽप्यश्रद्धा तत्कथमेकदेशान्तरेऽप्यधिकारः ? अपि च नैकदेशविषयिणी श्रद्धैव सम्मविनी । सा हि शास्त्रस्य प्रमाणान्तरसंवादिबन्धना वा ? स्वतः-

प्रामाण्यनिबन्धना वा? न तावदाद्यः, प्रामाणान्तरैर्दुर्दगाहत्वादतिगहनस्य धर्मतत्त्वस्य । नापि द्वितीयः, स्वतः प्रामाण्यस्यैकदेशान्तरेऽप्यविशेषात् । तन्निबन्धना चेदभविष्यत् सर्वत्रापि श्रद्धा, न वा कुत्रचित् । तत् कथं तन्निबन्धना व्यवस्थेति ?

इदमस्मात्प्रतम्, धर्मब्रह्मविषयशास्त्रयोः प्रामाण्यस्याविशिष्टत्वेऽपि श्रद्धाया व्यवस्थितत्वात् । यो ह्यकर्तुःमात्मानमवगमयन्तीरूपनिपदोऽपि न श्रद्धतो स एव कमविधीनाद्रियते, अत एव हि तस्यैव तत्राधिकारो नेतरस्य । अन्यथा हि सर्वस्यापि सर्वत्राधिकारोऽभविष्यत् न च तथास्ति । एवमिहापि वक्तृदोषविरहादेकतुलारूढेषु समानगरिमसूतसर्गमिद्धापि श्रद्धा कुत्रचित् कुतश्चित् प्रतिबन्धकाददृष्टादुदाहरणाभासधर्शनाच्चार्थान्तरपरत्वशङ्काकलङ्केन कुण्ठीक्रियते, तदुपपन्नं तन्निबन्धना व्यवस्थेति ।

भक्तिमतोऽधिकारे प्रमाणप्रदर्शनम्

भक्तेरप्यधिकारिविशेषणत्वं पुराणवचनैरेवावगम्यते । श्रीविष्णुपुराणपुराणेवावत्—

यन्नामकीर्तनं भक्त्या विलापनमनुत्तमम् ।

मैत्रेयाशेषपापानां धातूनामिव पावकः ॥

इति । अत्र च भक्तिशब्देन भगवदालम्बनो रत्याख्य स्थायी भावोऽभीधीयते, न भजनमात्रम्, तस्य कीर्तनशब्देनोपायेषूपपात्तत्वात् । प्रह्लादचरिते चायमर्थः स्फुटतरमवगम्यते—

नाथ योनिसहस्रेषु येषु येषु ब्रजाम्यहम् ।

तेषु तेष्वाच्युता भक्तिरच्युतास्तु सदा त्वयि ॥

या प्रीतिरविवेकानां विषयेष्वनपायिनी ।

त्वामनुस्मृतः सा मे हृदयान्मापसर्पतु ॥

—इति श्लोकद्वयस्यैकवाक्यत्वात् ।

नन्वन्यैव भक्तिरन्यैव च प्रीति निर्देशभेदादेव, अन्यथा हि पौनरु-
क्त्यं प्रसज्येत, अन्यच्च नेह प्रीति प्राथ्यते, अपि तु 'हे माप लक्ष्मीपते !
अविवेकिनां विषयेषु या प्रीतिः सा त्वामनुस्मरतो मे हृदयात्सर्पतु गच्छतात्'
इति रागनिर्वृत्तिः प्राथ्यते । तत् कथमेकवाक्यत्वमिति ?

असुमगमेतत्, यदि भक्तेरन्या प्रीतिः प्राथ्यते विरक्तिर्वा, तर्हि तस्या
अपि भगवद्वाक्ये भक्तेरिवानुभाषणेन ग्रहणेन च भवितव्यम्, “भक्तिर्मयि
तवास्त्येव भूयोऽप्येवं भविष्यति” इतिवत् ‘मयि प्रीतिस्तवास्त्येव
भूयोऽप्येवं भविष्यति’ इति । “विषयेषु विरक्तिस्तु तवास्त्येव भूयोऽप्येवं
भविष्यति’ इति च तथा, न चैवमभवत् । तस्मात्पूर्वश्लोकोद्दिष्टाया भवतेः-
स्वरूपवर्णनमुत्तरश्लोकेन त्रियत इति व्याख्येयम्, तद्यथा-अनुस्मरत इति
पठौ पञ्चमी वा पुरुषस्य हृदयस्य च विशेषणम् प्रीति-शब्देन च सुख वा तदभि-
व्यञ्जिका वा बुद्धिवृत्तिर्गृह्यते तत्र सुखपक्षे तस्य सवत्रैकरूपत्वात्तदुपरा-
गस्यैव भेदाद्विषयेष्वनुभूयमानेषु या प्रीतियन्तुसुखमभिव्यज्यते सा त्वामनुस्म-
रतो मे हृदयान्मापसपतु नापयातु त्वदनुस्मरणैव तत्सुखमभिव्यज्यतामिति
सुखाभिन्यञ्जक भगवदनुस्मरणं प्रार्थित भवति । बृत्तिपक्षेऽपि
तथैव, तत्रापि तत्स्वरूपसमानयोगक्षेमस्यापि तद्भेदस्य विषयावच्छेद-
मन्त्रेणानवगमादवच्छेदकविषयान् बहिर्भाव्य प्रीतिरेवोपादानेऽविवेकिनां
विषयेषु सुखसाधनेषु या प्रीतिः सा त्वामनुस्मरतो मम हृदयान्नापयातु
विषयानुलङ्घ्य त्वामेव निरतिशयसुखात्मानमालम्बतामिति यत्तच्छब्दयोः-
सामानाधिकरण्यं स्फुटमेव । ततश्च पक्षद्वयेऽपि श्रीमन्मुरमथनचरणारवि-
न्दमकरन्दमन्दाकिनीमवगाहमानस्य मनसः कोऽपि समुल्लासः स्वानन्दमा-
विर्भावयन् भक्तिरित्यभिहितं भवति, सा च रतिरेवेति ।

रतिरेव भक्तिरित्यत्र प्रमाणम्, भक्तेर्गरीयस्त्वं च

श्रीमद्भागवते च—रतिरेव भक्तिरित्यवगम्यते—

देवानां गुणलिङ्गानामानुश्रविककर्मणाम् ।

सत्त्व एवैकमनसो वृत्तिः स्वाभाविकी तु या ॥

अनिमित्ता भागवती भक्तिः सिद्धे गरीयसी ।

इत्यत्र । तस्य ह्ययमर्थः—‘गुणलिङ्गानां गुणमयशरीराणामानुश्रविकं श्रुतिपुराणादिगम्यं कर्म चरितं येषां ते तयोक्ताः तेषां देवानां मध्ये सत्त्व एव शुद्धसत्त्वमयमङ्गलमूर्तौ सरस्वतीतीरवासिभृगुमुख्यमुनिजनसिद्धान्त-प्रसिद्धमहिमनि श्रीवत्सलाञ्छन एकमनसः पुरुषस्य एकाग्रस्य वा मनसो या वृत्तिरनिमित्ता फलाभिसंधिषु या स्वरसत एव विषयसौन्दर्यादयत्नेनैव जायमाना न ज्ञादापाद्यमाना सा भागवती भक्तिः, सा च सिद्धेर्ज्ञानाद् गरीयसी’ इति ।

गरीयस्त्वमेव विवृणोति—

जयत्याशु या कोशं निगीर्णमनलो यथा ॥

इति । यथा निगीर्णमन्नपानादि जाठरो जातवेदा जरयति तथा या कोशमन्नमयादि पञ्चप्रकारमाशु नाशयति अनुभवशिरस्कत्वात्; न ज्ञानमिव तत्त्वयुक्तिमि क्रमेणैकैकमपोहति, ततश्च तस्या गरीयस्त्वे कतमः सन्देह इति, मुक्तेर्गरीयसीति वा व्याख्येयम्

सालोक्यसाष्टिसामीप्यसायुज्यैकत्वमायुत ।

दीयमानं न गृह्णन्ति विना मत्सेवन जनाः ॥

इत्यादिदर्शनात् । ‘जरयत्यासु या कोशम्’ इति तु स्वयमेव भक्तिरन्विष्यमाणा मुक्तिं बलादबिलम्बेनापादयतीति दर्शयति । एवलक्षणाश्च मनसः परिणामः कथं नु रतेरन्य स्यात् ।

अन्या व्याख्या—एकमनसः पुंसो देवानां या वृत्तिः सा भक्तिरित्यन्वयः, तत्र देवशब्दस्य नानार्थत्वादिन्द्रियग्रहणार्थमुपपद गुणलिङ्गानामिति,

शब्दादिग्रहकारणानामित्यर्थः, अनेनैव कर्मेन्द्रियाणामपि ग्रहणम्, छत्रि-
न्यायेन, कर्मशब्देनैव बुद्धेरपि, अन्यथा विशेषणविशेष्ययोरनन्वयप्रसङ्गात् ।
कर्म कर्तव्यम्, तच्च द्विविधम्—दृष्टमानुश्रविकञ्च, तत्र प्रत्यक्षादिभिः कर्त-
व्यत्वेनावगतं दृष्टम् यस्य तु शास्त्रादवगम्यते कर्तव्यत्वं तदानुश्रविकम् । तत्र
रागादिनिबन्धनप्रवृत्तिवारणार्थं विशेषणमानुश्रविककर्मणामिति, आनुश्र-
विकेऽपि काम्ये रागादिनिबन्धनत्वात्प्रवृत्तेस्तस्मिन्वृत्तये विशेषणमस्ति मि-
त्तेति, अनिमित्तापि कदाचिदन्यदेवतालम्बनी वृत्तिः स्यान्न च सा भागवती
भक्तिरत आह सत्त्व एवेति । शेषं पूर्ववत् । अनेनैव क्रमेण श्रीमदच्युते
चित्तावतारस्य विवक्षितत्वात् प्रातिलोभ्येन विशेषणार्थवयं शङ्कनीयम् ।

अयमत्र निष्कर्षः—रागादिदोषनिबन्धनाभ्यः प्रवृत्तिभ्यः परावृत्तानां
श्रुतिपुराणवैष्णवागमविहितश्रवणादिकर्मप्रवणानामिन्द्रियाणां किञ्चि-
दपि फलमनमिसन्दधानानां सकलभूवन्सौभाग्यसारसर्वस्वमूर्तौ मुरमदने
परिचयप्रचयादनपेक्षितविधिः वरसत एव समुल्लसन्ती विषयान्तरैरव्य-
वच्छिद्यमाना वृत्तिर्भागवती वृत्तिभक्तिरिति ।

भ वरूपाया मनोवृत्तेरेव मुख्यतया भक्तिशब्दार्थ इम

तत्र बहिरिन्द्रियाणां श्रवणादिव्यतिरेकेण वृत्त्यभावात् श्रवणादीनां
चान्योन्य भिन्नजातीयत्वान्मनोवृत्तेस्तु भावलक्षणायाः सर्वत्रैकरूपत्वान्म-
नोवृत्तिरेव मुख्यो भक्तिशब्दार्थः, श्रवणादिषु तु तदनुविधानादेव भक्तिशब्द
इति ।

भक्तियोगो बहुविधो मार्गैर्भामिनि भाव्यते ।

स्वभावगुणमार्गेण पुंसां भावो हि भिद्यते ॥

इत्यनेनापि भक्तिभावयोरभेद एवावगम्यते, अन्यथा हि भक्तेवैविध्यं
प्रतिज्ञायौत्पत्तिकसत्त्वादिगुणभेदेन भावभेदप्रतिपादनायोगात् । श्रीनरसिंह-
पुराणेऽपीक्ष्वाकुचिते—

चकार मेघे तद्वर्णे बहुमानरति नृपः ।
पक्षयातेन तन्नाम्नि मृगे पद्मे च तादृशि ॥

इत्यादिना प्रेमातिशयस्यैव भक्तित्वं दर्शितम् । श्रीस्कन्दपुराणेऽपि—
बीभत्सिते दुर्विषये कदाचिद्यो वापि रागो भविता जनस्य ।
स चेद् भविष्यत्यपि नाम रुद्रे को नाम मुक्तो न भवेद्भूवाब्धेः ॥

इत्येतदेव दर्शित भक्तिप्रक्रमात् । श्रीलिङ्गादिषु च—‘स्वरनेत्राङ्ग-
विक्रिया’ इत्यत्रानुभावानामनुक्रान्तत्वात्तेषां च भावाङ्गभावादङ्गीभाव
एव भक्तिरिति गम्यते ।

भक्ते रसरूपत्वम्

स चायमाद्यो भावो वृत्त्यन्तरैरन्तरा निविशमानैरप्यनेकजन्मवासना-
वासिते चेतसि न व्यवच्छिद्यमानो विभावादिभ्यो रसरूपतामापाद्यमानो
निजस्वमविदा निर्भरमालिङ्गितः स्वयमेवानन्दसंविदभिधानमुपचारासह
दधानो भक्तिरित्यभिधीयते ।

भक्तिरसस्यालम्बनविभावः

तस्य चालम्बनविभावोऽवज्ञाकृष्टकुसुमायुधसौन्दर्यसर्वस्वः कमलाकुच-
तटीपत्रभृङ्गो भगवाननन्तो वा मनागवलोकनखर्वीकृतमदनगर्वो मुग्धमृग-
लाञ्छनशेखरः शङ्करो वा, तावपि श्रुतिपुराणवाक्यैः कर्णाभ्यर्णमवतीर्णो
वा, अभिनयैरभिनेयप्रतिमानमागमनुसरन्तौ वा, ‘मज्जन्मकर्माभिनयः’
इत्येतदर्थमेवाभिनयमस्य विहितत्वात् ।

उद्दीपनविभावाः

उद्दीपनविभावास्तु विलसदमलमरकतमणिमरीचिमञ्जरीपिञ्जरा-
लिभ्रान्तिभूमयो निर्यन्मकरन्दबिन्दुजालजम्बालितगगनाङ्गनाः परिमलतपि-

तपवत्प्रतिपद्यस्तरुणतुलसीवनवीथयः, सुरमश्चरथाङ्गलाञ्छनच्छटापरि-
प्वङ्गसुव्याङ्ग्यनौभाग्यश्रेणिश्रीमद्गोपीचन्दनविदलानि, प्रसिद्धसकलभर-
णासौन्दर्यसर्वस्ववञ्चनचरणा नयनाल्लादित्यो नलिनाक्षमालाश्च, हरनयन-
दहनदरवसहचरस्मरविहङ्गुष्कावशिष्टकतिपयकलस्य कलावतः कलाभर-
चूणचय इव धवलम्लिनः बहिरन्तस्तमसो त्रिरोदधानं मनोमुकुरमण्डलीमु-
ज्ज्वलं विदधद्भ्रामुर भसितम्, सकलपुरुषार्थसंपत्सुरलताबीजश्रेणीश्रियो
रुद्राक्षमालाश्च, हरिदिनहरयामिनीमहोत्सवादयश्च ।

अनुभावा व्यभिचारिभावाश्च

अनुभावा व्यभिचारिणाश्च भरतादिमुनिनिमनीषिता एव न पुनरिहाभि-
नवाः । सर्वेषां चैतषामुदाहरणानि श्रीमद्भगवते स्फुटतरमुपलभ्यन्ते,
पुराणान्तरेषु च केषाञ्चित् ।

आलम्बनविभावादीनामुदाहरणानि

तत्रालम्बनविभास्य च—

स्वयं त्वसाम्प्रातिशयसूत्र्यधौशः स्वाराज्यलक्ष्म्याप्तसमस्तकामः ।

बलि हरद्विश्चिरलोकपालैः किरीटकोट्यर्हितपादपीठः । इत्यादि ।

उद्दीपनविभास्य च—

तस्यारविन्दनयनस्य पदारविन्दकिञ्चलकमिश्रतुलसीमकरन्दवायुः ।

अन्तर्गतः स्वविभरेण चकार तेषां संक्षोभमक्षरजुषामपि चित्तत-
न्वोः । इत्यादि ।

एवं व्रतः स्वप्रियनामकौट्या जातानुरागो द्रुतचित्त उच्चैः ।

हसत्यथो रोदिनि रौति गायत्युन्मादवन्तृत्यति लोकबाह्यः ॥

इत्यादि । स्वरनेत्रगात्रविकाररूपाणामनुभावानां तत्रापि सात्त्विकानाम्—

क्वचिदुत्पुलकः तूष्णीं प्रेमप्रसरसम्प्लुतः ।

अस्पन्दप्रणयानन्दसलिलामीलितेक्षणाः ॥

इत्यादि । निर्वेदादीनां च व्यभिचारिणाम्—

क्व वाहं कितवः पापो ब्रह्मघ्नो निरपत्रपः ।

क्व च नारायणेत्येतद् भगवन्नाम मङ्गलम् ॥

इत्यादि । एवं शैवेऽपि—

अस्ति कश्चिदपय्यन्तरमणीयगुणार्णवः ।

षड्विधाधमयस्यास्य सर्वस्य जगतः पतिः ॥

आत्मशक्त्यमृतास्वादप्रमोदरसिको युवा ।

अखण्डजगदण्डानां पिण्डीकरणपण्डितः ॥

अनन्तानन्दसंदोहमकरन्दमधुव्रतः ।

ओदायंघैर्यंगाम्भीर्यमाधुर्यमकरालयः ॥

इत्यादीन्यालम्बनादीनामुदाहार्याणि ।

भगद्भक्तेरुत्साहाङ्गत्वनिरसः

एवं स्थिते यत्कैश्चिदुक्तं भक्तिरुत्साहेऽन्तर्भवतीति तत्तल्लौकिकभक्त्यभि-
प्रायम्, तस्य समरार्थमेव स्वामिना स्वीकृतत्वात् । इह तु न तथा, यथोक्तं
श्रीमता प्रह्लादेन—

अहं त्वकामस्त्वद्भवतस्त्वं तु स्वाम्यनपाश्रयः ।

नान्यथेहावयोरर्थो राजसेवकयोरिव ॥

इति । तस्माद्रत्यारूपो भावो भवितरिति ।

विहिताचरणं निषिद्धवर्जनं च भक्तिरिति

मतस्य प्रत्याख्यानम्

तनु श्रीविष्णुपुराणे विहिताचरणं प्रतिषिद्धवर्जनं च
भक्तिरित्युक्तम्—

न चलति निजवर्णधर्मतो यः सममतिरात्मसुहृद्विपक्षपक्षे ।
न हरति न च हन्ति किञ्चिदुच्चैः सितमनसं तमवेहि विष्णुभक्तम् ॥
इत्यादौ ।

सत्यमुक्तम्, उपलक्षणं तु तच्छाखाग्रमिव चन्द्रस्य, न स्वरूपं भक्तेः
प्रकृष्टः प्रकाश इव, भावलक्षणाया भक्तेः पृथगुपादानात् ।

मनसि कृतजनार्दनं मनुष्यं सततमवेहि हरेरतीव भक्तम् ।

इत्यत्र हि सततं मनसि कृतजनार्दनमिति सम्बन्धः, सातत्यं च न
भवमन्तरेणावकल्पते । ‘अतीव भक्तम्’ इति च स एव मुख्यो भक्त इति
दर्शयति । ‘सममतिरात्मसुहृद्विपक्षपक्षे’ इति च सर्वात्मनि वासुदेवे भावम-
न्तरेण नोपपद्यते । उपपद्यते चोपलक्षणत्वम्, विधिप्रतिषेधातिशयो हि
रागादिनिबन्धनः, न च पुरुषोत्तमप्रवणे चेतसि रागादयोऽवकाशं लभते ।
अत एवाभारि भगवता श्रीशुकेन—

विकर्मं यच्चोत्पतितं कथञ्चिदुनोति सर्वं हृदि सन्निविष्टः ॥

इति । लोकेऽपि भक्तसेवकयोर्भेदो दृश्यते, समानेऽपि राजसेवाकर्मणि
भक्तोऽयमभक्तोऽयमिति व्यपदेशदर्शनात्, तस्माद् भाव एव भवितः ।

भक्तेः कीर्तनाङ्गत्वमधिकारिविशेषणत्वं च

सा च कीर्तनाङ्गम् ‘यान्नामकीर्तनं भवत्या’ इति श्रुतेः न चासावि-
च्छया सम्पादयितुं शक्यते, अतोऽनुपादेयत्वादर्थधिकारिविशेषणं भविष्यति
फलवत् । एतदेव स्पष्टीकृतम्—

केचित्केवलया भक्त्या वासुदेवपरायणाः ।

इति । अत्र वासुदेवपरायणाः' इति तदेकलक्षणस्य भावस्याधिकारिविशेषणभावेनोद्देशः भक्त्येति भजनक्रिया कीर्तनादिरादीयते, केचिदिति च दुःसम्पाद्यत्वेकाधिकारिविशेषणमेव दर्शयति—

स्वपादमूलं भजतः प्रियस्य त्यक्तान्यभावस्य हरिः परेश ।
विकर्म यच्चोत्पतित कथञ्चिद्धुनोति सर्वं हृदि सन्निविष्ट ॥

इति । तत्रापि त्यक्तान्यभावस्य' इति भावस्योद्देशः, 'भजतः' इति कीर्तनादेरुपादानम्, तस्माद् भक्तस्यैवाधिकारः ।

ज्ञानस्याप्यधिकारहेतुत्वमुक्तव्यवस्थाया उपसंहारश्च

ज्ञानस्याप्यधिकारहेतुत्वमगवम्यते, "यतस्तद्विषया मतिः" इति 'यतो नाम्नस्तद्विषया मतिर्भवति, तस्य नाम्नो व्याहरणं पापक्षयहेतुः' इत्यतो यस्य तज्ज्ञानमस्ति स एवाधिकाः गीत्यर्थादुक्तं भवति । तदुत्तमश्लोकगुणोपलम्भकम्" इति ज्ञानवतो हरेर्नामपदैस्तद्वाचकैश्चरुत्तमश्लोकं तद्गुणांश्चोपलभते यः स एवात्राधिकारी' इति व्यक्तमगवम्यते ज्ञानं चात्र परोक्षपदार्थमात्राविषयं न पुनरपरोक्षमौपनिषदम्, एवं च श्रद्धामस्तिज्ञानसम्पन्नस्याधिकारिणः पौराणं प्रायश्चित्तमितरस्य तु स्मार्तमिति व्यवस्थितम्

पुराणवचनेष्ववृत्त्यनावृत्तिविषयकं विरोधमुद्भाव्य व्यवस्था-

न्तरेण तत्परिहारः

ननु भवतु स्मृतिपुराणवचनानामन्योन्यविरोधे व्यवस्थेयम्, इह पुनः पुराणवचनानामेवान्योन्यधरोधो विलोक्यते -कानिचित्सकृत्कीर्तनादेव पापक्षयमभिदधति, कानिचिदावर्त्यमानादिति । तथा श्रीलैङ्गे—

ॐ नमो नीलकण्ठाय इति पुण्याक्षराष्टकम् ।

मन्त्रमाह सकृद्यस्तु पातकैः स विमुच्यते ॥

इति । श्रीमद्भागवते तु—

हरेर्गुणानुवादः खलु सत्त्वभावः । इति ।

नातः परं कर्मनिबन्धकृन्तनं मुमुक्षतां तीर्थपदानुकीर्तनात् ।

इति च । कस्तत्र विरोधपरिहार इति ?

उच्यते—तत्राप्यनुत्पत्ताननुत्पत्तिविषयत्वेन व्यवस्था, तथा हि श्रीबैष्णवे—
“कुष्माणुस्मरणं परम” इत्यविशेषेण प्रोप्तामावृत्तिमनुत्पत्तिविषयेऽप्यवदति
कृते पापेऽनुतापो वै यस्य पुंसः प्रजायते ।

प्रायश्चित्तां तु तस्यैकं हरिसंस्मरणं परम् ॥

इति । अतोऽननुत्पत्तिविषयैव सा व्यवतिष्ठते ।

ननु नेह निर्द्धारणमावृत्तेः, इयतो वारान्तितीयन्त कालमिति वा, ततश्च
कथमनिर्द्धारिता सा विधीयते ? नापि यावत्फलमावृत्तिरवघातादाविव,
पापवत्तन्निवृत्तेरपि शास्त्रैकगम्यत्वात् ।

उच्यते—आवृत्तिश्रवणादेव पापतारतम्यादावृत्तितारतम्यं कल्प्यते,
श्रूयते च तदष्टाक्षरब्रह्मविद्यायाम्—

गोमूत्रयावकाहारो ब्रह्महा मासिकैर्जपैः ।

पूयते तत एवावृत्तिर् महापातकिनोऽपरे ॥

इत्यादि । तस्माद्यस्य पापं कृतवतो भाराक्रान्तस्येव ‘न कदाचिदितः परं
पापे प्रवर्ते’ इति पश्चात्तापो जायते तस्य सकृत्कीर्तनं शोधनम् इतरस्य
पुनरावर्त्यमानमिति ।

श्रद्धादिमतः कीर्तनेऽधिकार इत्यत्र विरोधोद्भावनम्, प्रसंगाद्भ्या-

सगतिसामान्ययोर्निरूपणं च ।

नन्वेवमपि—

साङ्केत्यं पारिहास्यं वा स्तोभं हेलनमेव वा ।

वैकुण्ठनामग्रहणमशेषाघहरं

विदुः ॥

इत्येवमादीनां का गतिः ? परिहासानादरयोहि न भक्तिश्चदानु-
तापाः सम्भवन्ति, स्तोभसाङ्केत्योस्तु न ज्ञानमपि । आवृत्तिरपि
नापेक्ष्यते—

यद् द्व्यक्षरं नाम गिरेरितं नृणां सकृत्प्रसङ्गादघमाशु हन्ति तत् ।

पवित्रकीर्त्तिं तमलङ्घ्यशासनं भवानहो द्वेष्टि शिवं शिवेतरः ॥

इति सकृच्छब्दप्रयुक्तादाशुशब्दाच्च श्रद्धादयोऽप्युपेक्षिताः । अस्य
ह्ययमर्थः—यदिति व्यस्तमव्ययम्, यस्य नाम द्व्यक्षरं सुखोच्चार्यम्, तदपि
गिरेरितं न तु हृदयेन तदथमवधार्य, तच्च सकृन् बहुवारम् तदपि प्रस-
ङ्गान्न तु श्रद्धादेः, अघम् अवधीरितमहदल्पभेदम् आशु शीघ्रमेव न तु
कालान्तरव्यवधानेन हन्ति हिनस्ति, तत्रापि न नामिनश्चित्तमावर्ज्यं किन्तु
तत्स्वयमेव, तच्च सर्वेषां नृणां, न द्विजानामेव, किं च कियदेतद् यदुत पाप-
क्षयहेतुरस्य नामेति, अयं हि पवित्रकीर्त्तिः—परागमावेन प्रतिपन्नः परमेश्वर
एव पविर्वज्रम्, 'महद् भयं वज्रमुद्यतम्' इति श्रुतेः,

भूतानां महदादीनां यतो भिन्नहृशां भयम् ।

इति स्मृतेश्च तस्मात् त्रायते भक्तं भेदभ्रान्तिमुन्मूल्य निरातङ्के नि-
जमहिमन्यवस्थापयती कं तिर्यस्य स पवित्रकीर्त्तिस्तं पवित्रकीर्त्तिं ब्रह्मादी-
नामप्यनतिक्रमणीयशासनं शिव परममङ्गलं भवान् द्वेष्टीति । 'अहो
शिवेतरः' इति वाक्यान्तरम् । शिवेतरः पर्युदस्तमङ्गलः, अमङ्गल इति
यावत् । अन्येऽप्यमङ्गलाः सन्ति, अयं पुनरपूर्वाऽमङ्गल इति दक्षं देवी निन्द-
ति ।

न चैषामतत्परत्वम्, अभ्यासाद् गतिसामान्याच्च ।

अभ्यासस्तावदजामिलोपाख्याने—

अयं हि कृतनिर्वेशो जन्मकोट्यंहसामपि ।

यद्व्याजहार विवशो नाम स्वस्त्ययनं हरेः ॥

इति निर्वेशो भोगः, “निर्वेशो भृतिभोगयोः” इति नैघण्टुकाः, स च प्रायश्चित्त उपचर्यते भोगप्राश्चित्तयोः कर्मनाशहेतुत्वाविशेषात् अत्र विवश इति विवक्षितम्, विवशस्य तु न श्रद्धादयः सम्भवन्ति ।

एतेनैव ह्यधोनोऽस्य कृत स्यादघनिष्कृतम् ।

यदा नारायणेत्येतज्जगाद चतुरक्षरम् ॥

इति, अधोनः—अघवत, एतेनैवेति श्रद्धाविरहः, यदा जगाद तदैवेत्यनावृत्तिः, चतुरक्षरममिति च श्रद्धानपेक्षा, अक्षरसमाहारस्यैव विवक्षितत्वात्, संख्याकथनस्य चाधिकमिदमित्यभिप्रायः । एवमस्मिन् प्रकरणे भूयानभ्यासः ।

नन्वेकस्माद्वाक्याद्यावानर्थोऽवगम्यते किं तावानेवान्यस्मादपि, उताधिकः यदि तावदधिकस्तर्हि नाभ्यासस्तस्यैव तत्र विधेयत्वात् उक्तस्यैव पुनरुक्तिरभ्यस । अथ तावानेव तथापि नतरामभ्यासः, भिद्यते हि तदा वाक्यार्थं, ‘एकस्यैवं पुन श्रुतिरविशेषादनर्थकं हि स्यत्’ इति न्यायेन, “आनन्दमयोऽभ्यासात्” इत्यत्र तु ब्रह्मणो दुर्भेदत्वाद् दुर्गोचत्वाच्च व्यतिरेकेणान्वयेन च पुनः पुनरुपादानं न विरुध्यते ।

असन्नेव स भवति असद् ब्रह्मेति वेद चेत् ।

अस्ति ब्रह्मेति चेद्वेद सन्तमेनं ततो विदुः ॥

इति । इह तु न तथेति ।

तदयुक्तम्, इहापि विधेयस्यैकत्वेऽपि सुकरत्वेनाश्रद्धातिरस्कृतत्वात्, “नीहारमिव भास्करः” “दहत्येधो यथानलः” “यथा गदं वीर्यतमम्” इत्यादिभिर्बुदाहरणैरुपपत्तिभिश्च पुनः पुनः प्रतिपादनं न विरुध्यते, एवमभ्यासो निरवच्छः ।

गतिसामान्यं च स्कान्दोक्तेः—

अवशेनापि संकीर्त्य सकृद्यन्नाम मुच्यते ।
 भयेभ्यः सर्वपापेभ्यस्तं नमाम्यहमच्युतम् ॥
 अवशेनापि यन्नास्मि कीर्तिते सर्वपातकैः ।
 पुमान् विमुच्यते सद्यः सिंहवस्तैर्मृगैरिव ॥
 इति । श्रीनारदीये च—

हरिरिति सकृदुच्चयितं दस्युच्छलेनापि यैर्मनुजैः ।
 जननीमार्गं मुक्त्वा मम पदवीं निविशते मर्त्यः ॥
 एवं सर्वत्र । अत एतेषु कोऽधिकारी तत्रेति ?

उक्तविरोधपरिहारः

अत्रोच्यते—आसन्नमरणोऽधिकारी,
 विक्रय्य पुत्रमघवान्यदजामिलोऽपि नारायणेति म्रियमाण उपैति मुक्तिम् ॥
 इति दर्शनात्.

यस्यावतारगुणमविडम्बनानि नामानि येऽमुविगमे विवशा गृणन्ति ।
 तेऽनेकजन्मशमल सहस्रैव हित्वा सयान्त्यपावृतमृतं तमजं प्रपद्ये ॥
 इति च । श्रीनारदीये—

ब्राह्मणः श्रुत्वा भुञ्जन् विशेषेण रजस्वलाम् ।
 अश्नाति सुरया पक्व मरणे हरिमुच्चरन् ॥
 मुच्यते पातकात्तस्मान्नात्र कार्या विचारणा ॥

इति निर्धारणाच्च युक्तं च तस्मिन्नवसरे श्रद्धादिनैरपेक्ष्यं नाम्न एव
 मुदुर्लभत्वात् । तस्मान्न केनचित् किञ्चिद्विरुध्यत इति सर्वं सुस्थम् ।

सिद्धान्तपक्षः—प्रागुक्तपूर्वपक्षखण्डनम्

एवं मध्यमश्रद्धानामधिकारिणां मनांसि समाधातुमुत्प्रेक्षते पन्थानमवि-
 रोधस्य । अन्य एव पुनः पन्थाः पारमार्थिकः । तथा हि—स्मृतिपुराणविरो-

धे व्यवस्थादयो नैव निविशन्ते, विषमं हि प्रामाण्यमनयोः । वेदादवगतेऽर्थे पदान्तरैरुपनिबद्धानि महर्षिवाक्यानि खलु स्मृतयः; पुराणानि पुनर्वेदा एव; श्रीमहाभारते मानवीये च—

इतिहासपुराणाभ्यां वेदं समुपबृंहयेत् ।

इति वचनात्, पूरणत्पुराणमिति व्युत्पत्तेश्च । न चात्रावेदेन वेदस्य बृंहणं संभवति, न ह्यपरिपूर्णस्य कनकवलयस्य त्रपुराणां पूरणं संभवति ।

ननु यदि वेदशब्दः पुराणमितिहासं चोपादत्ते तर्हि पुराणमन्यदेवान्वेषणीयम्; यदि तु न तर्हीतिहासपुराणयोरभेदो वेदेन ।

उच्यते— विशिष्टैकार्थप्रतिपादकस्य पदकदम्बकस्यापौरुषेयत्वादभेदेऽपि स्वरक्रमभेदाद् भेदनिर्देशोऽप्युपपद्यते । अपि च साक्षादेव वेदशब्दः प्रयुक्तः पुराणेषु—

पुराणं पञ्चमो वेदः.....

इतिहासपुराणं च पञ्चमो वेद उच्यते ।

वेदानध्यापयामास महाभारतपञ्चमान् ।

इत्यादौ; अन्यथा पञ्चमत्वं च नावकल्पेत, समानजातीयनिवेशित्वात् संह्यायाः । ब्रह्मयज्ञाध्ययने च विनियोगो दृश्यतेऽमीषां यद् “ब्राह्मणानीति-हासान्पुराणानीति, सोऽपि नावेदत्वे संभवति, अत एवाह भगवान्—

कालेनाग्रहणं मत्वा पुराणस्य द्विजोत्तमाः ।

व्यासरूपमहं कृत्वा संहारामि युगे युगे ॥

इति । पूर्वसिद्धमेव पुराणं सुखग्रहणाय संकलयामीति हि तस्यार्थः । मात्स्यं कौर्ममित्यादिसमाख्यास्तु प्रवचननिबन्धनाः, न तन्निर्माणनिबन्धनाः काठकादिवत् । आनुपूर्वीनिर्माणनिबन्धना वा । अत एव श्रुतिपुराणविरोधे, पुराणदौर्बल्यमानुपूर्वीभेदात्कदाचिदर्थोऽप्यन्यथा स्यादिति, स्मृतिपुराणविरोधे पुनः पुराणान्येव बलीयांसि ।

य

एवं समुल्लङ्घितसकलशृङ्खलेषु यथास्वमेव स्वं स्वामर्थं मिदधानेसु
पुराणवचनेषु मनागपि क्वचिदेकमवकाशमलभमानानां स्मृतीनां यदि नाम
विषयसर्वस्वापहारः प्रसज्येत, प्रसज्यतां नाम; कथन्तु पुराणानामाञ्ज-
स्यमुपमृद्य व्यवस्थापनप्रस्तावः । उक्तं हि नार्दये---

वेदार्थादिधिकं मन्ये पुराणार्थं वरानने ।
वेदः प्रतिष्ठितो देवि पुराणे नात्र संशयः ॥
पुराणमन्यथा कृत्वा तिर्य्यग्योनिमवाप्नुयात् ।
सुदान्तोऽपि सुशान्तोऽपि न गतिं प्राप्नुयात्त्वचित् ॥

इति । स्कान्दे च—

श्रुतिस्मृती हि नेत्रे द्वे पुराणं हृदयं स्मृतम् ।
श्रुतिस्मृतिभ्यां हीनोऽन्धः कारणः स्यादेकया विना ॥
पुराणहीनाद्घृच्छून्यात्काणान्धावपि तौ वरौ ।

पुराणेषु व्यवस्थापकवचनानां मुमुक्षुविषयत्वम्

ननु न वयं व्यवस्थापयामः; अत्र तु पुराणवचनान्येव व्यवस्थापयन्ति
'तावत्कर्मणि कुर्वीत' इत्येवमादीनि ।

मैवम्, तेषां मुमुक्षुविषयत्वात्, मुमुक्षौ च दशाभेदेन क्रियाभवितज्ञाना-
नां समावेशो न विरुध्यत एव । यत्पुनर्नारदीयं वचम्—“यस्य यावांश्च
विश्वासस्तस्य सिद्धिश्च तावती” इति, तस्यापि न विश्वासपरिमाणप्रभाव
इत्यभि प्रायः, “एतावानिति नैतस्य प्रभावः परिमीयते” इत्युत्तरार्धविरो-
धात् ।

अथ पहिमाणान्तरनिराकरणार्थं तत्, एवमप्यनर्थकं प्रसज्येत, इतर-
पदार्थमहिम्नामपि स्वस्वपरिमाणातिरेकेण परिमाणान्तराभावात् ।
तस्मादयमर्थः—निरंकुश एवमन्त्रस्य प्रभावः, तथापि यस्य यावान् विश्वासः
स तावत्येव मंत्रं विनियुङ्क्त इति तस्य तावदेव फलमिति ।

श्रद्धानिवन्धनव्यवस्थाया निराकरणम्

अपि च किं कीर्तनादौ प्रवृत्तिमात्रहेतुः श्रद्धा, किं वा कीर्तनादेः फलसाधनेऽन्तर्भवति ? तत्र यदि तावत्प्रवृत्तिमात्रहेतु तदान्तरेणापि श्रद्धां कीर्तनादौ प्रवृत्तस्य पापक्षयो भवेदेव, तस्यैव निरपेक्षसाधनत्वात्, अथ फलसाधनेऽन्तर्भवति, तर्हि तस्याः शास्त्रेण वा साधनत्वं प्रमीयते प्रमाणान्तरेण वा ? तत्र यदा शास्त्रेण तदा श्रद्धासहकृतं कीर्तनं पावनमित्युच्यते, तत्र पृच्छामः । सा सहकारिणी श्रद्धा कीर्तनमात्रमवलम्बते श्रद्धासहकृतं वेति ? न तावत् कीर्तनमात्रम्, तस्यासाधनत्वात् साधनविषयत्वाच्च श्रद्धायाः, साधनत्वे वा श्रद्धासहकारव्याघातः, अथ श्रद्धासहकृतं वेति, तत् किमात्मना सहकृतं श्रद्धान्तरेण वा ? न तावदात्मना तस्यैव विषयत्वं विषयित्वं चेति व्याघातात्, नापि श्रद्धान्तरेण तत्रापि विकल्पापातात्, तदपि किं केवलमवलम्बते स्वसहकृतं श्रद्धान्तरसहकृतं वेति- तत्राद्ययोरुक्तो दोषः, तृतीयेऽपि श्रद्धान्तरं नाम किं प्रथमा श्रद्धा तृतीया वा ? न तावत्प्रथमा, अन्योन्याश्रयापातात्, द्वितीयश्रद्धानिरूपणे हि तत्सहकृतालम्बना प्रथमा निरूप्यते प्रथमश्रद्धानिरूपणे च तत्सहकृतालम्बना द्वितीयेति, अथ तृतीया सापि यदि द्वितीयासहकृतमालम्बते आयातमन्योन्याश्रयत्वम्, प्रथमासहकृतं चेच्चक्रकमापद्यते, प्रथमासहकृतं तृतीयासहकृतं द्वितीया, द्वितीयासहकृतं प्रथमेति, चतुर्थादिसहकृतत्वेऽनवस्थापातः, तस्मान्न शास्त्रेण श्रद्धायाः सहकारित्वावगतिः संभवति ।

ननु कीर्तनस्य कारणत्वविषयिणी श्रद्धा, न पुष्कलकारणत्वविषयिणी, अतः कीर्तनमात्रविषयत्वेऽपि तस्या न सहकारित्वव्याघातः ।

तदयुक्तम् श्रद्धा हि 'साधनमिदं साध्यं न कदाचिद् व्यभिचरति' इति प्रत्ययः, स च पुष्कलकारण एवावकल्पते न कारणमात्रे, तस्माद्दुर्वार एवायं दोषः ।

ननु शास्त्रतः कीर्त्तिनादेरेव पावनत्वं विश्वासस्य तु प्रमाणान्तरावसेयं सहकारित्वम्, सोऽपि शास्त्रावगतं कीर्त्तनमात्रादेरेव पावनत्वमवलम्बते, तत्र च नोक्तो दोषः ।

एवं तर्हि यस्मिन्नारोग्यादावन्वयव्यतिरेकौ दृश्येते विश्वासस्य तत्र सहकारित्वमस्तु, पापक्षयः पुनरतीन्द्रियत्वान्न श्रद्धाकिञ्चित्कारमपेक्षते ।

ननु यद्यवगम्यते सहकारित्वमेकत्र श्रद्धायाः तर्हि शक्यतएवानुमातुमन्यत्रापि, तथा हि—पापक्षयः श्रद्धादिसहितसाधनवान्, कर्मफलत्वात्, आरोग्यादिवत् ।

तदयुक्तम्, कालात्ययापदिष्टत्वाद्धेतोः, अवशेनेत्यादिशास्त्रविरोधात्, सोपाधिकत्वाच्च, मानान्तरयोग्यत्वं हि तत्रोपाधिः, तस्य च 'साधनाव्याकृते सति साध्यव्यापक उपाधिः' इत्यस्मिन्नुद्यननये युज्यत एवोपाधित्वम्, 'साध्यसमव्याप्तिः' इति तु मतान्तरे, व्यापकानुलब्धिलिङ्गकानुमानबाध एवेत्यलमतिप्रसङ्गेन ।

का तर्हि गतिः 'श्रद्धावित्तो भूत्वात्मन्येवात्मानं पश्येत्' इत्यादीनाम् ?

उच्यते—न तत्र श्रवणादिविधिवाक्यार्थविषयिणी श्रद्धा श्रवणादेः सहकारित्वेन विधीयते, किन्तर्हि ? तत्त्वमस्यादि वाक्यार्थविषयिणी, सा च न प्रतीचः परत्वे वाक्यार्थेऽन्तर्भवति, अपि तु प्रमाणेतिकर्तव्यतात्वेन बहिरेवावतिष्ठते न च तत्रोक्तदोषप्रसङ्गः, 'श्रद्धयाग्निं समिध्यते' इत्यादि तु प्रवृत्तिहेतोः श्रद्धायाः स्तावकप्रवृत्तिं विना पुरुषार्थस्यैवासिद्धेः ।

ननु यदि प्रवृत्तिहेतु श्रद्धा, आयातमधिकारविशेषणत्वं श्रद्धायाः ? मैवम्, अशाब्दत्वात् ।

नन्वशाब्दमपि सामर्थ्यवद् विद्वत्तावच्चाधिकारिविशेषणं भवत्येव शब्दापेक्षितत्वात्, श्रद्धा च शब्दापेक्षिता भवति असमर्थस्याविदुषोऽश्रद्धानस्यानुष्ठानायोगात् । अतोऽधिकारिविशेषणमेव श्रद्धेति ।

अमार्वात्रिकमेतत्, यद्धि बहुलाङ्गं—बहुधनसाध्यं वा बहुकालव्यापि वा स्वरूपेण वा दुष्करं कर्म तत्र न कश्चिदपि श्रद्धां विना प्रवर्तत इति भवत्यधिकारहेतुः श्रद्धा, यत्र पुनः सुत्रे कीर्तनादौ प्रकारान्तरेणापि प्रवृत्तिः संभवति तत्रानुपपत्तोरभावादश्रुतत्वाच्च नियमपि कल्पनायोगान्नैवाधिकारहेतुः श्रद्धेति ।

भक्तिनिमित्तकव्यवस्थायाः प्रत्याख्यानम्

भक्तेरप्यधिकारिविशेषणत्वं न संभवति, सा हि श्रवणादिनवविधमजनलक्षणा भावलक्षणा वा ? न तावद् भजनलक्षणा तस्यामेवाधिकारहेतोरिज्जासितत्वात्, नापि भावलक्षणा, सा हि फलं निमित्तं वा ? तत्र यदि फलम् काम्यमानतयैव तस्या अधिकारिविशेषणत्वं न स्वरूपेण, तथा च सति भक्तिकामस्याधिकारः स्यान्न भक्तस्य । न च तस्याप्यधिकारः, ब्रह्महादेर्हेननादिजनितदोषनिरासाधिनोऽधिकृतत्वात् । न च भक्तिकामाधिकारे दोषनिरासोऽव्यन्तर्भवति, अक्षीणदोषस्य भक्तेरनु यात् —

नराणां क्षीणपापानां कृष्णे भक्तिः प्रजायते ।

इति वचनादिति वक्तव्यम्, तस्य द्वारमात्रत्वेनानुद्देश्यत्वात् ।

ननु तर्हि निमित्तं भक्तिः श्रवणादिविधेः, तत्र च तस्याः पापक्षयकामनायाश्च संवलितयोरधिकारहेतुता जातेष्ठाविव पुत्रजन्मनः तत्पूर्वत्वादि-कामनायाश्च ।

इदमप्यसाधीयः, भक्तेरेव श्रवणाद्यनुष्ठानात्प्रागसिद्धेः, यथोक्तं श्री-भागवते —

शृण्वतां स्वकथां कृष्ण पुण्यश्रवणकीर्तनः ।

हृद्यन्तःस्थो ह्यमद्राणि विधुनोति सुहृत्सताम् ॥

नष्टप्रायेष्वमद्रेषु नित्यं भागवतमेवया ।

भगवत्युत्तमश्लोके भक्तिर्भवति नैष्ठिकी ।

अत एवेदमपि प्रत्युक्तं यद् भावोदयादुपरितनानां पापानां भगवद्भुज-
नं प्रायश्चित्तम्, प्राचीनानां तु स्मार्तमिति, श्रवणादिधौतपापर्यैव भावोद-
यप्रतिपादनात् । नष्टप्रायेति च नष्टानामप्यभद्राणां सत्सु कामादिषु पुनः
पुनरुद्भवात् तन्निवृत्तोश्च भावैकसाध्यत्वात् ।

तदा रजस्तमोभावा. कामलोभादयश्च ये ।

चेत एतैरनाविद्धं स्थितं सत्त्वे प्रसीदति ॥

इति वचनात् ।

प्रीतेरधिकारहेतुत्वखण्डनम्

ननु तर्हि नैष्ठिकी भक्तिरास्ताम्, तस्याः श्रवणाद्यभ्यासपटिमसा-
ध्यत्वात्; प्रीतिमात्रं पुनः प्रागपि जन्मान्तरसंस्कारवशात्संभवतीति तस्यै-
वाधिकारहेतुतेति ।

सदसत, प्रमाणाभावात् । “सर्वात्मना विदधते खलु भावयोगम्”
“त्यक्तान्यभावस्य हरिः परेशः” इत्यादि तत्र प्रमाणम्, तच्च नैष्ठिकीमेवा-
लम्बते ।

भावरूपाया भक्तेः कीर्तनांगत्वस्य निराकरणम्

प्रसङ्गान्मः दर्शनमाहात्म्यवर्णनं च

यत्तु यन्नामकीर्तनं भक्त्येति; तस्यापि न कीर्तनाङ्गं भक्तिरित्यर्थः
गुणफलाधिकारो हि सः, स्वत एव पापक्षयसाधनं कीर्तनकर्माश्रित्य फलग-
तानिक्षयमुद्दिश्य भक्तेर्विधानादनुत्तमं विलापनमिति “यदेव विद्यया करोति
श्रद्धयोगनिषदा तदेव वीर्यवत्तरं भवति” इतिवत् । फलगतातिशयश्चात्र
पापकारणानां रागादीनां निवृत्तिः रागादिनिवृत्तेर्भक्तिसाध्यत्वस्याभिधानात्
“केचित्केवलया भक्त्या” इत्यत्रापि भजनत्रियैव भक्तिः; न भावः, तस्या
एवाप्रकरणसमाप्तेः प्रपञ्चनात् । ‘वासुदेवपरायणा.’ इत्यत्रापि न भावः
कैवल्यविरोधात् ।

ननु समानवाक्योपात्तस्य भावस्य व्यवच्छेदायोगात् तदतिरिक्तसाधनव्यवच्छेद एव कैवल्यम् ।

नैवम्, श्रुतिविरोधिनो वाक्यस्य दुर्बलत्वात् । श्रुतिरिह केवलया भक्त्येति तृतीया । वासुदेवपरायणा धुन्वन्त्यधमिति तु वाक्यम् । अतो गर्भितोऽयं हेतुः—यस्माद्वासुदेवपरायणास्तस्मात्सकलमघं धुन्वन्तीति सर्वा-
 नुस्यूतः सर्वाधारश्च देवः परमयनमाश्रयो येषां तेषां सर्वेश्वरसनाथानामुचि-
 तमेव सर्वाधविजयित्वमिति भावः । अपि च स्वरूपेण तदाश्रयत्वे मुख्यो-
 ऽयं शब्दः, भावस्य तु तदालम्बनत्वे गोणः, तस्मान्न भावस्य कीर्तनाङ्गत्वे प्रमाणमिदम् ।

सकृन्मनः कृष्णपदारविन्दयोनिवेशितं तद्गुणरागि यैरिह ।

इत्यत्रापि विषयसौन्दर्यादेव प्राप्तस्य रागस्मरणस्य सुकरत्वप्रतिपादनार्थमनुवादः ।

एव विमृश्य सुधियो भगवत्पश्यन्ते सर्वात्मना विदधते खलु भावयोगम् ।
 ते मे न दण्डमर्हन्त्यथ यद्यमीषां स्यात्पातकं तदपि हन्त्युरुगायवादः ॥

इत्यत्रापि पातकाभावादेव दण्डानर्हत्वम्, तदभावश्च तत्कारणभावात् । अत एवोक्तमथ यद्यमीषां स्यात्पातकमिति । रागाद्यभावेऽपि यदि कश्चि-
 त्प्रमादात्पातकं स्यादित्यर्थः, तदपि हन्त्युरुगायवाद इत्यपि न भावसहकृत
 कीर्तनम्, अपिश दाक्ष केवलं भावादयात्प्राचीनमेव, अपि तूपरितनमपि
 पातकं हन्त्युरुगायस्य बहुभिधानस्यानन्तानन्दसुधासिन्धोर्बहुभिर्गीयमानस्य वा
 सकलजगत्प्रशस्य पुण्यकीर्त्तौ वादः कीर्त्तनम् । भावस्तु विद्यमानोऽप्युदास्ते,
 अतितुच्छत्वात्पापनिवृत्तेरिति हि तस्यार्थः ।

ये देवसिद्धपरिगीतपवित्रगाथा ये साधवः समदृशो भगवत्प्रपन्नाः ।
 तान्नोपसीदत हरेर्गदयाभिगुप्ता त्रैषां वयं त्वधिकृताः प्रभवाम दण्डे ॥

इत्यस्याप्ययमेवार्थः । कथम् ? ये समदृशः सर्वात्मभावेन भगवन्तं पश्यन्ति, अतएव साधवो रागादिदोषरहितास्तान्नोपसीदत—तेषांसमीपमपि मा यात, न ह्येषां वयं वामिनः, पापिनां हि निग्रहे वयमधिकृताः, न तेषां पापगन्धोऽपि । अथ कथञ्चित्स्यात् पातकं तथापि वयं दण्डे न प्रभवामः, भगवत्प्रपन्नहिते, भगवत्प्रपदनेन कीर्त्तिनादीनामन्यतमेन दारयलक्षणेन वा भजनेनैव निरस्त पापा, अतएव सकलजगत्प्रसिद्धां पापोत्पत्तिं प्रतिपद्यमानां श्रुतिपुराणसिद्धान्तरहस्यगहनगमितां तु नन्निःसरणसरणिमविदुषां भवादृशा भ्रान्त्यापि कथञ्चिदुपगमनस्यादिति हरेर्गदया सर्वतो गुप्तांस्तान्नोपसीदतेतिः अपि च देवानां मध्ये ये सिद्धा माहात्म्यविशेषसम्पन्नाः पुरन्दरादयः तैः स्वतःपूतैः प्यतिशयेन पूतत्वाय परिगीता पवित्रभूता गाथा येषां लक्षणा-पेतमपि यन्नामाद्धितं पद्यं वा प्राकृतभाषारचितं वा तेषां पूतत्वे कतमः सन्देह इति ।

“स्वपादशूलं भजतः” इत्यत्र तु विविदिषावाक्यविनियुक्तात्कर्मणोऽन्यत्सर्वमेव मुक्तिविरुद्धं कर्म विकर्मशब्देनोच्यते, न निषिद्धकर्ममात्रम् तस्य कीर्त्तिनादिमात्रान्निवृत्तोदंष्ट्रितत्वात् । श्रीपराशरसहितायामपि “न चलति” “....” इत्यादिभिरुपलक्षितानां सतत मनसि जनार्दनं दधानानां पापहेतुनां

रागादीनामुच्छेदो विवक्षितः । पापक्षयः पुनः कीर्त्तनमात्रम् ।

कमलनयन वासुदेव विष्णो धरणिधराच्युत शङ्खचक्रपाणे ।

भव शरणमितीरयन्ति ये वै त्यज भट दूरतरेण तानपापान् ॥

इति वचनात् । भक्तानां नरकपात यानाशङ्कनीयत्वादेव न तदर्थमयमारम्भः अपि तु तत्रत्यासन्नजनवर्जनाथंम्, यदाह—“व्रजतान् विहाय दूरात्” “व्रज भट दूरतरेण मानवानाम्” इति च, अपएवोपश्रमेऽपि “परिहर मधु-सूदनप्रपन्नान्” दूरत इति व्याख्येयम् । न च स्तुतिमाज्ञत्वमेषाम् उपपत्ति-मत्त्वात् तथा हि—

मकलमिदमहञ्च वामुदेवः परमपुमान्परमेश्वरः स एकः ।

इति मतिरचला भवत्यनन्ते हृदयगते ब्रज तान् विहाय दूरात् ॥ इति ।

अस्य अनन्ते ऋवणादिभिरावर्जिते हृदयगते सति तत्प्रसादादेवाहमिदमि-
ति भोक्तृभोग्यरूपं सकलं जगद्वासुदेवो मायाच्छन्नचित्प्रकाश एव न त मा-
दतिरिच्यते स हि परमपुरान् पुरुष य निरुपाधिकं वरूपं परमेश्वरश्च स-
र्वाधिष्ठान स एकः वरूपेण, एवं सजातीयविजातीयस्वगतभेदविरहान्नि-
तान्तनिर्भेद भगवत्तत्त्वमिति मतिरचला भवति येषां तान् दूराद्विहाय ब्रज
भट । तदालोकनपरिपवित्रिता हि प्राणिनोनैवास्मद्गोचरे वर्तन्ति इत्यर्थः ।
एतदेव स्पष्टीकृतम्—पुरुषवरस्य चैतस्य दृष्टिपाते न तव गतिरथ वा म-
मास्तीति, महद्दर्शनस्य च पावनत्वं प्रसिद्धमेव—

न ह्यममयानि तीर्थानि न देवा मृच्छिलामयाः ।

ते पुनस्त्युरुकालेन दर्शनादेव साधवः ॥ इत्यादौ ।

दर्शनं चात्र तत्कर्तृकं तत्कर्मक वा, उभयस्यापि पावनत्वाविशेषाद्,
“ब्रज भट दूरतरेण तानपापान्” इत्यपि न स्तुतिपरम् कमलनयनकीर्त्ति-
नध्वनिर्हि सर्वतोविसारी कुड्यादिव्यवधानेऽपि वेधकश्च, अतस्तदनुराले वर्त-
मानानामन्धबधिराणामपि सवषाम नङ्गुलिप्रेक्षणीयत्वात् तान् दूरतरेण
चजेत्युपपन्न एव तरबर्थः । अपापानिति च न स्वगतपापाभावो विवक्षितः
किन्तु परगतपापनिषेधकत्वं प्रयोजनवशात् ।

यमनियमविधूतकल्मषाणामनुदिनमच्युतसक्तमानसानाम् ।

अपगतमदमानमत्सराणां ब्रज भट दूरतरेण मानवानाम् ॥

इत्यत्रापि नियमे स्वाध्यायस्यान्तर्भावात् तस्य च परदेवताप्रकाशक-
मन्त्रोच्चारणात्मकत्वाद् भक्त्या वेशवशादुच्चैरुच्चारणस्यापि सम्भवाद्
विवक्षित एव तरबर्थः । उत्तमभागवतास्तु दुर्लभदर्शनास्तेषां हि बहिर्विरलः
प्रचारः, प्रचरन्तोऽप्यनुपासितशरीरतया न सर्वैरुपलभ्यन्ते, तेषामपि युग-

मात्रावलोकितानां कथंचित्कश्चित्लोचनगोचरमवतरतीति दूरादित्युक्तम् ।

यस्य देवे च मन्त्रे च गुरौ च त्रिषु निश्चला ।

न व्यवच्छिद्यते भक्तिस्तस्य सिद्धिर्न दूरतः ॥

इत्यादौ तु सिद्धिरपवर्गादिलक्षणा; न पापक्षयलक्षणा, वचनान्तरा-
नुरोधात् । तस्मात्केवलं कीर्तनादि पापक्षयहेतुः, न तत्र भक्तिरङ्गम्, अधि-
कारिविशेषणं वा ।

अभिधेयज्ञानस्य कीर्तनाङ्गतायाः प्रत्याख्यानम्

अभिधेयज्ञानमपि नाङ्गं प्रमाणाभावादेव । ननु दर्शितं प्रमाणम् ।

सत्यं दर्शितम् न तु तदङ्गत्वे प्रमाणम्, “यद् व्याजहार विवशो”
“हरिरित्यवशेनाह” “साङ्केत्यं पारिहास्यं वा” “हरिरवशा मिहितोऽप्य-
घोषनाशः” “अवशेनापि यन्नास्मि कीर्त्तिते” “हरिरिति सकृदुच्चरितं
दस्युच्छलेनापि यैर्मनुजैः” इत्यदि बहुतरप्रमाणविरोधात्, न चैतेषामतत्प-
रत्वम्, अभ्यासगतिसामान्याभ्यामित्यवादिष्म ।

नन्वपिशब्दयोगादेशामतत्परत्वम् ।

मैवम्, भागासिद्धत्वाद्धेतोः, “यद् व्याजहार विवशो” इत्यादावदर्शः
नात् ।

ननु तत्राप्यध्याहार्योऽपिशब्दस्तदर्थस्य विवक्षितत्वात्, अन्यथा ज्ञानपूर्व-
ककीर्त्तिश्रयापावनत्वप्रसङ्गात् ।

तदयुक्तम्, न हि श्रुतबाधायाध्याहरन्ति, अपि तु श्रुतोपपत्तये एवं च
सिद्धमेवावशात् कीर्त्तनस्य पावत्वम् । अपि च, अपिशब्दयोगे तदपि स्यात्,
न तु तदेवेत्येतावत्, न पुनस्तन्न भवत्येव ।

ननु विप्रश्नयोगे तात्पर्यमन्यत्र स्यात्, अतात्पर्यविषये बाधकाभावसम्बन्ध-
पेक्षमेव प्रामाण्यम्, एषां च बाधकस्य विद्यमानत्वान्न प्रामाण्यमिति ।

इदमसाधु जानाख्यगुणविधाकं हि तस्य बाधकम्, न च “यतस्तद्विष-
या मतिः” इत्यादेर्विधायकत्वम्, उपपत्त्यर्थवादो ह्यसौ सर्वानर्थनिबर्हणो
ब्रह्मविद्यामुत्पादयतः पापनिर्हरणो कियान् प्रयास इति । ‘ना स्वस्त्ययनं
हरे.’ इति स्वस्तिशब्देन मोक्षोऽभिधीयते, स्वस्तीत्यविनाशिनोमेति नैरुक्ताः ।
मोक्षसाधनत्वं च न विधीयते पदार्थशक्तेरविधेयत्वात्, किन्तु सिद्धमेव स-
ङ्गीत्यन्ते श्रुतसाध्यत्वोपपत्त्यर्थम्, तद्वदत्रापि^१ । नन्वर्थवादाद्विधिः श्रेयान् ।

न श्रेयान् यत्र गुणवादः प्रसज्येत. इह पुनर्थवादत्वेपि यथार्थवाद
एवेति नायं न्यायः । अपि च बहुतराणां स्वरसत एव प्रतीयमानं प्रमाणा-
न्तरैरविरुद्धमनधिगतमुपयुक्तमर्थमनुवाद्य द्वित्राणां वा विधित्वं कल्प्यताम्,
सर्वेषां च स्वं स्वमर्थमजहतामर्थवादत्वमिति मीमांसायामपङ्क्तिभेदे एव
श्रेयान् । अपि च कैमुत्यविवक्षायां दृष्टान्ता नोपपद्यन्ते—

अजानादथ वा ज्ञानादुत्तमश्लोकनाम यत् ।

संकीर्तितमघं पु सां दहत्येधो यथानलः ॥

यथागदं वीर्यंतममुपयुक्तं यदृच्छया ।

अजानतोऽत्यात्मगुणान् कुर्यान्मन्त्रोऽप्युदाहृतः ॥

हरिहरंरति पापानि दुष्चचित्तरपि स्मृतः ।

अनिच्छयापि सस्पृष्टो दहत्येव हि पावकः ॥

इत्यादयः, साध्यवैकल्यात् न हि तेषु कैमुत्यमस्ति, अपि तु ज्ञानाज्ञान-
योः साधारण एव साधकभावः, अपि च “नारायणेत्येतज्जगाद चतुरक्षर-
म्” “हरिरित्यक्षरद्वयम्” इति वदन् शब्द एव विवक्षितो नार्थानुसंधान-
मित्यभिसंधत्ते । अन्यच्च “यतस्तद्विषयामतिः” इत्यादौ न विधिः कल्पयितुं

शक्यते, साधिकारं हीदं वाक्यम्, न च साधिकारे वाक्ये गुणविधिमनुमन्य-
न्ते न्यायविदः । वैरूप्यं हि तदा प्रसज्येत प्रवृत्तिरपि स्वविषयज्ञानापेक्षिणी
न पुनर्नाभिज्ञानापेक्षिणी । तस्मान्न ज्ञानमङ्गं कीर्तनस्य, नाप्यधिकार-
हेतुः ।

अनुत्पाननुप्तभेदमूलकव्यवस्थायाः खण्डनम्

यदप्युक्तम्—अनुत्पाननुप्तभेदेन सकृत् कृतमार्वाचितं च कीर्तनं व्य-
वस्थितमिति, तदपि नातीवाभिप्रेतम् । तथा हि—विधाद्वयमप्येतत् किं
विधिसामर्थ्यान्निवर्तकं पातकस्य, किं वा स्वसामर्थ्यात् ? तत्र यदि विधि-
सामर्थ्यात् तर्हि भवितव्यमुभयत्राप्यनुतापेन, अनुत्पन्ता एव हि प्रायश्चित्तवि-
धावधिक्रियन्ते । यदि स्वसामर्थ्यात् तर्हि न न कुत्रचिदनुतापोपयोगः, न
खलु पदार्थस्वभावः पुरुषगतां योग्यतामपेक्षते, त हि तपनस्तपस्विनमनाङ्ग-
नगतानेव तमस्तमालमण्डलीमुन्मूलयति न तु चाण्डालचक्षुश्चत्वरवर्त्तम ना-
मित्यस्ति नियमः ।

अहि चेहस्वमहिम्नैव पावनत्वमुचितं न तु विधिसामर्थ्यात् । विधेहि
विधाद्वयम्, लिङादियुक्तं वाक्यम्, लिङाद्यर्थश्च, तत्र प्रथमो विधिः प्रमा-
णमेव, प्रमाणं च प्रमेये न कथंचिदविद्यमानं महिमानमुत्पादयति, अपि तु
यथावस्थितमेव वस्तुतत्त्वमनवगतमवगमयत्येव । उक्तं हि मीमांसाभाष्य-
कृद्भिः “उपायं तु न वेद स योपायः कथनीयः” इति । नैष्कर्म्यसिद्धिकारै-
रपि—

उपायान् प्राप्तिहानार्थान् शास्त्रं भासयतेऽर्कवत् ।

इति, द्वितीयः पुनः फलसाधनत्वमेव न तस्य पुनः साधनाधीनसाधन-
त्वम्, तस्मात्स्वमहिम्नैव पावनत्वं स्वमहिम्नैव चेदमंहसां निवर्त्तकं कीर्त्ति-
म् । आवृत्तेरुच्चाटनमन्त्रो जप्त एव श्रद्धादीनामपि न हि मिहिररितमिरं
विहन्तुमुदयमावर्त्तयति श्रद्धादिकं वापेक्षते । न च मन्तव्यमावृत्तरयैवस्ता-

दृशः प्रभावः न तु सकृत्कृतस्येति; सकृत्कृतस्यापि पावनत्वप्रतिपादकानां वचनानामनेकेषां दशितत्वात् । न च तेषामवयवानुवादानां द्वादशकपाल-प्रशसायतावदावृत्तिगुणयुक्त कीर्तनप्रशसार्थेति वाच्यम्, स्वार्थे प्रामाण्यस्य प्रबन्धेन प्रतिपादितत्वात् । तस्माद् व्यवस्थैव परं परिशिष्यते, सा च न सम्भवतीत्यभिहितमेव ।

अनुताप वषयकवचनव्याख्या

ननु तर्हि कथमनुतापमावृत्तिं चाभिदधद्वाक्यजातं न्याख्येयम् ?

व्याख्यायते—कृते पापेऽनुताप इत्यस्य तावन्पापक्षयसाधनं कीर्तनमित्येतावानेवार्थः, तथा हि—प्रायश्चित्तशब्दस्तावत्कीर्तने न मुख्यः ।

प्रायो नाम तपः प्रोक्तं चित्तं निश्चय उच्यते ।

इति व्याख्यानात् । न च कीर्तनं तयोरन्यतरदुभयं वा, अतो गौणोऽयं यथा प्रायश्चित्तं हितसाधनं तथेदमपि हितं च द्विविधम् सुखप्राप्तिरनर्थ-परिहारश्च; तत्राप्यनर्थपरिहारलक्षणं हितं विध्यपेक्षितत्वं समर्पयति ।

कृते पापेऽनुतापो वै यस्य पुनः प्रजायते ।

इति । यो हि यस्मादनुतप्तस्तस्य तन्निवृत्तिरेव हितं, ततश्च पापादनु-तप्तस्य कीर्तनं हितसाधनमित्युक्ते पापक्षयसाधनमित्युक्तं भवति ।

परशब्दश्च केवलशब्दपर्याय कीर्तनमेव पुष्कलं साधनमित्यर्थः । एकमिति सकृदिति च हरिकीर्तनस्य सवस्यव स्मारकत्वात् संस्मरणमित्यनुवादः, स च प्ररोचनफलः, समीचीन ह्येतदिति, स्वर्गकामादिपदमपि समीहितलक्ष-णास्य विधेः प्रथमापेक्षितसमीहितविशेषणसमर्पणपरमेव न पुरुषपरम्, अर्थेनस्तु 'स्वर्गकामोऽधिका' इति मीमांसाहृदयवेदिनां निर्णयः ।

नन्विहापि तर्ह्यनुत्पत्त्याधिकारः प्राप्त एव ।

सैवम अत्यन्तसुकृत्त्वेनान्यथापि प्रवृत्तिसम्भवात् । अशाब्दत्वादेव च फलकमनायाः प्रकाशान्तरेणापि प्रवृत्तस्य पक्षयो भवेदेव ।

नन्वेवं तर्ह्यस्वर्गकाम यापि यागादौ प्रवृत्तयः स्वर्गः किं न स्यात् ?

को वा ब्रूते प्रवृत्तस्य न स्यादिति किन्तु प्रवृत्तिरेव तस्मिन्फलकाम-
नामन्तरेण न सम्भाव्यते दुर्भरगरिमत्वात्, कौतूहलादिवमपि न सकला-
ङ्गकलापव्यापिनीं प्रवृत्तिमुत्पादयितुमलम्, अतस्तत्कामस्यैव तत्राधिकारः ।
इह पुनः फलाभिसंधिमन्तरेणापि स्वभावसुभगतया सुकरतया च सुलभा
प्रवृत्तिरिति सर्वस्यैवाविकलवागिन्द्रियस्याधिकारः, अत एव सुकरेषु कर्मसु
फलकामनां विनापि प्रवृत्तिः सम्भवति, प्रवृत्तस्य च फलसिद्धेरनिवार्य-
त्वात् । तस्याश्च ससारहेतुभावान्मुमुक्षोः काम्यकर्मत्यागं समादिशद्भूग-
वान्—

काम्यानां कर्मणां न्यासं संन्यासं कवयो विदुः ।

इति । तस्मादनुतापो नाधिकारे हेतुः, नाप्यङ्गं कीर्तनस्य, अवशेने-
त्यादिप्रमाणविरोधात् । कृष्णानुस्मरणं परमित्यत्रापि परमुत्कृष्टं प्रायश्चि-
त्तमित्यन्तशुद्धिसाधनमावृत्तिगुणकं कृष्णकीर्तनमिति विवक्षितम् । अत्यन्त-
शुद्धिश्च सह वासनाभिः पापानां परिक्षय इति प्रपञ्चितमेव । ततश्च भवि-
ष्यद्भिः पापैरनुपश्लेषः फलमावृत्तेः, कीर्तनमात्रस्य पुनः प्राचीनपापक्षय
इत्युक्तं भवति । अत एवोक्तमुत्तरश्लोकेन “कृते पापेऽनुतापो वै यस्य”
इति । अन्यथा हि सामान्येन पापादनुतापो यस्येत्यवदिष्यत् ।

आवृत्तानावृत्तकीर्त्तनविषयकवचनव्याख्यानम्

एवं सर्वत्रावृत्तानावृत्तकीर्त्तनविषयाणि वचनानि व्याख्येयानि । अत्रा-
दात्तविषयाणि तावत्—

नैकांतिकं तद्धि कृतेऽपि निष्कृते मनः पुनर्धावति चेदसत्पथे ।

तत्कर्मनिर्हारमभीप्सतो हरेर्गुणानुदादः खलु सत्त्वभावतः ॥

इत्यत्रावृत्तस्य भगवत्कीर्तनस्यात्यन्तशुद्धिहेतुत्वं स्पष्टमेव ।

नाना परं कर्मनिबन्धकृत्तनं मुमुक्षतां तीर्थपदानुकीर्त्तनात् ।

इत्यत्रापि मुमुक्षूणामधिकृतत्वादत्यन्तशुद्धिरेव विवक्षिता ।

किङ्करा दण्डपाशौ वा नियमो न च यातनाः ।

समर्थास्तस्य यस्यात्मा केवलालम्बनः सदा ॥

इत्यत्रापि यस्यात्मा केवलालम्बनस्तस्य सदा न समर्था इत्यन्वयः,
वचनान्तरानुरोधात् ।

गोमूत्रयावकाहारो ब्रह्महा मासिकैर्जपैः ।

इत्यादावपि मोक्षसाधनत्वादष्टाक्षरब्रह्मविद्यायाः, मोक्षस्य च परम-
शुद्धिरेव विवक्षिता न पापक्षयमात्रम् । ततश्च तत्तदावृत्तिविशेषात्तत्तत्पापवा-
सनाविनिवृत्तिस्ततश्च पुष्कलशुद्धिरिति । अथवा सकृत्कीर्त्तनादेव प्रक्षीणे-
ऽपि पापे कस्यचिदश्रद्धारोपितमपूतत्वमात्मनि मन्त्रमानस्य तन्निबन्धनं
दुःखं न निवर्त्तते, तस्य तदारम्भकपातकप्रध्वंसायावृत्तिविशेषयुक्तं मन्त्रा-
ध्ययनं विधीयते ।

आवृत्तकीर्त्तनस्य प्रारब्धक्षयार्थत्वमनावृत्तस्य चाप्रारब्ध-
प्रचीनाघसंहारार्थत्वमिति निश्चयः

प्रारब्धपरिक्षये च युक्तमेवावृत्त्यपेक्षणम्, आरोग्यादिषु तथादर्श-
नात् ।

ननु यथोक्तावृत्तिविहीनाभ्यामपि श्रवणकीर्त्तनाभ्यां प्रारब्धपरिक्षयो-
ऽपि श्रीस्कन्दपुराणनरसिंहपुराणयोर्दृश्यते ?

सत्यम्, तत्तु श्रीमत्पञ्चाक्षरनारदादिमहापुरुषानुग्रहसहचारितयेति
निश्चीयते, तस्मादावृत्तिविधीनामन्यार्थत्वादप्रारब्धप्राचीनपापक्षये सकृत्की-
र्त्तनमेव साधनमिति निरपवादम् । अत्र वचनानि सन्त्यनन्तानि, तथा
हि—

सकृदुच्चरितं येन हरिरित्यक्षरद्वयम् ।

बद्ध परिकरस्तेन मोक्षाय गमनं प्रति ॥

इति । परिकरबंधश्चात्र प्रक्षीणपापत्वमेव, तत् खलु प्रथमं सोपानम-
पवर्गप्रासादारोहणस्य । तथा—

हत्यायुतं पानसहस्रमुग्रं गुर्वङ्गनाकोटिनिषेवणं च ।

स्तेयान्यसंख्यानि हरेः प्रियेण गोविन्दनाम्ना निहतानि सद्यः ।

इत्यत्रापि सद्यस्तदानीमेवेत्यावृत्तिनैरपेक्ष्य दर्शयति ।

प्रातर्निशि तथा सन्ध्यामध्याह्नादिषु सस्मरन् ।

नारायणमवाप्नोति सद्यः पाषाक्ष्य नरः ॥

इत्यत्रापि सद्य इत्युपजीव्यते, नरमात्रस्याधिकृतत्वाद् विश्वासादिनिर-
पेक्षता । प्रातरादीनां च विकल्पो न तु समुच्चयः, सद्यस्त्वव्याघातत् ।
ततश्च कालविशेषो नादरणीय इत्यर्थः ।

तथा—

अवशेनापि यन्नाम्नि कीर्तिते सर्वपातकैः ।

पुमान् विमुच्यते सद्यः सिंहत्रस्तैर्भृगैरिव ॥

इत्त्रापि सद्य इति विवक्षितम् । सिंहत्रस्तैर्भृगैरिवेत्यस्यायमर्थः—यथा
कश्चिद्राजकुमारः सिंहशिशुं परिगृह्य पञ्जरे निधाय पुण्याति तेन च यूना
परिचयप्रवृद्धानुरागेण वनान्तरे विहरति, तस्माच्च कितैर्वनगजव्याघ्रादि-
भिर्मुच्यते दूरात्, तथा वदनपङ्कजस्थान्नरहरिनामधेयकण्ठीरवाद् भीतैः
पातकैः पुरुषः परिहृत्यत इति तथ —

यत्कीर्त्तनं यच्छ्रवणं यदर्पणं यद्वन्दनं यत्स्मरणं यदर्हणम् ।

लोकस्य सद्यो विधुनोति किल्बिष तस्म सुभद्रश्रवसे नमो नमः ॥

इति । अस्यार्थः—अर्पणमत्रात्मनिवेदनम्, अर्हणमर्चनम्, अत इह
पङ्क्तयो गृह्यन्ते । ताश्च प्रत्येकं विविपदिघूननेन सम्बध्यते । न च
ताभिर्विशिष्ट विविषदिघूननमेव वाक्यार्थः तस्य फलत्वेनादिधेयत्वात् ।
न च तासां पार्ष्णिकः परस्परावयः, त्रियात्वात् । न चात्र चादि श्रूयते
समामो वा द्वन्द्वः येन ग्नेयादीनामिव समुच्चयः स्यात् । तस्मात् “लोकस्य
सद्यो विधुनोति किल्बिषम्” इतिपदचतुष्टयस्य तन्त्रेणावृत्त्या वा षडिमानि

वाक्यनि । ततश्च तासां समशिष्टत्वादन्योन्यनिरपेक्षाणां पापक्षयसाधने-
त्वम् तच्च सद्य एवेत्यावृत्तिनिरपेक्षेतेति । अनुवादोऽप्ययमेतादृश विधि-
मुपापयतीति तद्द्वारेण प्रमाणमेव । अस्मिन्विषये भगवच्छ्रीरामवाक्य-
च—

सकृदेव प्रपन्नाय तवास्मीति च याचते ।

अभयं सर्वभूतेभ्यो ददाम्येतद् व्रतं मम ॥

इति । अवतारान्तराणि कदाचित्कपटमप्यरिषु प्रयुज्यन्ते प्रयोजनव-
शात्, न भक्तेषु श्रीरामचन्द्रः पुनः परिपन्थिष्वपि न मनाङ् मनोविसर्वा-
दिनी वाणीं प्रयुङ्क्ते । अन्यान्यप्येवजातीयकान्युदाहार्याणि, तस्मादप्रार-
ब्धप्राचीनपापक्षयः सकृत्कीर्त्तनादेवेति ,

नन्वनागतानामनुपश्लोषोऽपि सकृत्कीर्त्तनादेव दृश्यन्ते—

वर्त्तमानं च यत्पापं यद्भूतं यद्भविष्यति ।

तत्सर्वं निर्देहत्याशु गोविन्दानलकीर्त्तनम् ॥ इति ।

तदसत्, अत्राप्यावृत्तेरुपसंहारात् । न चाशुशब्दस्तदुपसंहारविरोधी,
प्राशुभावो हि शीघ्रता, सा च सातिशया, अतिशयश्चापेक्षिकः, ततश्च
साधनान्तरेभ्यः सकासादाशुत्वम्, न पुनः सद्यः पाधनत्वमिति ।

कीर्त्तनस्य सर्वाधसंहारित्वे मृत्युकालस्याविवक्षितत्वम्

यत्पुनरुक्तं मरणवसरे कृतस्य कीर्त्तनस्य विश्वासाद्यभावेऽपि सर्वाध-
संहारितीति, तदप्यसद्,

अयमाणो हरेर्नाम गृह्णन् पुत्रोपचारितम् ।

अजामिलोऽप्यगाद्धाम किमुत श्रद्धया गृह्णन् ॥

इति स्वयमेव मरणकालस्याविवक्षितत्वप्रतिपादनात् ।

नन्वपि नाग्रस्तमविवक्षितं भवति, तत्प्रतियोगि च कैमुत्येन सम्बध्यते,
तत्र श्रद्धायाः कैमुत्येनान्वयादश्रद्धेयमेवापिशब्देन सम्बध्यते, पुत्रोपचारित-

मपि हरेर्नाम गृणन्निति । तस्मात्तस्या एवाविवक्षा न म्रियमाणतायाः ।

अत्रोच्यते—हरेर्नामग्रहणमिह विशेष्यं तस्य च म्रियमाणः पुत्रोपचारितं श्रद्धया चेति विशेषणानि, प्रधानान्वयित्वाद् गृणानाम् । विशेषणं च विवक्षितमविवक्षत वा, तत्र कैमुत्येनान्वयो विवक्षितस्य, अविवक्षितस्य पुनरपि ना । तत्र यदि म्रियमाणो मुख्याऽधिकारी तर्हि स्वस्थोऽयेवं किमुत म्रियमाण इत्यवक्ष्यत्, न चैवमवोचत, तस्मान्म्रियमाणो नस्यच्चेताः श्रद्धातुमसमर्थोऽपि पुत्रोपचारितमपि गृणन्नजामिलो हरेर्धामैवागात् किमुत श्रद्धया हरिमेव गृणन्नित्यविवक्षितैव म्रियमाणता । श्रद्धापि मुक्त्यर्थमेव विधीयते न पापक्षयमात्रार्थम्, अगाद्धामेति वचनात् । सा च—

यद्यस्तीति न वक्तव्यं पुत्रसदिग्धकं वचः ।

सर्वस्मादधिकोऽस्त्येव शिवः परमकारणम् ॥

इत्याद्युक्तलक्षणा, न तु कीर्तनविधिविषयिणी, तस्याः फलोपकारित्वस्य निराकृतत्वात् । अपि चाजामिलस्यापि न मुख्या म्रियमाणता, कीर्तनोत्तरकालमप्यवस्थानप्रतिपादनात् तस्य च तावत्तैव पापक्षयप्रतिपादनादविवक्षित एव मरणकालः । “नामानि येऽसुविगमे विवशा गृणन्ति” इत्यत्रापि विवशसाहचर्यादसुविगमो न विवक्षितः, न हि विवशत्वं विधीयते, तद्वदसुविगमोऽपि । तनश्चासुविगमेऽपीत्यर्थः न पुनरसुविगम एवेति । एव ‘मरणे हर्षमुच्चरेत्’ इत्यत्रापि मरणेऽपि हरिशब्दमुच्चरेदिति व्याख्येयं समानविषयत्वात् । तत्सालोवयादिकलेषु पुनरुपासनेष्वन्त्यप्रत्ययोऽभ्यहितः, “यथाऋतुरस्मिन्लोके पुरुषो भवति तथेतः प्रेत्य भवति” इति श्रुतेः । ततश्च—

प्रयाणकाले मनसाचलेन बुद्ध्या युक्तो योगबलेन चैव
भ्रुवोर्न्येये प्राणमावेश्य सम्यक् स तं परं पुरुषमुपैति दिव्यम् ॥
इत्यादिषु विवक्षित एव कालः ।

देशकालवैशिष्ट्यप्रतिपादकवचनानां पुरश्चरणादिकर्माङ्गत्वम्

ये पुनर्ग्रहणादयः कालविशेषाः पर्वताग्रादयश्च देशविशेषास्तत्र तत्रोक्तास्ते पुरश्चरणादिकर्माङ्गभूताः । पुरश्चरणं च मन्त्राणां संस्कार-
कम्, आधानमिवाग्नीनाम् । संस्कृतानां च तेषामैहिकामुष्मिकफलसाधनेषु
कर्मसु विनियोग इति तत्रैवोपयोगस्तेषां न तु पापक्षयायोपयोग इति ।

प्रत्याहारादिधर्माणां कीर्तनाङ्गत्वनिरासः

ये च प्रत्याहारादयो धर्माः—

मनःसंहरणं शौचं मौनं मन्त्रार्थचिन्तनम् ।

अव्यग्रत्वमनिर्वेदो

जपसंपत्तिहेतवः ॥

इत्यादि शास्त्रोक्ताः, तेऽपि न जपमात्रोपयोगिनः तत्संपत्तिहेतुत्वाभि-
धानात् । संपत्तिश्च विशिष्टेष्टप्राप्तिसाधनत्वलक्षणा, तस्यां चोपयुज्य-
न्त एव ते । पापक्षयः पुनः कीर्तनादेवेति पटहघोषः पुराणानाम् ।

अथ वा जपस्यैवैते धर्मा न तु कीर्तनस्य, अन्यो हि जपोऽन्यच्च की-
र्तनं भिन्नविषयत्वात्तयोः । तत्र मन्त्रोच्चारणं जपः, नामोच्चारणं तु की-
र्तनं, मन्त्रोऽपि नाम स यः स्वरविशिष्टो देवताप्रकाशको वर्णसमुदायः,
विशिष्टदेवतावाचकं तु पदमात्रं नाम ।

क्व जपो वासुदेवेति मुक्तिबीजमनुत्तमम् ।

इत्यत्र तु कीर्तनमेव जपशब्देनोच्यते संबुद्ध्यन्तत्वाद्वासुदेवशब्दस्य ।
श्रीमद्द्वादशाक्षरविवक्षायां हि चतुर्थ्यन्तेन तेन भवितव्यम् । न तु जपगता
एव धर्मा देवतासामान्यात्कीर्तनेऽतिदिश्यन्ते, श्रीविष्णुधर्म—

चक्राङ्कितस्य नामानि सदा सर्वत्र कीर्तयेत् ।

नाशौचं कीर्तने तस्य स पवित्रकरो यतः ॥

इति देशकालशौचानामनपेक्षणीयत्वप्रतिपादनादेव केवलश्रतिवि-
रोधाच्च ।

क्वचिच्छ्रूयमाणधर्माणां मोक्षसाधनकोर्तनाङ्गत्वम्
ननु कीर्त्तनेऽपि श्रूयन्ते धर्माः—

नवत दिवा च गतभोजितनिद्र एको

निद्रान्द्र ईक्षितपथो मितमुक् प्रशान्तः।

यद्यच्युते भगवति स्वमनो न सज्जे-

न्नामानि तद्वतिकराणि पठेदलज्जः ॥

इति । सत्यं श्रूयन्ते, ते तु मोक्षसाधनस्य कीर्तनस्याङ्गभूताः, न पुनर-
धर्माणां कस्य, यद्यच्युते मनो न सज्जेदितिसमाधेरनुकूलत्वेन कीर्त्तनस्य
विधानात्, समाधेश्च मोक्षफलत्वेन प्रसिद्धेः ।

कीर्त्तनस्य ज्ञानद्वारकमोक्षसाधनत्वसमर्थनम्

ननु कीर्त्तनं क्रिया, न च क्रियासाधनो मोक्षः, तस्य श्रुतिस्मृतीतिहा-
सपुराणागमयुक्तिभिर्ज्ञानैकोपायत्वेनाचार्यैरवधां तत्वात् ।

ज्ञानसाधनत्वमेव तस्य मोक्षसाधनत्वम्, अत एव समाधेः कार्ये विधा-
नम्, न हि समाधिरपि मोक्षसाधनम्, किं तर्हि ? ज्ञानसाधनमेव, तदपि
न साक्षाच्छ्रवणवत्, अपि तु प्रतिबन्धनिगसद्वारेण, एव कीर्त्तनमपि ।

कीर्त्तनतो मोक्षोपलब्धौ क्रमनिरूपणम्

तत्राय क्रमः—कीर्त्तनात् पापक्षयः तदावृत्त्या तद्विषयाणां वासनानां
प्रचयः, अ चयश्च पापवासनानाम्, ततो भगवज्जननं वासातत्यम्, ततस्तदु-
पवर्णितमहिमनि भगवति पुण्यश्लोकशेखरे श्रीरामे भगवति नैष्ठिकी भक्तिः,
ततः शांकादीनामत्यन्तोच्छेदः, तत सत्त्वस्य परमोत्कर्षः, ततः सत्त्वसाक्षा-
त्कारः, ततो मुक्तिरिति । अयमर्थः श्रीभगवते सविस्तरमुपवर्णितः, तत्र
तत्रोक्तं च भगवता—

मद्भक्त एतद्विज्ञाय मद्भावायोपपद्यते ।

इति । तत्र श्रुतिशिरःसिद्धान्तं यस्य श्रुतवतोऽपि कुतश्चित्प्रतिबन्धा-

तत्त्वज्ञानमुत्पन्नमपि निमीलितमिव, तस्य भगवद्भक्तिरुक्तया रीत्या प्रति-
बन्धं निरुध्य तत्त्वज्ञानमुन्मीलयति, यः पुनरश्रुतवेदान्तसिद्धान्त एव जग-
देकनियन्तुनियन्त्रणदयामृतमहार्णवस्य महाविष्णोः प्रह्लादहृदयसुधासरि-
त्पतिपर्यङ्कशायिनः श्रीनृसिंहस्य नामानि निरन्तरमावर्तयति, तस्य भगवान्
स्वयमेव देहावसानसमये ससारतारकमात्मज्ञानमनुगृणाति । श्रूयते हि
तापनीये —

“देहान्ते देवः परं ब्रह्म तारकं व्याचष्टे इति तान् प्रजापतिरब्रवीदेतै-
र्मन्त्रैर्देवं स्तुध्वं ततो देवः प्रीतो भवति स्वात्मानं दर्शयति य एतैर्मन्त्रैर्नित्य
देवं स्तौति स देवं पश्यति सोऽमृतत्वं च गच्छति य एव वेदेति च ।”

अत्र च ‘स्तुतो देवः प्रीतो भवति स्वात्मानं दर्शयति’ इत्येतावदुपजी-
व्यते, जपकीर्तनयोः साधारण्यात्, साधारण्यं च प्रसिद्धमेव । तथा हि—
‘स्तुतः प्रीतो भवति’ इति स्वात्मनि परत्र च दृष्टमेव, प्रीतश्च स्वात्मान
दर्शयेदेव, अत्रैव नरसत्वात् प्रेम्णः ।

सर्वैर्नामभिर्मन्त्रैर्वा भगवतः स्तवनकीर्तनयोः श्रुतिसम्मतत्वं

स्तुतिस्तु श्रीमन्मन्त्रराजेन मन्त्रान्तरैर्वा नामभिर्वा, नाम्नां च सर्वेषामेव
श्रुतिसम्मतत्वात् ।

तमु स्तोतारः पूर्वं यथा विद ऋतस्य गर्भं जनुषा पिपर्त्तन ।

आस्य जानन्तो नाम चिद्विक्वतन महस्ते विष्णो सुमति भजामहे ॥

इति श्रूयते । दीर्घतमसो वाक्यमेतत्, अस्यार्थः—उकारः छन्दःपू-
रणार्थः, हे जानस्तः स्वार्थकुशला जनास्त देवम् अस्ति कश्चिदीश्वर इत्या-
बालगोपालप्रसिद्धम् पूर्वं पुरातनं सर्वस्याधिष्ठानमधिष्ठातारं च, ऋतस्य
गर्भम् उपनिषदस्तज्जन्यज्ञानस्य वा जठरे वर्त्तमानम् औपनिषदसिद्धान्त-
सिद्धयाथात्म्यं स्तोतारः—श्रौतैस्तान्त्रिकैः पौराणिकैः पुरुषेयैर्वा स्तुध्वमि-
ति विपरिणामः, न चैवमेव स्तोतव्यमिति कश्चिदस्ति नियमः, यथा विद
यथा जानीथ तथा स्तुध्वं मन्त्रैः स्तुध्वमिति भावः । ततश्च जनुषा पिप-

र्त्ति, छान्दसस्तनबादेशः कर्मकर्तृव्यत्ययश्च जनुषा जन्मना पिपर्त्तिन पिपृत
 पूर्यध्वं जन्मन पूर्त्तिं प्राप्नुत जन्मानि समापयतेति भावः । अथवा
 न देव जनुषा पिपर्त्ताः स्वच्छन्दचरितेन बहुविधेन जन्मना पूर्यत म-
 तस्याद्यवतारैरन्वितं वर्णयतेत्यर्थः । अथैवमपि वयं स्तोतुमसमर्थाः, अस्य भग-
 वतः श्रीमन्नामाप्याविवक्तन सदा कीर्त्तयत 'हे विष्णो व्यापक ते महः
 प्रकाशं त्वत्स्वरूपप्रकाशिकां सुमतिं शोभनां मतिं मजामहे' इति । अत्रापि
 व्यत्ययः 'मजामहे' इति । ब्रह्मविद्यामाशासनाः कीर्त्तयतेत्यर्थः ।

ततश्चापवर्गफलकज्ञानसाधनत्वमेवापवर्गसाधनत्वं कीर्त्तनस्य । मन्त्रोऽ-
 प्ययं विधायको भविष्यति ।

विधिशक्तिर्न मन्त्रस्य नियोगेनापनीयते ।

स्वतो विधास्यति ह्येष नियोगात् स्मारयिष्यति ॥ इति न्यायेन ।

नाममन्त्रस्यैव पुरुषार्थसाधनत्वद्योतकानि श्रुतिपुराणवचनानि

एवमन्येऽपि नाममन्त्रस्यैव पुरुषार्थसाधनत्वद्योतका मन्त्राः संत्यजे-

कशः—

“कस्य नूनं कतमस्यामृतानां मनामहे चारुदेवस्य नाम” । “सदा ते
 नामस्वयशो विवक्मि” । “भूरि नाम मनामहे” । इत्यादयः । तेषां च तै-
 स्तैरसाधारणैः ‘अमृतानां प्रथमस्य’ इत्यादिमिलिङ्गैर्भगवद्विषयत्वम् ‘आ-
 काशस्तल्लिङ्गात्’ इति न्यायेन । पुरुषार्थसाधनत्वं च नाम्नो ज्ञानद्वारेण-
 वामिप्रेतं पूर्वेण समानार्थत्वात् । पुराणवाक्यं च—

यावज्जीवं प्रणवमथ वावर्त्तयेद्बुद्धियं वा

याजुर्वेद वसतिमथ वा वारणस्यां विदध्यात् ।

हित्वा लज्जां कलिमलकुलच्छेदकानीर्येद्वा

विष्णोर्नामान्यनिशममृतत्वातिरेषा चतुर्धा ॥

इति । वाराणसीवासस्य तारकब्रह्मबोधद्वारेणामृतत्वप्राप्तिसाधनत्वं
 काशीखण्डादिषु प्रसिद्धम्, तत्सममिव्याहारादनुकीर्त्तनस्यापि तद्वदेवेति ।

एवं चामृतत्वसाधनस्य कीर्तनस्य धर्मा गतमीत्वादयो न पापक्षयसाधन-
म्य । पापक्षयस्तु यथाकथंचिज्जिह्वाङ्गनमागतान्नाममात्रादेवेति । अत एव
सौगुपुराणे निरन्तरं हननापहारादिषु प्रवृत्तस्यापरानपि तत्रैव प्रवर्तयितुमाहर
प्रहर संहरेति व्याहरतो व्याडिनाम्नो व्याघस्य पदान्तरावयवत्वेन प्रसङ्गा-
गतादपि हरशब्दात् सर्वाघसंहारो वर्णितः, तदभ्यासाहितात्सस्कारप्रच-
यादनन्तरजन्मनि तत्त्वज्ञानमपि वर्णितम् ।

नामकोर्तनस्येतिकर्तव्यतादिनिरपेक्षत्वेऽपि विधित्वसमर्थनम्

ननु यदि न काचिदितिकर्तव्यता कीर्तनस्य कथं विधानम् ?

“अङ्गप्रधानवत्यां भावनायां युगपत्पुरुषनियोगः” इति शाबरभाष्यम्, भट्ट-
वार्तिकं च—

किमाद्यपेक्षितैः पूरणं समर्थः प्रथमो विधौ । इति ।

सत्यवदनादीनामिवेति ब्रूमः, न हि तत्र किञ्चिदङ्गमुपदिश्यते, नाप्य-
तिदेष्टुं शक्यते, तल्लिङ्गाभावात् । न चैतावता प्रतीयमानो विधिरपलपितुं
शक्यते, तथेहापि भविष्यति ।

ननु तत्रापि लौकिकं किञ्चिदुपकारकमस्त्येव सर्वथैवानुपकृतत्वे तु
तत्रापि विधानं नामविष्यदेव ?

इहापि तर्हि मनोवाक्कायस्थानानामन्योन्यसंयोगो लौकिक एवोपकारको
भविष्यति येन विना शब्दोच्चारणमेव न संभवति, अथवा किमस्माकं
विध्यन्तरसाधर्म्यसमर्थनेन ? ईदृश एवायमपूर्वो विधिः स्वरूपकथनं वा प्र-
माणान्तरानवगतं कीर्तनस्य पापक्षयसाधनत्वमबाधितमवगम्यमानमप ह्यो
तु न शक्नुमः ।

कीर्तनीयानां भगवन्नाम्नां समस्तानां व्यस्तानां

वोक्तं सामर्थ्यमिति विचारे पूर्वपक्षः

ननु किं समस्तानामेव भगवन्नाम्नामेतादृश सामर्थ्यमुत व्यस्तानामपि ?

न तावत्समस्तानामेव, अवशेनेत्यादिविधिना विरोधात्, न ह्यवशेन सम-
स्तानामुच्चारणं सम्भवति । अथ व्यस्तानाम्, तत्रापि किं सर्वेषामेव ? उत
केषांचिदेव ? तत्र यदि सर्वेषामपि नरकसृष्टेरानर्थक्यं प्रसज्येत; न ह्यजा-
तिबधिरस्य कस्याप्येतत्संभाव्यते यन्नामसहस्रमध्ये किञ्चिदपि कदाचिदपि
कथंचिदपि न शृणोति न गृह्णाति । अपि च यदि सर्वेषां समानं सामर्थ्यम्
एकेनैव पुद्गलार्थसिद्धेरन्येषामानर्थक्यं प्रसज्येत । अन्यच्च समानमहिम्नां
नाम्नां ममादारे तन्महिम्नामपि समाहारादेकस्य श्रीरामनाम्नो नामसहस्र-
साम्याभिधानं नावकल्पते, न हि प्रदीपसहस्रस्य यावान् प्रकाशस्तावानेकस्य
प्रदीपस्य भविष्यति । सामर्थ्यस्य च वैषम्ये तु भवत्येव, यावत् खलु खद्यो-
तसहस्रस्य तेजस्तावदेकस्यापि प्रदीपस्य । अथ केषांचिदेव तर्हि—

सर्वार्थशक्तियुक्तस्य देवदेवस्य चक्रिणः ।

यच्चाभिर्वाचितं नाम तत्सर्वार्थेषु योजयेत् ॥

इति श्रीविष्णुधर्मगतवचनविरोधः, अन्येषामानर्थक्यं च तदवस्थमे-
वेति ।

तत्र सिद्धान्तः

अत्राभिधीयते—सर्वेषामपि भगवन्नाम्नां प्रत्येकमेतादृशं सामर्थ्यम् । न
च नरकसृष्टेरानर्थक्यं दग्धेऽपि कथंचित्प्राचीने पाप्मनि तदुत्तरकालभावि-
मिरंहोमिमंहदवमानैश्च नरकपातस्यापि संभवात् । न चावृत्तिगुणकमेव
कीर्त्तनं सर्वभ्यापि भविष्यतीति कश्चिदस्ति नियमः । अत एव भरतदेव-
स्यापि ऋषभदेवेनानुगृहीम्यातापि प्रतिबद्धापरोक्षानुभवत्वादन्तरायै-
रत्यन्तसमुच्छिन्नभगवदुपासनाच्चा तदुत्तरकालभाविना मृगासवितरूपेण
कर्मणा निरुद्धदेहारम्भः, अथवा मृगत्वमपि तज्जातिस्मरणवैराग्यभूतद-
यादिगुणोपेतत्वान्मोक्षानुकूलनेवेति न तदारम्भकस्य कर्मणो निवृत्तौ प्रयत-
ते भक्तिः । जयविजययोश्च वैकुण्ठवासिनोऽपि ब्रह्मविदवमानादधःपतनम्,
ब्रह्मविदवमानजनितं हि दुरितं दुरत्ययं भगवदुपासनेऽपि भगवद्भक्तताव-
मानजनितं च । प्रपञ्चितं चैतत्तृतीयस्कन्धे—

सैहं भवत्समुपलब्धसुतोर्थकोति

श्छिन्द्यां स्वबाहुमपि वः प्रतिकूलवृत्तिम् ।

इत्यादिना । नवमे चाम्बरीषोपाख्याने—

अहं भक्तपराधीनो ह्यस्वतन्त्र इव द्विज ।

साधुभिर्भ्रस्तहृदयोभक्तैर्भक्तजनप्रियः ५॥

इत्यादिना । वेनस्य तु भगवन्निन्दाप्रतिबद्धसामर्थ्यं सकृत्कीर्तन-
मावत्यमानमपि न पापक्षयायालम्, शिशुपालादीनां पुनर्निर्भरवैरानु-
बन्धपरिकल्पितसंपदः समाधेरिव निन्दादोषस्यापि दग्धत्वात् पुरुषार्थ-
प्राप्तिरिति स्वयमेव सप्तमाद्ये समर्थित श्रीशुकेन ।

यदप्युक्तम्—एकेनैव पुरुषार्थसिद्धेरन्येषामानर्थकप्रमिति,
तदप्युक्तम्, पुरुषमेवेन सर्वेषामपि पुरुषार्थसाधनत्वोपपत्तेः ।

यत्तु समानमहिम्नां समाहारे तत्तमहिम्नामपि समाहारान्नैकस्य
तादृशो महिमेति, तदपि परिच्छिन्नप्रमावेषु प्रदीपादिषु घटते, न
पुनर्निरंकुशमहिमसु भगवन्नामसु । न खलु चिन्तामणीनां निजयस्य,
एकस्य वा चिन्तामणोः, कल्पशाखिनां वनस्य, एकस्य वा कल्पशाखिनः,
कामधेनूनां यूथस्य, एकस्या वा कामधेनोः कश्चिदस्ति विशेषः ।

समाहृतानामुच्चारणमपि नानर्थकं संस्कारप्रचयहेतुत्वाद्
एकस्यैवोच्चारणप्रचयवत् । तस्माच्छ्रद्धाभक्तिज्ञानवैराग्याभ्यासदेश—
कालविशेषादिनिरपेक्षं भगवान्नामकीर्तनमेव महदवमानातिरिक्तम्—
प्रारब्धं प्राचीनमहं सर्वमेव संहरति । आवर्त्यमानं पुनर्दुर्वसना—
विध्वंसद्वारेण श्रद्धाभक्तिवैराग्यज्ञानान्युत्पादयदपवर्गसाधनम्, प्रारब्ध—
पापनिवर्तकं च कदाचितुपासकेच्छावशात् । महदवमानस्य तु
भोग एव निवर्तकस्तदनुग्रहो वा, न पुनरन्यत् किञ्चिदिति स्थितम् ।

स्मात्प्रायश्चित्तवैयर्थ्याशिङ्कानिरसनम्

नन्वेवं पुराणार्थे परिगृह्यमाणे स्मृतीनामत्यन्तबाध एव स्यात्,
न च तदुचितम्; पुराणैरेव तदर्थस्याप्यङ्गीकारात् ।

तैस्तान्यवानि पूयन्ते तपोदानव्रतादिभिः । इत्यादिभिः ।

तत्र समाधिः—एकत्रैव प्रवृत्तिनियमोऽन्यत्र प्रवृत्ति प्रति—
बध्नाति, न च कौर्त्तने प्रवृत्तिनियमः; अश्रद्धोपहतत्वात् प्रायेण
पुरुषबुद्धीनाम्, साङ्केत्यनिबन्धना प्रवृत्तिर्न नियन्तुं शक्यते; तस्माद—
सत्येवावकाशः स्मृतीनाम् । दृश्यते च सुकरदुष्करयोर्विकल्पो वैद्यकेषु
तत्र च किञ्चित्सुकरमपि कस्मैचित्स्वभावादेव न रोचते, अतस्त—
दर्थं दुष्करमपि चिकित्सान्तरं विधीयते; तद्वदिहापि दुर्वारदुर्वास—
नावासितचेतसः प्रायेण पराङ्मुखा एव पुरुषोत्तमात्पुरुषाः; तदर्थं
प्रायश्चित्तान्तरविधानम् ।

स्मार्त्तपौराणयोर्विकल्पस्य प्रतिपादनम्

अत्र यत् कैश्चिदुच्यते—एकापूर्वप्रयुक्तमनेकमेकं दृष्टमुपकारं
कुर्वद् विकल्प्यते यथा ब्रीहियवादयः, स्मार्त्तपौराणयोः पुनरपूर्व—
भेदाददृष्टार्थत्वाच्च न विकल्प इति । तत्र च वक्तव्यम्—विकल्प—
निराकरणेन किमनयोः समुच्चयः ? साध्यते किं वा व्यवस्था ? किं
बान्यतरस्यासाधनत्वम् ? समुच्चयव्यवस्थे तावत्तिराकृते, अन्यतरस्या—
साधनत्वेऽपि तावन्नामकौत्तनस्य नासाधनत्वं तत्परत्वात्पुराणानाम्,
अतः स्मार्त्तस्यासाधनत्वमेव परिशिष्यते, न च तस्याप्यसाधनता,
एकापूर्वप्रयुक्तानामेव विकल्प इति नियमाभावात्, लौकिकानाम—
अशिविकादीनामपि गमने विकल्पदर्शनाद्, भावार्थभेदेऽपि
दाहच्छेदादीनां चिकित्सायाम् । न च दृष्टार्थानामेव विकल्पः,
अदृष्टार्थयोरपि ग्रहणाग्रहणयोस्तद्दर्शनात् । अथ तत्र विरुद्धसमुच्चया—
योगाद्विकल्पस्तर्हीहापि निरपेक्षासाधनसमुच्चयायोगाद्विकल्प एव ।

अपि च—अनेकापूर्वप्रयुक्तानामपि क्रममुक्त्यर्थानां शाण्डि—
ल्यदहरादिविद्वानां विकल्पो दृश्यते, न च वाचनिकोऽसाविति वाच्यं
ब्राह्मणानामश्रवणात्, तस्मात्तुल्यार्थत्वमेव विकल्पे प्रयोजकं नान्यत् । न
च दर्शपौर्णमासज्योतिष्टोमादिसाध्यस्वर्गभेदवदेकस्य पापस्य विनाशव्यक्ति-

भारोऽस्ति, येन ब्रह्महा द्वादशाब्दानि चरेद् ब्रह्महा हरिं कीर्त्तयेदित्य-
नग्नोरपि भिन्नत्वाद् विकल्पः । तस्मादबाधितार्था । एवस्मृतयः । न
चाविदुषः कर्मानुष्ठानायोगवदकृताधानस्योत्तरक्रतुकरणायोगवच्चा-
कुनभगवत्कीर्त्तनस्य प्रायश्चित्तान्तरासंभवः, येन विद्वद्वाक्यवत् 'पूर्णाहुत्या
सर्वान् कामानवापनोति' इति वाक्यवद्वा । कीर्त्तनविषयाणामपि
वाक्यानामानर्थक्यादर्थवादत्वमाश्रीयेत । तस्माद्यथाश्रुत एवार्थः पुराण-
वचनानामुदाहृतानामिति ।

अस्य प्रकरणाग्रन्थस्य प्रयोजननिरूपणम्

ननु यदि विनैव श्रद्धां कीर्त्तनादेव पापक्षयस्तर्हि किमस्य
प्रकरणास्य प्रयोजनम् ? अनेन हि श्रद्धैव साध्यते ।

सत्यम्, अपगतेऽपि पापे मनोगतमश्रद्धानिवन्धनं दुःखं न
निवर्तते, ततस्तदपगमलक्षणाय मनःसमाधानाय प्रकरणमेतदिति प्रकरण-
स्य प्रयोजनम्, तस्मात्सर्वमनवद्यम् ।

श्रोत्रामेति जूनार्दनेति जगतां नाथेति नारायणे-
त्यानन्देति दयाधरेति कमलाकान्तेति कृष्णेति च-
श्रीमन्नाममहामृताब्धिलहरीकल्लोलमग्नं मुहु-
र्मुह्यन्तंगलदश्रुधारमवशं मां नाथ नित्यं कुरु ॥ १ ॥

यदङ्कुमालोकितुमाशु धावतांमुकुन्दयात्रोत्सवमोक्षितुं च यत् ।
न तच्च तच्च स्वर्गितं समं सतामतो न लज्जास्खलतामपीह नः ॥२॥

अपि च—

सुरसरित इव महाचलगहनगुहाजाह्यजालभेदिन्याः ।
हरिचरणजन्मभूमेः स्खलितमपि कृतेरलङ्कतिर्ननु नः ॥३॥

अथ वा—

हरिभक्तिराजमार्गे गुरुपदनखचन्द्रिकाधौते ।
श्रुतिजननोपदपद्धतिमनुसरतां नः कुतः स्खलितम् ॥ ४ ॥

धर्मः संविद्विषय वरतिः सिद्धयश्चाग्निमाद्या
यस्य श्रीमच्चरणनलिनद्वन्द्वपोठे लुठिति ।

यस्योन्मेषः सकलभुवनाम्भोजराजोनिमेषः
सोऽस्मत्त्वामी जयति जगतां मङ्गलं यस्य नाम ॥ ५ ॥

अपि च—

स्वपादपङ्के रहसीकरस्य निमज्ज्य माहात्म्यमहार्णवे यः ।
दधौ पुनस्तं स्वयमेव मौलौ स नो गुरुस्तत्कुलदर्दलतं नैः ॥६॥

यदङ्घ्रिनखमण्डलाङ्गिलितस्य पूर्वं पुन-
र्यदीयकबरोभरार्णवमुपेयुषः पाथसः ।
अशेषजगदहंसां किमपि नाम निर्णेजनं
दयामृतमहाम्बुधेः किमुत नाम तस्यैव तत् ॥७॥

नाधाय किञ्चिदपनीय न किञ्चिदन्तः
स्वात्मैव येन सुखसिन्धुरगाद्यबोधः ।
आविष्कृतः करुणया करवै किमस्य
तन्नाम्नि मग्नमिदमेव मनोऽस्तु पूजा ॥ ८ ॥

भटिति जगतामहस्तूलं दहहहनो मह-
दहरकुहरध्वान्तं ध्वंसं नयन्नभसो मणिः ।
किरणलहरी चान्द्री चेतश्चकोरचमत्कृति-
र्भवतु भवतां नामज्योतिर्मुदे मदनद्रुहः ॥ ९ ॥

कृष्ण कृष्ण मधुसूदन विष्णो कंठभान्तक मुकुन्द मुरारे ।

पद्मनाभ नरसिंह हरे श्रीराम राम रघुनन्दन पाहि ॥१०॥

इति श्रीमदनन्तानन्दाचार्यपादपद्मोपजीविनः श्रीमन्नृसिंहसूतो

लक्ष्मीधरस्य कृतौ भगवन्नामकोमुद्यां नामकीर्तनस्य

कैवलस्यैव पुरुषार्थसाधनत्वप्रतिपादनं नाम

तृतीयः परिच्छेदः । समाप्तोऽयं ग्रन्थः ।

श्रीभगवान्मम कौमुदी का शुद्ध पत्र

पृष्ठ	पङ्क्ति	अशुद्ध	शुद्ध
	६	आकृष्टि	आकृष्टिः
१	१०	संहदरखिलं	संहरदखिलं
१	११	जकामिनी	व्रजकामिनी
३	१३	चार्यैरेव	चार्यैरेव
३	१८	प्रननुवाद	पुनरनुवाद
४	२	तार्थत्मे	तार्थत्वमे
४	३	णामपि	णानामपि
४	८	वैध	वेद्यं
४	१५	मविष्मो	भविष्यो
४	१८	प्रह्यात्मा	ब्रह्मात्मा
४	१९	प्रह्यात्म	ब्रह्मात्म
५	४	समत्तं	स्मात्तं
६	२३	अथवाद	अर्थवाद
६	७	मधायीत	मधीयीत
६	१०	श्रुते	श्रुते
६	१८	मुह	मुह
६	१६	मुह्य	मुह्य
१०	६	खनन्या	खनन न्या
११	२	उपलभ्यते	उपलभ्यते
१४	६	संभवोवीति	संबो भवीति

पृष्ठ	पंक्ति	अशुद्ध	शुद्ध
१६	११	हौष्कल्यम्	पौष्कल्यम्
१६	१२	उच्यते	उच्यते
१६	१३	पेत्य	पेक्ष्य
१६	१५	गुद्दीश्यमाम	गुद्दीश्यमान
१६	१७	क्ते	भक्तेः
१६	१७	कवल्ये	कैवल्ये
१६	२१	करण्यो	करण्यो
१६	२४	प्रसल्येत	प्रसज्येत
१८	१८	तत्तुनः	तत्पुनः
२०	१७	संकारः	संस्कारः
२०	२३	चाङ्करा	चाङ्कुरा
२२	२३	कत्वर्थ	ऋत्वर्थ
२५	१२	प्राश्चित्ता	प्रायश्चित्ता
३०	१३	नादरे	नादरेण
३०	१३	निरकुश	निरङ्कुश
३२	२४	स्मृतः	स्मरतः
३३	१२	विशेषणम्	विशेषणम्
३३	१२	सुख	सुखं
३३	१६	प्रार्थित	प्रार्थित
३४	२	देवाना	देवानां
३४	६	सन्धिगुया	सन्धिगून्या
३४	१५	ज्ञनमिव	ज्ञानमिव
३५	१४	वरसत	स्वरसत
३८	४	बिदेदादि	निर्वेदादि

पृष्ठ	पंक्ति	अशुद्ध	शुद्ध
३६	६	प्रवृष्टः	प्रकृष्टः
३६	१५	षेधातिव्रमो	षेधातिक्रमो
३६	२०	भक्तौऽम	भक्ताऽय
३६	२३	ओऽनुपादेय	अतोऽनुपादेय
४०	१४	हरेनपिदै	हरेनमिपदै
४२	१०	तद्वथ	तदर्थ
४२	१६	शासन-शिव	शासनं शिवं
४२	१६	मङ्गल	मङ्गलं
४३	४	प्राश्चित्त	प्रायश्चित्त
४४	१२	विक्रश्य	विक्रुश्य
४४	१४	गुणम	गुणकर्म
४४	२४	स्मनि	स्मृति
४६	३	स्मृतिना	स्मृतिनां
४६	१८	वच म्	वचनम्
४६	२२	पहिमाष्ण	परिमाण
४७	२३	अत-अतः	त्वेऽस्ति-त्वेऽपि
४८	१२	कत्वे	पकत्वे
४९	५	पकल्पना	परिकल्पना
४९	१४	रनु यात्	रनुदयात्
५०	५	मावैक	भावैक
५०	२०	तिक्षयमृद्दिश्य	तिक्षयमुद्दिश्य
५१	१४	एव	एवं
५१	१६	शादान्न	शब्दान्न
५२	४	वामिनः	स्थामिनः

पृष्ठ	पंक्ति	अशुद्ध	शुद्ध
		म	न
५२	४	पन्नहिते	पन्ना हि ते
५२	६	नन्निः	तन्निः
५२	८	दृशा	दृशां
५२	८	पूतैप्यति	पूतेरप्यति
५२	११	पादशूलं	पादमूलं
५२	१४	पराशहर	पराशर
५२	१७	हेतुनां	हेतूनां
५२	१८	त मा	तस्मा
५३	५	पुरान् पुरुष य,	पुमान् पुरुषस्य
५३	६	वरुपं	स्वरुपं
५३	६	वरुवेण	स्वरुपेण
५३	७	सवषा	सर्वेषा
५३	१७	दर्शः नात्	दर्शनात्
५४	१६	कीर्त्त'अस्या	कीर्त्त'नस्या
५४	१६	पावत्वम्	पावनत्वम्
५४	२१	विघाकं	विघायकं
५५	४	त श्रेयान्	तत्र श्रेयान्
५५	१०	पुनर्थ	पुनरर्थ
५५	१०	विषज्ञाना	विषयज्ञाना
५६	३	सवुत्	सकृत्
५६	७	न न	न
५६	११	त हि	न हि
५६	१२	वर्त्त'मना	वर्त्त'मान
५६	१३		

पृष्ठ	वैक्ति	अशुद्ध	शुद्ध
५६	१५	अहि	अपि
५६	१६	स योपायः	तस्योपायः
५६	२४	स्महिम्नैव	स्वमहिम्नैव
५७	२३	नुतस्याधिकारा	नुतप्तस्याधिः
५७	३५	पपक्षयो	पापक्षयो
५७	२६	काम यापि	कामस्यापि
५८	१६	कीत्त	कीर्त्तन
५९	७	विवक्षित	विवक्षिता
६०	१३	इत्त्रापि	इत्यत्रापि
६०	१६	किल्बिष तस्म	किल्बिषं तस्मै
६२	५	वक्षत	वक्षितं
६२	१६	तनश्वा	ततश्वा
६४	४	नक्त	नक्तं
६४	८	सत्य	सत्यं
६४	१६	अ चय	अपचय
६४	२०	भगवति	भगवती
७०	५	पराण	पुराण

अध्यासध्वांसलेशका शुद्धि पत्र

पृष्ठ	पवित्र	अशुद्ध	शुद्ध
१	१०	लेश	लेशं
१	११	पत्यक्ष	प्रत्यक्षं
१	११	अपितु श्रुति	श्रुति
१	१३	वच॥च्च	वचनाच्च
१	२१	त्रिविध	त्रिविधम्
३	६	पाधिनिर	पाधिर
३	१६	भेदस्यैव	भेदस्यैव
३	१८	नगी	नगी
३	२५	बाह्यप्य	ब्रह्मप्य
३	२६	भेदेऽपिच	भेदेऽपि
४	४	प्रसगेन	प्रसंगेन
४	५	स्वभेद	स्वभेदं
४	८	सेद	भेद
४	८	स्याननौ	स्यानु
४	१३	प्रसग	प्रसंग
४	१५	सः	सः,
४	१६	चित्तौ	चित्तौ
४	१७	भावयाः	भावयोः
४	१८	दानां	दीनां
५	३	मरूपनाम	मरूपमनाम
५	५	यचलो	यमचलो
५	७	श्चाय	श्चायं

पृष्ठ	पंक्ति	अशुद्ध	शुद्ध
५	१७	परिणामी	परिणामी
५	१८	परिणामि	परिणामि
५	२६	भट्टनयाः	भट्टनयानां
६	४	वक्षु	चक्षु
६	५	मग	मग
६	१३	त्वावि	त्ववि
६	१७	कथं	कथम् ?
६	१८	कथ	कथम् ?
६	२०	किं	किम् ?
७	४	तिष्ठितीति	तिष्ठतीति
७	६	रत्वम्च	रत्ववच्च
७	२२	इकार	हंकार
७	२३	पची	पञ्ची
७	२४	वत्रः	सर्वत्र
८	६	योररधि	योरधि
८	७	न्यास्यापि	न्यस्यापि
८	१०	एव रूपा	एवंरूपा
८	१४	मन्नीत्या	मन्नीत्या
८	१६	भ्रयण	भ्रवण
८	२१	शुद्धचनीतेः	शुद्धचप्रतीतेः
९	१७	पेक्ष	पेक्षं
९	१८	देवहि	देवंहि
९	२३	गधं	गधं
९	२४	मा मेत	माहमेत

पृष्ठ	पंक्ति	अशुद्ध	शुद्ध
१०	२	व्यंग्यत्वं	व्यंग्य
१०	२५	मिथ्यात्व	मिथ्यात्व
१६	८	जापेया	जापेया
११	११	वेदीवर्ती	वरीवर्ती
११	१४	सुखादि	सुखादि
११	१५	करण्य	करण्य
११	१६	कार्यत्व	कार्यत्वं
११	२७	चित्	चिज्
१२	१२	ब्राह्मण्य	ब्रह्मण्य
१२	१६	स्वात्त	स्वात
१३	७	दाश्चय	दाश्चायं
१३	११	नाय	नायं
१३	१६	कशा	काशा
१३	२५	सयुक्त	संयुक्त
१४	३	लवण दि	लवणादि
१४	३	पीतो	पीतो
१४	४	कोऽय	कोऽयं
१४	६	मिथ्यात्व	मिथ्यात्वं
१४	१३	काय	कार्य
१५	६	प्रया	प्रत्या
१५	१६	चेद्रजंत	चेद्रजत
१५	१६	न पश्यती	नश्यती
१५	२६	प्रामाण्यं	प्रामाण्य
१६	४	ध्यास्त	ध्यस्त

पृष्ठ	पंक्ति	अशुद्ध	शुद्ध
१६	२२	ध्यस्तत्व	ध्यस्तत्वं
१६	२७	वार्त्ति	वर्त्ति
१७	७	सिद्ध	सिद्धं
१७	२०	तात्पय	तात्पर्यं
१८	३	त्वाच्छिन्न	त्वावच्छिन्न
१८	८	वात्यता	धात्यन्ता
१८	११	कत्व	कत्वं
१८	१२	”	”
१८	१६	यतरव	यतस्व
१८	१७	सन्	स
१८	२१	अणिष्ट	अणिष्ट
१८	२३	नित्य इन्द्रिय	नित्यमिन्द्रिय
१८	२५	काशामि	काशमि
१९	४	गत्या	गस्या
१९	१०	नितेस्तिलस	वित्तेस्तिलशः
१९	१२	भाव सम्भावि	सम्भावि
१९	१२	त्वास्य	त्वस्य
१९	१३	तद्धान	तज्ज्ञान
१९	१६	यद	यदि
१९	२२	विज्ञेय	विज्ञेयं
१९	२४	घटत	घटित
१९	२६	घटदि	घटादि
२०	६	यत्वं	यत्वम्
२१	२७	रूपाम	रूपात्म
२२	१०	याद्य	यद्य

पृष्ठ	पंक्ति	अशुद्ध	शुद्ध
२२	११	ब्रह्मणो व्य	ब्रह्मणोऽव्य
२२	१७	रीधभाव	धरीभाव
२२	२३	विद	विदं
२२	२६	शरीर	शरीरं
२३	३	जीव	जीवं
२३	७	कुर्वतां	कुर्वता
२३	११	विरोधो	विधो
२३	२२	चेत्थ	चेत्थं
२४	७	तद्वत्ते	तद्वृत्ते
२४	२६	देष्टृत्व	देष्टृत्वं
२४	२७	नोयय	नोप
२५	५	यद	यदा
२५	६	रोत्मा	रोत्या
२५	६	देष्टृ	देष्टृ
२५	८	ष्टृत्व	ष्टृत्व
१६	२०	चावेक	वैक
२७	५	शून्य	शून्यत्व
२७	७	शून्य	शून्यत्व
२७	१३	दृष्टु	द्रष्टु
२७	१६	मायावा	भावा
२७	२३	अतएव प्रति	प्रति
२७	२४	बिम्बैक्य	बिम्बैक्यं
२८	४	वर्थक	यथैक
२८	६	ककस्या	कैकस्या

पृष्ठ	पंक्ति	अशुद्ध	शुद्ध
२८	११	ध्यवस्थो	व्यवस्थो
२८	२७	सु प्सति	सुषुप्सति
२९	६	जगरुक	जागरुक
२९	९	दृक्स्था	दस्या
२९	१५	परिमाण	परिमाणं
३०	४	मस्तथैव	मास्तथैव
३०	८	गुणभावात्	गुणभावात्
३०	८	म त्वमेव	मात्रत्वमेव
३०	२३	सश्लेषः	सश्लेषः
३०	२७	प्रमाणक	प्रमाणकम्
३१	३	घनेन	घेन
३१	११	अधाय	अच्छाय
३२	६	बहिर्बहि	वहिर्बहि
३२	७	शेषरुक्	शेषेण
३२	१६	वैके	वैक
३२	२०	मन्तृत्व	गन्तृत्व
३३	१५	प्यपिस्वी	प्यस्वी
३३	२५	वहकार	वहंकार
३३	२६	चैतनस्य	चैनन्यस्य
३३	२८	चितौ	स्थितौ
३४	८	वाच्य	वाच्यं
३४	१०	समर्थ	समर्थन
३४	११	करणो	करणः
३४	१६	त्वे तेषां	त्वे तेषां
३४	१६	तत्रात्या	तत्रत्या

पृष्ठ	पंक्ति	अशुद्ध	शुद्ध
३४	१६	राकर	राकार
३४	२३	हग्गो	हगगो
३४	२३	तया यमा	तयायमा
३४	२६	नदिति	नादिति
३५	६	धात्यथा	धान्यथा
३५	१२	बम्बन	बिम्बन
३५	१६	कारना	काराना
३५	१७	वाच्यं	वाच्यम्
३५	२२	करणाना	करणाना
३५	२३	तथा	त्वया
३५	२३	पेगमात	पगमात्
३३	२६	वञ्ज्ञा	वज्ज्ञा
३५	२७	अनुभव	अनुभव
३६	६	स्थान	स्थाना
३६	७	चैनं	चैवं
३६	६	पक्ति	पत्ति
३६	६	णकत्तृ	णकत्तृ
३६	१४	सुषुप्तो	सुषुप्तौ
३७	२३	स्वामा	स्वामा
३७	२६	घति	घृति
३८	४	सत्पानी	सत्यानी
३८	१०	विशेषः अलम्	विशेषः
३८	१३	सङ्गात्	सङ्गात्
३८	१५	शधिष्ठा	शधिष्ठा

पृष्ठ	पङ्क्ति	अशुद्ध	शुद्ध
३८	२६	ष्यैवा	ष्यैव
३६	२	शब्दोत्थितः	शब्दोत्थितः
३६	३	बिम्बन	बिम्बनम्
२६	११	धानु	धातु
३६	१५	वच्छेदना	वच्छेदेन
३६	१५	ने चे	न चे
३६	२०	अलं	अलम्
४०	८	रम्य	रम्य
४०	१०	रम्य	रम्य
४०	११	पत्तै	पत्तये
४०	२६	सिद्धर्भे	सिद्धेर्भे
४१	८	अवघेदवादेमावात्	अवच्छेदवादे तदमावात्
४१	१३	खण्ड	खण्डं
४१	१८	वस्यापि	वस्यापि
४१	२३	क्षमया च	क्षमया
४१	२५	उच्चते	उच्यते
४१	२५	वत्वेक	वस्त्वेक
४२	३	ब्रह्माण्ये	ब्रह्माण्य
४२	८	तव्येन	न त्वेन
४२	६	कर्तृत्वा	कर्तृत्वा
४२	१०	पन्नं	पन्नं
४२	२१	वर्त्य	वर्त्या

४० पृष्ठे २६ पंक्तौ “जातौ” इत्यस्याऽग्रे “व्यक्तिभिन्नत्वमिव जीवे
ब्रह्मभिन्नत्वमनङ्गीकारादविद्यायामतिव्याप्तेश्च । नापि स्वाऽभिन्नत्व”
इति निवेशनीयम् ।



श्री योगीन्द्रग्रन्थमालायाः श्रीरामानन्दवेदान्तविषयकं तृतीयपुष्पम्

श्रीरामोविजयतेतराम्

श्रीप्रस्थानत्रयानन्दभाष्य कारायनमः

श्रीमदानन्दभाष्यकारजगद्गुरु ११०८ श्रीस्वामि-
रामानन्दाचार्य पादपद्मोपजीवि श्रीकीलद्वारपीठ संस्थापक-

स्वामि श्रीकीलदेवाचार्यप्रणीतः

अध्यासध्वंसलेशः

संशोधक :—

महामहोपाध्याय स्वामी श्रीरघुवराचार्य
न्यायमीमांसोपाध्याय तर्कवेदान्ततीर्थ व्याकरणाचार्य
वेदान्तशिरोमणि दर्शननिधि श्रीशेषमठाधीशः ।

प्रकाशक :-

स्वामीरामेश्वरानन्दचार्य व्याकरणवेदान्ताचार्य साहित्यरत्न
श्रीरघुवररामानन्द-वेदान्त-महाविद्यालय
श्रीकोसलेन्द्रमठ, अहमदाबाद - ७

१००० प्रति)



श्रीरामो विजयतेतराम् ।

श्रीप्रस्थानत्रयानन्दभाष्यकाराय नमः

श्रीमदानन्दभाष्यकार-जगद्गुरु ११०८ श्रीस्वामिरामानन्दा-

चार्यपादपद्मोपजीवि-श्रीकीलद्वारपीठसंस्थापक-

स्वामिश्रीकीलदेवाचार्यप्रणीतः

अध्यासध्वंसलेशः

प्रत्यक्षश्रुतिसिद्धं यच्छेषं सत्यमिदं जगत् ।

शेषिणोऽस्य नमस्तस्मै ब्रह्मणे रामरूपिणे ॥१॥

नत्वा भाष्यकृतं रामानन्दाचार्यं तथा गुरुम् ।

अध्यासध्वंसलेशं हि कुर्वे तत्त्वावबुद्धये ॥२॥

तनु न प्रत्यक्षं जगति सत्यत्वविषयमपि तु श्रुतिवदेतस्यापि विषया-
धिष्ठानसन्मात्रविषयत्वात् नन्विन्द्रियजन्यं ज्ञानं प्रत्यक्षमिति प्रत्यक्षलक्षणा-
दिन्द्रियजन्मनः प्रत्यक्षस्येति गौतमीयवचनान् च तस्य च चाक्षुषत्वाच्च-
श्रावणरासनघ्राणजमानसभेदेन पाङ्क्तिव्यात् तत्करणमपि षड्विधं चक्षुः-
श्रोत्रत्वग्रसनघ्राणमनोभेदात् । ब्रह्मणश्च सन्मात्रस्य रूपस्पर्शशब्दरस-
गन्धाकाररहितद्रव्यत्वादतीन्द्रियत्वात् । तत्कथं प्रत्यक्षस्य तन्मात्रविषय-
तेति चेत् ?, उच्यते प्रत्यक्षप्रमायाः करणं प्रत्यक्षम् । प्रत्यक्षप्रमा चात्र
चैतन्यमेव यत्साक्षादपरोक्षाद् ब्रह्मेति श्रुतेः । अपरोक्षादपरोक्षमित्यर्थः ।
प्रत्यक्षत्वं ज्ञानगतं विषयगतं च द्विविधम् न तत्प्रयोजकमिन्द्रियं, किन्तु
आद्यस्य प्रमाणचैतन्यस्य विषयावच्छिन्नचैतन्याभेदः । चैतन्यं च प्रमा-
तृचैतन्यं प्रमाणचैतन्यं विषयचैतन्यं चेति त्रिविधं । तत्र घटाद्यवच्छिन्नं

चैतन्यं विषयचैतन्यमन्तःकरणावच्छिन्नं चैतन्यं प्रमातृचैतन्यमन्तःकरण-
वृत्यवच्छिन्नं चैतन्यं प्रमाणचैतन्यम् तत्र तैजसमन्तःकरणां चक्षुरादिद्वारा
घटादिविषयदेशं गत्वा घटाद्याकरणा परिणामते, स एव परिणामो वृत्तिरि-
त्युच्यते । तथा चायं घट इति घटादिप्रत्यक्षस्थले घटादेस्तदाकारवृत्तेश्च
बहिरेकत्र देशे समवधानात् तदुभयावच्छिन्नं चैतन्यमेकमेव विभाजकयो-
रप्यन्तःकरणवृत्ति-घटादिविषययोरेकदेशस्थत्वेन भेदाजनकत्वात् । अयं
घट इति प्रत्यक्षे घटाकारवृत्ते घटसंयोगितया घटावच्छिन्नचैतन्यात्तद्वृत्त्व-
वच्छिन्नचैतन्यस्याभिन्नतया तत्र घटज्ञानस्य घटांशे प्रत्यक्षत्वम् तथा च
तत्तदिन्द्रिययोग्यवत्मानविषयावच्छिन्नचैतन्याभिन्नत्वम् तत्तदाकारवृत्यव-
च्छिन्नज्ञानस्य तत्तदंशे प्रत्यक्षत्वं घटादेर्विषयस्य प्रत्यक्षत्वं तु
प्रमात्रभिन्नत्वम् । ननु कथं घटादेरन्तःकरणावच्छिन्नचैतन्याभेदोऽहमिमं-
पश्यामीति भेदानुभवविरोधादिति चेदुच्यते । । प्रमात्रभेदो नाम न
तावदैक्यं किन्तु प्रमातृसत्तातिरिक्तसत्ताकत्वाभावः । तथा च
घटादेः स्वावच्छिन्नचैतन्येऽध्यस्ततया विषयचैतन्यसत्तैव घटादिसत्ता
अधिष्ठानसत्तातिरिक्ताया आरोपितसत्ताया अनङ्गीकारात् । विषयचैतन्यं
च पूर्वोक्तप्रकारेण प्रमातृचैतन्यमेवेति प्रमातृचैतन्यस्यैव घटाद्यधिष्ठानतया
प्रमातृसत्तैव घटादिसत्ता नान्येति सिद्धं घटादेरपरोक्षत्वम् । तच्च
प्रत्यक्षं सविकल्पकनिर्विकल्पभेदभिन्नं पुनर्जीवसाक्षीश्वरसाक्षि
चेति द्विविधम् । पूर्वोन्तःकरणोपहितं चैतन्यमन्त्यो मायोपहितं चैतन्यं
तच्चैकं तदुपाधेरेकत्वात् पूर्वस्य प्रतिजीवं नानात्वम् । एतेषामन्तःकरणा-
माययोर्विशेषणत्वोपाधिभ्यां भेदः । तथा चेन्द्रियजन्यं ज्ञानमन्तःकरणवृत्ति-
रेव स्वरूपज्ञानस्यानादित्वात् । सा च वृत्तिः अविद्योपहितचैतन्यस्य जीव-
स्वपक्षे परोक्षव्यावृत्ता तदुपहितचैतन्यं वा घटाद्यधिष्ठानजीवावरकाज्ञाना-
भिभवार्था । अविद्योपाधिको जीवो परिच्छिन्न इति मते विषयस्य जीवस्य
च व्यङ्ग्यव्यञ्जकतालक्षणाः । कादाचित्कस्तदाकारावृत्तिनिबन्धन इति वृत्तिः
सम्बन्धार्था । जीवस्य परिच्छिन्नत्वमतेऽन्तःकरणावच्छिन्नस्य जीवस्य

घटाद्यवभासार्यं घटाद्यविष्ठातब्रह्मचैतन्याभेदसिद्धयर्थं घटाद्याकारावृत्तिरि-
ष्यते । अतो वृत्तिरिन्द्रियजन्या तस्यां ज्ञानावच्छेदकत्वाद् ज्ञानत्वोपचार
इति जगति न प्रत्यक्षस्य प्रामाण्यमिति चेन्नैतत्सुन्दरम् । तथा हि त एते-
मायिनां बालव्यामोहेतवः कण्ठकोलाहलाः 'प्रतिबुद्धो न मुह्येन्मुह्यत्य-
ज्ञानमोहितः । प्रतिबुद्धो भवेदीशानुगृहीतस्तदाश्रयः' । ईशो भगवान्
श्रीरामः स्वशरीर इव तच्छरीरे स्वस्मिन्नभेदनिश्चयोऽज्ञानं भवदुक्त-
चैतन्यप्रत्यक्षाणां भेदो न संभवति । ननूक्त एव तेषामौपाधिको भेद
इति चेत् तेषामौपाधिको भेद इत्यस्यार्थः कः किमुपाधिविरविद्यैव भेद
इति उताविद्याप्रतियोगिकश्चिदनुयोगिकः पदार्थान्तरमिति अविद्यानुयोगि-
कश्चित्प्रतियोगिको वा न्य एवेति ? आद्ये स किन्निरुपाधिकः
सोपाधिको वा ? आद्येऽपि स किमवाध्यो बाध्यो वा ? आद्यस्य त्वया
कुत्राप्यस्वीकारात् । अन्त्यस्यापि निरुपाधिकत्वासम्भवात्, न चेन्निरुपा-
धिनि ब्रह्मणि बाध्यत्वापत्तेः । न च न ब्रह्मणि भेद इति ध्यवहार
इति वाच्यं घटादावपि भेद इति व्यवहाराभावात् । त्वया निरुपाधिक-
भेदस्यैवानुपगमाच्च । न चेत्सोपाधिकत्वाद्भेदो मिथ्येत्यस्य व्याहृतेः ।

किंच तस्य सप्रतियोगित्वादिनियमात् स चेच्चित्प्रतियोगिकस्तदा तदनु-
योगिनोप्यवश्यं भावात् त्वया तु चित्प्रतियोगिकभेदस्यैवानुगीकारेण तदु-
पाधितद्भेदापेक्षयैवं तदनुयोगिप्रतियोगिकभेदतदुपाधितद्भेदापेक्षया चानव-
स्थानात् निरुपाधिचित्प्रतियोगिकभेदस्यैव तवासत्त्वात् । स्वस्वाश्र-
यनिर्वाहकपारमार्थिकभेदपक्षे तु नेदमनवस्थानम् । द्वितीये सोऽपि किं
निरुपाधिकः सोपाधिको वेत्यादि प्रथमपक्षोदितविकल्पप्रसरणात् । अवि-
द्याभेदस्य निरुपाधिकत्वापेक्षयानिरुपाधिकभेदस्यैव निर्दोषताप्रतीतेः,
स्वं प्रति स्वोपाधित्वे त्वात्माश्रयान्निरुपाधिकब्रह्मणोप्येवमभावादविद्या-
प्रकल्पनवैयर्थ्यात्तत्रापि बाध्यत्वव्याप्तेश्च । बाह्यव्याप्यविद्याभेदाभावे
वस्तुतो ब्रह्मैवाविद्यारूपेणावस्थितमित्यस्य स्वगतस्वभेदेऽपि च निरुपाधि-
त्वस्य च प्रसंगात् । तदिष्टापत्तौ तु ब्रह्मण एव जडाजडत्वरूपविरुद्धधर्मा-

भयत्वप्रसंगेन सत्यं ज्ञानमनन्तमिति स्वरूपश्रुतिविरोधात् । न च परस्य ब्रह्मणो निर्धर्मकत्वाददोष इति वाच्यम्, अजडत्वस्येव जडत्वस्यापि स्वरूपत्व-प्रसंगेन दोषतादवस्थ्यात् । तृतीयेपि पक्षे तत्प्रयोजकोपाध्यन्तरस्यैवान्वेषणीयत्वात् । न चेत्तद्भेदे निरुपाधिकतया मिथ्यात्वासिद्धेः स्वभेद प्रति स्वस्यैवोपाधित्वे तु ब्रह्मणो नित्यत्वेन तद्भेदस्यापि नित्यत्वानपायात् स्वस्य स्वभेदादभेदे त्वदुक्तप्रत्यक्षाविषयव्यवस्थानुपयोगस्य तद्भेदेऽद्वैतहानेरविद्याभ्युपगमवैयर्थ्यस्य चापत्तेः त्वन्मते सेदमात्रस्याननौपाधिकत्वात् । अविद्याख्योपापेरेव मिथ्यात्वे साध्यमाने ब्रह्मभिन्नत्वातिरेकेण हेत्वन्तरस्यैवानुपलम्भात् । तथोपाधिगतब्रह्मभेदस्यापि मिथ्यात्वानुमाने तदनुपलम्भतादवस्थाच्च । न चेत्तद्भेदतत्प्रयोजकोपाध्यपेक्षयानवस्थापत्तेः तस्योपाधिनिरपेक्षत्वे नित्यत्वप्रसंगेनाद्वैतहानेः । न चेदविद्यात्मकत्वस्य ब्रह्मणि-प्रसंग इत्युक्तत्वाच्च हेत्वन्तरोपन्यासेपि हेत्वन्तरे मिथ्यात्वसाध्यतादशायां ब्रह्मभिन्नत्वस्यैवादत्तव्यत्वात् । न चेद् घटादौ ब्रह्मभेदस्य सत्यत्वाविरोधप्रसगात् । अस्तु वा सः अपि तु वृक्षे कपिसंयोगतद्भावयोरवच्छेदकभेदेनाविरोधदर्शनादिह तु निःप्रदेशचित्तौ स्वावच्छेदकविरहेण जीवत्वे-श्वरत्वादिलक्षणभेदतद्भावयाः कथं न विरोधः ? माया तत्कार्यान्तःकरणादानां चित्प्रदेशत्वे तु तथैव जडत्वाजडत्वसांक्यप्रसक्तौ ज्ञानश्रुतिविरोधात् । वस्तुतो मायातद्भावयोरवच्छेदविरहेणैकाधिकरणनिष्ठत्व एव दोषाणामापादयिष्यमाणत्वाच्च ।

अस्तु वा तदपि परं त्वसति बाधके चक्षुरादिना स्वसन्निकृष्टस्वयोग्यघटादिविषयसत्वाग्रहणे तुच्छत्वप्राप्त्या तदग्रहा-च्चक्षुरादिजनितवृत्त्या गृह्यमाणायाश्च चित्तेरेकाकारत्वाभिराका-रत्वाद्वा निर्विशेषत्वाद्वा तस्याश्च स्वपरपश्वादिपिण्डघटपटाद्यवच्छिन्न-तद्वृत्त्यवच्छिन्नचैतन्यमात्रसाधारण्याच् चक्षुरादिसन्निकर्षदशायां स्वस्मिन् परानुभूतानां परामिश्च स्वानुभूतानां विषयाणां स्मृत्यादेः । तथा पिता-पुत्रत्वयोर्माताभार्यात्वयोर्दुहितृस्नुषात्वयोः श्वश्रूस्वसृत्वयोर्भर्तृपुत्रत्वयो-

गुरुशिष्यत्वयोर्ब्राह्मणशूद्रत्वयोः संस्कृतासंस्कृतत्वयोगोर्गर्दभत्वयोश्च सां-
 ख्यस्याशब्दमस्पर्शमरूपनामयद्वैश्यमग्राह्यमित्यादिभूतिविषयतया तादृ-
 शानुमानिकप्रधानस्य च घटोयमयं पटः शुक्लोयमयं नीलः श्यामोयमयं
 रक्तः पीतोयमयं कपिशः, धूम्रोयमयं कर्बुरश्चित्रश्चायचलोयमयं चल
 इत्यादिषु सर्वत्रैकाकारस्य वल्लिरूपणो जल शीतलं मधुरो लवणः कटु-
 तित्तः कषायोऽम्लश्चाय रसः सुरभिरयं गन्धोयमसुरभिश्च तथा
 दुर्बुद्धे धिक्त्वां दुष्कृति मा जीव म्रियस्व सुबुद्धे सुकृतिश्चिरं ध्रियस्वायु-
 ष्मान्भव सुखमेधस्व चेत्यादिषु चाविशेषस्य च प्रसंगात् । न च तत्तदा-
 कारत्वस्यापि वृत्तिविशेषणत्वादुक्तदोषो नास्तीति वाच्यम्, तत्तदाका-
 राणां भावरूपाविद्यावान्तररूपतया तत्तदाकारावच्छिन्नचैतन्यावरकतया
 च तत्तदाकाराणां तत्तद्वृत्त्या नाश्यत्वेन तत्तदाकारगतवृत्तिविशेषणत्व-
 विरोधात् । हृष्टन्वद्व्यस्तस्थलेऽधिष्ठानशुक्तितत्त्वरूपकालपृष्ठत्वादिविशेष
 विषयवृत्त्याध्यस्तरजताकारे नाश्यत्वम्, अन्तःकरणस्य तत्तदाकारपरिण-
 मितायां च प्रमाणाभावात् अत्यल्पस्यान्तःकरणस्य पृष्ठतः पूर्यमाणस्य
 द्वित्रिघटाद्याकारपरिणामेभ्येव क्षयप्रसंगात् । हृष्टश्च पृष्ठभागतस्तैलादिना-
 पूर्यमाणः सप्रभः प्रदीपः पुनः पुनरर्चिभिः परिणामी । तदभावे च तस्य
 महतो मृत्पिण्डस्य घटशरावादिना परिणामितस्य तथा केदारात्मना
 परिणामिनः पृष्ठतः पूर्यमाणस्य जलस्य च क्षयः ।

किं चान्तःकरणनिर्वर्त्यजीवचैतन्यस्य प्रतिक्षणं बन्धमोक्षयोः पूर्वपू-
 र्वान्तःकरणनाश उत्तरोत्तरांतःकरणोत्पत्तौ च तदेकाश्रयतत्तत्पुण्यपापा-
 दिव्यक्तीनां तथा तदेकाश्रिततत्तत्संस्कारव्यक्तीनां चाप्याश्रयनाशान्नाशे
 प्रत्यभिज्ञास्मृत्याद्यनुपपत्तेश्च प्रसंगः ।

यद्वा घटाद्याकारवृत्त्या घटादिः प्रतिपद्यते न वा ? आद्ये ततोधिक-
 कल्पनायां मानाभावाद्द्वयर्थ्यादिकस्मिन्नेव परोक्षत्वापरोक्षत्वजातिविरो-
 धाच्च । अनित्यत्वेपि जातौ बाधकाभावाद्व्यवहारेस्माकं भट्टनयाः त्वदेष्टु-
 ष्तेश्च । अपि च तत्तदाकारग्रहणे तत्तद्व्यवहारोपपत्तेश्च तत्तदाकारग्रहे

च तत्तत्प्रतिबन्धस्य दर्शनात्, प्रमाणेन तदाकारप्रतिपत्तावपि तस्मिंश्चिदध्यस्तत्त्ववादस्यावैदिकत्वप्रसंगो व्याधातश्च । तदप्रतिपत्तौ तु वृत्तेरेव वैफल्योत्तयाधिष्ठानाज्ञानानिवृत्तेश्च वक्षुरेवास्या एकमगमुद्बहन् तस्य रूपं पुरस्तात्प्रतिविहिता भूतमात्राप्र-
जया चक्षुस्समारुह्य चक्षुषा सर्वाणि रूपाण्याप्नोतीत्यादि श्रुतिप्रत्यक्षेषु पश्यन् शृण्वन्निन्द्रियाणीन्द्रियार्थेषु वर्तन्त' इति 'इन्द्रियाणां हि चरतां यन्मनोनुविधीयत' इत्यादि प्रत्यक्षस्मृतिषु चैकं मनः सहायीकृत्य स्वात-
न्त्र्येणोन्द्रियजन्यज्ञानस्यैव प्रत्यक्षज्ञानत्वप्रतिपादनात् । ज्ञानाज्ञानयोरेव विरोध इति वृत्तेरज्ञप्तिवत्त्वेन तया तदावरकाज्ञानानिवृत्तेः । न चेहते ज्ञा-
नान्नमोक्षस्तमेवविदित्वा विज्ञानं प्रापकं प्राप्ये 'सर्वं ज्ञानप्लवेनैव' 'ज्ञाना-
ग्निः सर्वकर्माणि' 'नहि ज्ञानेन सदृशं ज्ञानं लब्ध्वा इत्यादिश्रुतिस्मृति-
विहितज्ञानस्यैव निशेषाविद्यानिवर्तकत्वाविरोधात् । अत्रापि ज्ञानपदे वृत्तिलक्षणाबीजाभावाच्च कल्पितस्य तु दूष्यत्वात् वृत्तिचैतन्याभेदप्रमात्र-
भेदयोर्ज्ञानगतविषयगतप्रत्यक्षत्वप्रयोजकत्वपक्षस्य बाह्यैरेव स्वीकारात् ।
तथाहि तन्मते घटपटादयः सर्वे विज्ञानस्यैवाकाराः । ननु तथा चेन्नील-
पोतादिप्रतीतिः कथं इन्द्रियवृत्तय एव तदाकारतया भान्तीति ब्रूमः । ननु
विषयाभावे तदपि कथं तत्संभावनयेति ब्रूमः । तन्वर्थाभावे सापि कथं ?
अनादित्वादिति ब्रूमः । दृष्टं च संभावेनाया एव बहुशो व्यवहारहेतुत्वम् ।
ननु सम्भावेनेति किं सा भ्रान्तिरिति ब्रूमः । ननु सा भ्रान्तिः कथं ?
तस्याः विषयस्य सर्वस्य घटपटादेर्विज्ञानेऽध्यस्ततया विज्ञानविवृतत्वा-
दिति ब्रूमः । ननु विज्ञानमिति किं ? अपरोक्षावभास इति ब्रूमः इत्यस्ति
तदुच्छिष्टोपजीविना त्वया नित्यमिति विशेषणं तत्रोपनिवेश्य वैदिक-
प्रक्रियाया अन्यथैवकरणात् । तदुक्तं पादमोत्तरखण्डे ।

मायावादमसच्छास्त्रं प्रच्छन्नं बौद्धमुच्यते ।

वेदार्थवन्महाशास्त्रं मायावादमवैदिकम् ॥

अत्र कटाक्षितं च भगवता 'असत्यमप्रतिष्ठन्ते जगदाहुरनीश्वरम्'

इत्यनेन ब्रह्मणोन्यत्रासम्भाविताश्रयस्याविद्यात्मकस्य ब्रह्मण्येव च स्वरूपतो निषिध्यमानस्य जगतः का प्रतिष्ठा मायिमते न हि शुक्तौ निषिध्यमानं रजतं शुक्तौ प्रतिष्ठितीति भवन्मते मायावच्छिन्नचैतन्यत्वमीश्वरत्वम् तत् किं शुक्तिरजतधनेश्वरत्ववद्वन्ध्यासुतस्वामित्ववद् गगनकुसुममालत्ववन्मनःसाम्राज्येश्वरत्वञ्च तस्याप्युपपत्तेः । किं च निर्विशेषायाश्चितेस्तव क्वचित्प्रकाशकत्वं क्वचिदप्रकाशकत्वं क्वचित्प्रकाश्यत्व क्वचिच्चाप्रकाश्यत्वमित्यादि स्वभाववैषम्यभेदाः किमालम्बनाः ? भास्वरसप्रभद्रव्यस्यैव प्रकाशकत्वस्वाभाव्यात् । तच्च त्वन्मते प्रकाशमाश्रत्वाच्चितेस्तद्विरोधित्वाच्चाचितस्तदुभयोरसम्भवि । अस्तु वा तत् परं त्वयं घट इत्यादिप्रत्यक्षस्थलेऽन्तःकरणावच्छिन्नचैतन्य इव प्रमाणावच्छिन्नचैतन्यविषयावच्छिन्नचैतन्ययोरपि ज्ञातृत्वाद्यात्मधर्मोपलब्धिस्स्यात् । न च तत्रान्तःकरणाभावान्न ज्ञातृत्वादुपलब्धिरिति वाच्यम्, सन्निकृष्टस्वयोग्यविषये चक्षुरादिद्वारान्तःकरणस्य निर्गत्य त्वया तदाकारपरिणामस्वीकारात् । न च तत्र प्राणेन्द्रियाद्यभाव इति न तत्त्वमिति वाच्यं, सुषुप्तौ निश्वासोच्छवासलक्षणप्राणापानादिसत्वेऽप्यन्तःकरणत्वाद् ज्ञातृत्वाभावस्य कारणान्धवधिरादेरन्तःकरणसत्त्वेन ज्ञातृत्वस्य च दर्शनात् । न चादृष्टाभावान्नतत्त्वम इति वाच्यम्, अदृष्टस्यात्मसमवेतत्वेन तत्रापि सत्त्वात् । वस्तुतो दृष्टस्योत्पादविनाशशान्तिया ज्ञातृत्वादिप्रत्यन्यथासिद्धावात् । अन्यथा तव जीवनमुक्तयोगिनां ज्ञातृत्वाद्यभावप्रसक्तेः । अपि च तैजसे स्वर्णादौ चक्षुरादिसन्निकृष्टे मनोनिर्गमनाज्ज्ञातृत्वाद्युपलब्धौ बाधकाभावात् तव ज्ञानक्रियाकर्तृत्वलक्षणस्य ज्ञातृत्वस्याहकारगतत्वेन कार्यत्वावच्छिन्नस्य पचीकृतभूतोपादेयतया भूतानां चाहंकारिकत्वात्तदवच्छिन्नचैतन्येन सह संबन्धात् । एवं ज्ञातृत्वाद्युपलब्धिप्रसक्तिरेव ।

किं च करणकलेवरांतःकरणाभावेऽपि तदैतक्ष तत्तैज ऐक्षत ताश्चाप ऐक्षन्त नामरूपे व्याकरवाणि बहु स्यां प्रजायेयेत्यादिना चैतन्ये ज्ञातृत्वादिप्रतिपादनेन ज्ञातृत्वादिप्रत्यन्तःकरणादेरप्यन्यथासिद्धेः । वस्तु-

तस्तदाकारवृत्त्यैव स्वावच्छिन्नचैतन्यान्तःकरणावच्छिन्नचैतन्यविषया-
 वच्छिन्नचैतन्यानामैक्यसम्पादनात् । घटाद्यवच्छेदे न ज्ञातृत्वादिव्यतिरेक-
 पक्षस्यानवकाशात् । न च घटाद्यधिष्ठानरूपशुद्धचैतन्ये ज्ञातृत्वाद्यभावादेव
 न तत्प्रसक्तिरिति वाच्यं तदाकारवृत्त्या स्वावच्छिन्नचैतन्यान्तःकरणचैतन्य-
 योररधिष्ठानचैतन्याभेदे सम्पादिते घटाद्यधिष्ठानचैतनस्य प्रमातृचैतन्या-
 द्विशेषाभावात् । तदान्तःकरणचैतन्यास्यापि शुद्धत्वमिति चेत् पुनर्ज्ञातृत्वा-
 द्युपलब्ध्यभावविरोधात् । ज्ञातृत्वादिसंस्कारस्य त्वभेद उभयत्र सत्वेनो-
 भयत्रापि ज्ञातृत्वादिप्रसंगाच्च । प्रमातृचैतन्यस्याधिष्ठानशुद्धचैतन्येन
 सहैक्यमेव शुद्धत्वं तस्यैव च कैवल्यमोक्षरूपत्वम् । एवं रूपाधिष्ठानचैतन्य-
 क्वापत्तावपि पुनरात्मभेदे भवदभिमनतादृशमोक्षेऽप्यात्मविदारणप्रसंगात् ।
 अधिष्ठानचैतन्यैक्यं मोक्षो न भवेच्चेदधिष्ठानतत्त्वसाक्षात्कारस्याधिष्ठा-
 नैकनिष्ठभ्रमनिवृत्तकत्वनियमादधिष्ठानैक्य एव तस्य प्रयोजकतयान-
 धिष्ठानचैतन्यैक्यलक्षणमोक्षे भ्रमनिवृत्तिसाध्यत्वाभावात् । मस्तीत्याभ्रम-
 निवृत्ते रधिष्ठाननिष्ठविशेषप्रकाशरूपत्वात् त्वद्वीत्याधिष्ठानमात्रत्वान्मता-
 न्तरीयरीत्या तु तद्विशेषनिष्ठत्वाद्वा न हि घटनिष्ठभ्रमनिवृत्तिः पटः
 शुक्ल इतीह पटत्वजात्याश्रयद्रव्यशुक्लगुणकद्रव्ययोरैक्यं साधयेत् । अधि-
 ष्ठानतत्त्वसाक्षात्कार एव मोक्ष इति त्वदीयैरंगीकारात् तदर्थं भ्रमनिवर्तक-
 ब्रह्माकारवृत्तिजनकवेदान्तश्रयणमनननिदिध्यासनादीनां च विधानात् ।
 ऐक्ये भ्रमस्यैव प्रतिबन्धकत्वात्तस्य च शुद्धे भावात् नन्वधिष्ठानमेव शुद्ध-
 मिति चेत् त्वन्मते विद्याश्रयत्वविषयत्वातिरिक्ता शुद्धचतीतेः । अविद्या-
 विषयनिखिलजगदाधारभूतस्यैवाधिष्ठानचैतन्यत्वाच्च । अधिष्ठानस्य च
 सादृश्याद्यनेकदोषदुष्टत्वात् । न चेद्रजतभ्रमाधिष्ठानं रज्जुः सर्पभ्रमा-
 धिष्ठानं च शुक्तिः स्यातां तदाश्रयत्वविषयत्वयोश्च त्वदीर्यः केवलायां
 चित्तावेवादरणात् । अलं प्रसंगान्तरेण । अस्तु वा तदेव परं त्वधिष्ठान-
 चैतन्यैक्यस्य तद्विषयाविद्याबाधेनान्तरेणासंभवात् । तदपसरणमात्रेणापि
 तदैक्यं तद्वाधेन च तदैक्यमिति वंचनैव प्रतिभाति ।

किं चाहं सुखीत्यत्र सुखाकारान्तःकरणवृत्त्या सुखाधिष्ठानचैतन्या-
 धरकाजानापसारणे तच्चैतन्यैक्यसुखरूपेऽप्यात्मनि सुखमनुभवामीति
 सुखानुभवितृत्वरूपज्ञातृत्वोपलब्धिः । घटाद्यवच्छेद्यचैतन्येऽपि ज्ञातृत्वाद्यु-
 पलब्धिप्रसक्तिर्द्वैर्बहिर्व । ज्ञातृत्वाद्यवच्छेदकत्वस्य तु सुषुप्तिमूर्छोपतापम-
 रणकालेषु लिंगशरीरे व्यभिचारात् । वृत्तौ स्ववृत्तिवात्माश्रयानवस्थादि-
 दोषप्रसंगेन तस्यामिदं लक्षणमव्याप्तम् वृत्तौ स्ववृत्तित्वस्य स्वेनैव
 भवस्कन्धारोहणवददुःशकत्वेन वृत्तेर्वर्तमानत्वस्य स्वाकारवृत्त्यन्तरोत्पत्तौ
 प्रतिबन्धकत्वात्तदुत्पत्तेः प्रागेव स्वस्य च नाशात् स्वस्मिन्स्वाकारवृत्त्युप-
 हितप्रमातृचैतन्याभिन्नसत्ताकत्वाभावात् । तथा सुखादेर्जनैकसत्त्वेन
 स्वाकारवृत्तेः प्रागभावाद् वृत्तेः स्वोत्पादकविषयेन्द्रियसन्निकर्षाभावेना-
 भावाच्च तत्राप्युक्तलक्षणाव्याप्तेः । मनसोपीन्द्रियत्वे दोषाभावात् ।
 नन्वनुमित्यादेर्मनोजन्यतयानुमित्यादेः प्रत्यक्षत्वापत्तिरूपदोषस्योक्त-
 त्वादेवेति चेत्, न दोषः । इन्द्रियं द्विविधं बाह्यमान्तरं च तत्रान्तरं मनः
 अनुमित्यादेरान्तरेन्द्रियजन्यतयाऽन्तरप्रत्यक्षत्वस्यानुमित्यादाविष्टत्वात् ।
 न चेदमनोजन्यत्वस्यैवाभात् कथं त्वया घटादिप्रत्यक्षत्वे तद्व्यतिरेकव्यव-
 स्थापनम्, मनःषष्ठेन्द्रियातिरिक्तज्ञानकरणस्यैवाभावाद् नेन्द्रियापेक्षमनो
 मन पूर्वकेन्द्रियजन्याभ्यामांतरप्रत्यक्षबाह्यप्रत्यक्षाभ्यामनुमित्यादेर्बहिर्भाव
 ईश्वरप्रत्यक्षवदनुमित्यादेरकारणजन्यत्वप्रसंगात् तथा च बाह्यप्रत्यक्ष
 इव मनःपूर्वकावान्तरतत्तत्कारणजन्यतया तत्तद्व्यवहारसम्भवात् । भूय-
 स्त्वात् तद्वदस्तद्वाद इत्यत्रेव तथा च श्रुतिः “प्रजया घ्राणं समाहृह्य
 घ्राणेन सर्वान् गन्धानापनोती” त्यारभ्य “नहि प्रज्ञापेतावाङ्नामकिञ्चि-
 त्प्रज्ञापयेत् । न हि प्रज्ञापेते घ्राणो गन्धं कंचन प्रज्ञापयेत्, न हि प्रज्ञापेत-
 चक्षु रूपं किञ्चन प्रज्ञापयेत् मनो मे अन्यत्र मे मनो” इत्याह-मा मेत-
 द्रूप प्रज्ञासिषम् इत्यन्तरीकृत्य इत्यगमानीत्येतं श्रुतिर्बोध्या । पूर्ववाक्ये
 प्रजया नाम मनसेत्यर्थः उत्तरस्मिन् च प्रज्ञापेत मनो नधिष्ठितमित्यर्थः ।
 तदेवाह अन्यत्र मे मनोभूदित्याहेति । तथा च त्वत्कृतस्य पारिभाषिक-

प्रत्यक्षत्वलक्षणस्य सर्वत्राव्याप्त्यासिद्धं जगत्पनध्यस्तत्वेन व्यङ्ग्यत्वं व्यक्त-
त्वपक्षोपि चित्तोनुव्यङ्ग्यत्वे जडत्वप्रसंगान्निरस्तः ।

इत्यानन्दभाष्यकार--श्रीरामानन्दाचार्यपादपद्मोपजीविना

श्रीकीलद्वारपीठसंस्थापकेन जगद्गुरुश्रीकीलदेवाचार्येण

विरचितेऽध्यासध्वंसलेशे पारिभाषिकप्रत्यक्षलक्षण-

भंगो नाम प्रथमः परिच्छेदः ॥१॥

अथ द्वितीयः परिच्छेदः

ब्रह्मसत्ताया एव घटादिसत्तात्वे तु घटादेरपि ब्रह्मवदबाध्यत्वं स्यात् ।
ब्रह्मैकाश्रयत्वेनाभ्युपगतस्य घटादेर्बाधस्तदाश्रयभूतब्रह्मबाधाधीनः । हृष्टं
च द्रव्यसत्तैव रूपादिसत्ता द्रव्यसत्तानाशाद् रूपादिसत्तानाश इति मयापि
घटादिसत्ताया ब्रह्मसत्तातः स्वातन्त्र्येणानगीकारात्सिद्धसाधनात् । घटा-
दिसत्ताघटाद्यधिष्ठानचैतन्यसत्तैवेत्यनेन मिथ्यात्वगन्धस्याप्यप्रतीतेश्च ।
घटादिनिःसत्त्वो निस्स्वरूप इति यावदित्युक्त्या घटादौ मिथ्यात्वप्रतीता-
वपि तस्या अयं घटो घटमेवैनं निश्चिनोमीति संवादप्रवृत्त्या बाधात्
नह्यध्यस्तरजत इदं रजत रजतमेवैतन्निश्चिनोमीति प्रवृत्तिरस्ति ।
सत्तात्रयपक्षस्तु सत्त्वमिथ्यात्वयोरन्योन्यविरहरूपतया विरुद्धः । सत्त्वं नाम-
त्रिकालाबाध्यस्वरूपत्वं मिथ्यात्वं च कालत्रयेपि निस्स्वरूपत्वम् निःप्र-
माणकत्वमिति यावत् । सत्त्वस्य व्यावहारिकत्वप्रातिभासिकत्वरूपाभ्यां
मिथ्यात्वस्यैव पर्यायान्तराभ्यां सामानाधिकरण्यविरोधात् । क्वचिदप्यु-
पाधौ सत्त्वेन प्रतीयमानत्वं सत्त्वमिति पारिभाषिकसत्त्वमपि मिथ्यात्वना-
मान्तरमेव ग्राह्य स्वसत्तावद् घटादौ ब्रह्मसत्ताया अप्यभावसाधने तु
घटादेरलीकत्वप्राप्त्यामिथ्यात्वस्य घटादितोऽन्यत्रैव साध्यत्वप्रसंगात् ।
यदि तुच्छत्वमेव मिथ्यात्वं तदा प्रबलप्रत्यक्षप्रमाणेन घटादौ सत्त्वप्राप्त्या
मिथ्यात्वानुमानादेरप्रामाण्यात् । तुच्छत्वमेव मिथ्यात्वमिति मयापि
स्वीकारेण सिद्धसाधनाच्च ।

किं च ब्रह्मसत्तैकसत्ताकत्वं घटादेर्ब्रह्मणि समवेतत्वं विनानुपपन्नं तदभावे घटादिर्न मिथ्या ब्रह्मसत्तैकसत्ताकत्वविरहितत्वात् । ब्रह्मवत् सद् रूपे ब्रह्मणि विश्वसत्तैकसत्ताकत्वविरहसत्वात् न चाधिष्ठानसत्तैकसत्ताकत्वं नामारोपिताधिष्ठानैकसत्ताकत्वमिति वाच्यं धर्मस्यैवारोप्यत्वनियमान्निर्वर्त्मकस्य सद् रूपस्य ब्रह्मण आरोपासम्भवात् ।

किं च सद्रूपे ब्रह्मण्यारोपिते घटादौ पुनर्ब्रह्मारोपः क्वचिदप्यजात-सम्भावनाकोपूर्वः प्रतिभाति न हि स्फाटिकारोपिते जायेपेयाणिमनि पुनः स्फाटिकारोपः शुक्त्यारोपिते रजते पुनः शौक्तेयारोपो रज्ज्वारोपितेऽहौ पुना रज्ज्वारोपश्च मानसंभावनागन्धमपि गोचरयन्ति । अपि च निरंशेपि सत्यात्मनि प्रमाणप्रतिपन्नो घटादेरध्यास एव चेत्तदा घटमहं पश्यामि, सुखमनुभवामि सुखमहमात् इदानीं ममानन्दो वेदीवर्त्तीत्यादिरूपमिदं रजतमेव सर्प इत्यादीव वैय्यधिकरण्यं न स्यात् किन्तु ज्ञानं घटः सुखमहमनुभवः सुखमहं सत्ता आनन्दोऽहं सत्ते त्याद्येव सर्वत्र ज्ञानसुख-खाद सामानाधिकरण्य भवेत् न च यस्य यदाकारानुभवाहितसंस्कारसहकृताविद्याकार्यत्वं तस्य तदाकारानुभवविषयत्वमिति वाच्यं, तस्य तदाकारानुभवापादकस्य प्राथमिकस्य यस्य यदाकारानुभवस्यैवासंभवात् प्रमाभ्रमसाधारणस्याप्यनुभवस्य यथार्थानुभवपूर्वकत्वनियमात् । अबाधितस्वार्थकानुभवस्य तद्वति तत्प्रकारकज्ञानानुभवस्यऽपि पूर्वमभावात् ब्रह्मण एवानुभवरूपस्याननुभाव्यत्वान्निःप्रकारकत्वाच्च । अनुभवित्रनुभाव्यैतदुभयाभावादेव ब्रह्मानुभवो न सम्भवति । तथा ज्ञातृज्ञेयैतदुभयाभावेन ज्ञानमपि न ब्रह्म स्यात् । भोक्तृभोज्याभावे यथा भुजिक्रिया न सम्भवति । अन्यथा दृश्यद्रष्टृभाधे ज्ञानक्रियावदनुभाव्यानुभवित्रभावे च केवलानुभवनक्रियावत् गन्तव्यगन्त्रभावे गमनक्रियाया अध्यापकाध्येतृरहिताध्ययनक्रियाया उपदेश्योपदेष्टृभाववत्युपदेशनक्रियायाः पक्तव्यपक्तृतृशून्यपचनक्रियाया अदनीयात् रहिताया अदनक्रियाया हन्तव्यहन्तृविरहिण्या हननक्रियायाश्च संभवात् । केनचित् ज्ञाने यदा ज्ञानं तदार्थ इति कालिकव्याप्तावर्थव्याप्त्यभाव उद्भावितस्तत्र स्मृतिरूपज्ञाने तत्सत्त्वेप्यनुभवरूपज्ञाने तदभावात् स्मृतेश्चानुभवस्य निय-

तार्थपूर्वकत्ववदनुभवतत्संस्कारपूर्वकत्वनियमात् । न हि ब्रह्मस्मृतिरूपं ज्ञानं ब्रह्मण एतदुभयाभावे तु भ्रमज्ञानत्वापातात् तथात्वेधिष्ठानत्वा-
नुपपत्तेश्च । किं च यस्य यदाकार इत्यत्र यस्याधिष्ठानस्याकार एवाकारो
यस्य घटादेरिति वा यश्चासावाकारश्च यदाकार इति वा यस्या अवि-
द्याया आकारो यदाकारो यस्य घटादेरिति वार्थः ? नाद्यः निराकारे
ब्रह्मणि तदभावात् तदाकारस्य कल्पितस्यैव तु दूष्यमाणत्वात् कल्पिताका-
राणामकल्पिताकारपूर्वकत्वनियमाच्च । तस्य च त्वयाधिष्ठाननिष्ठतैव
वक्तव्यत्वादधिष्ठानातिरिक्ते सर्वत्राकारकल्पनात् । प्रकृते च सत्यत्व-
ज्ञानत्वानन्तत्वानन्दत्व विभुत्वाद्याकारा अपि न सन्ति यदेषां ब्रह्मस्वरूप-
मात्रत्वात् कुतो घटत्वपटत्वाद्या न चेत्तेषामिवैषामपि तन्मात्रत्वप्रसङ्गात् ।
तस्माद् ब्राह्मण्यध्यस्तानां घटपटादीनां निराकारब्रह्माकारैकारकत्वमस-
म्भवि । न द्वितीयो निराकारे ब्रह्मणि घटत्वाद्यारोपात्प्राग् सत्यभूतकल्पिता-
न्यतरघटत्वाद्याकारान्तरस्यैवाभावात् । अभिनवापूर्वघटत्वाद्याकारकल्पक-
स्याप्यभावात् कल्पना हि सर्वा कल्पकाधीना तत्सत्त्वेपि तस्मिन्कल्पकत्वा-
कारकल्पकापेक्षयानवस्थानाच्च कल्पिताकाराणामपि स्वापेक्षयानवस्थैव
कुलालकुविन्दादयोपि पूर्वसिद्धघटत्वपटत्वाद्याकारान्मनस्यानीयैव घटत्व-
पटत्वाद्याकारान्तरान् कल्पयन्ति । कल्पितमात्रे हि चाधिष्ठानाकारैका-
कारकत्वात् स्वात्तन्त्र्येण तदाकारस्य प्रमाणागम्यत्वात् । सर्वस्य हि
वस्तुजातस्य यथावस्थितस्य प्रमाणव्यवस्थाप्यत्वनियमान्च । न तृतीयो-
ऽपि घटादेरिवाविद्याया अपि सत्यध्यस्तत्वाविशेषेणाविद्याया अविद्या-
त्वाकारतत्संस्कारतत्कल्पकतदाकार- तत्संस्कारतत्कल्पकतत्तदाकारानुभ-
वापेक्षयानवस्थादोषग्रासात् ।

किञ्चेदंत्वेनापिनाधिष्ठानपरामर्शं इदमंशस्यापि तत्राध्यासात्,
सुखमहमित्यपि नाधिष्ठानोल्लेखस्त्वन्मतेनाहमर्थ आत्मन्यहमर्थस्याप्य-
ध्यासात् । मायिमते सर्वस्यापि कार्यस्य स्वोपादाना विद्याधिष्ठानाश्रित-
त्वनियमात् तस्य च ज्ञानसुखचैतन्यशुद्धबुद्धस्वप्रकाशब्रह्मात्मा चिति-

चित्तिज्ञप्तिचिदानन्दसदनन्तादिपदार्थत्वात् । ज्ञानं घटो ज्ञानमहमित्याद्यपीयं शुक्ती रजतमित्यादिवद् 'भ्रमस्वरूपं' न स्यात् । ज्ञानमित्यादिपदानां भ्रममात्रविरोधि तदधिष्ठाननिष्ठविशेषप्रकाशस्य त्वद्वीत्याधिष्ठानतत्त्वस्य वाभिधायित्वात् । भ्रमत्वावच्छिन्ने चाधिष्ठानवाचि यत्किञ्चित्पदसामान्यसामानाधिकरण्यावश्यम्भावाच्च । इदमिति पदसामानाधिकरण्यमपि निःप्रदेशत्वात् ब्रह्मणो नोपपद्यते । इदन्तु महदाश्चयं यत् सुखमहमनुभवामीत्यत्रानुभवैकचितौ सुखाहमर्थानुभवितृत्वेत्येतत्त्रयाणां युगपदेवाध्यस्तत्वं न हि शुक्तौ रजतादित्रयभ्रमो युगपदेव मानगोचरः ।

किञ्चेयं शुक्तिरेव नेदं रजतमिति ज्ञानेन रजतनिवृत्तिवद् ब्रह्मैवेदं सर्वं नाय घटादिरिति ज्ञानेन घटाद्यनिवृत्तिरतज्ज्ञानेन च दण्डादिना तन्निवृत्तिश्चेमे घटादौ ब्रह्माध्यस्तत्वं प्रतिघ्नतः तथा रजतस्यापीदमंशावच्छिन्नचैतन्याध्यस्तत्वे शुक्तिज्ञानेन तन्निवृत्तिः शुक्तितादात्म्यं सत्यं ब्रह्मैव न रजतादीति ज्ञानेन स्वानिवृत्तिश्चेत्येतत्त्रयं रजते चैतन्याध्यासशुक्त्याध्यासावुभावपि वारयति । तथाह आदिरजत-शुक्तिरजतयो रुमयोरपि चैतन्याध्यासाविद्याकार्यत्वाभ्यामविशेषाच्छुक्तिरजतगतक्षणिकत्वं स्वस्मिन्मायिमतं शिथिलयति च । तथा चैतन्याध्यस्तेदमंशाध्यासो रजतेऽन्याध्यस्त ब्रह्माध्यासं जगति व्यञ्जयति । यद्वा स्वान्याध्यस्त-ब्रह्माध्यस्त-मायाध्यस्तेश्वराध्यस्त - महदाद्यध्यस्ताकशाद्यध्यस्त-पृथिव्याद्यध्यस्त- शुक्त्यध्यस्तत्वपरम्परां - माय्यभिमतमभिव्यनक्ति स्वमिन् ।

किं च साक्षिण्येवाध्यस्तत्वेऽहं रजतमिति प्रत्ययः स्यादेव गत्यन्तरस्य दूषितत्वाच्च । न चेत्तस्यापि घटादिवत्पक्षान्तःपातित्वेन मिथ्यात्वानुमाने दृष्टान्तासिद्धेः । तार्किकनये आत्मनि सुखादेः शरीरस्य च समवेतत्वसयुक्तत्वेनानध्यासान्निर्बाधं शरीरेणात्मनिष्ठसुखाद्यवच्छिद्यतां त्वया त्वध्यस्तयोः संसर्गस्य लोकेवेदबहिर्भूततया कल्पनात् साक्षिण्यध्यस्तस्यापि रजतस्येदमंशतादात्म्यमुपपाद्यताम् ।

किं चाधिष्ठाने साक्षिणि निरंशे स्वैकरूपे नीलपीतादिवर्ण-मधुर-
लवणदिरस-स्पर्शगन्धादिरहिते दृश्येनात्म्ये निलयने नीलो घटः पोतो घटः
शुक्लः पटः कृष्णः पटः मधुरो लवणः खण्डोऽयं मुण्डोऽयं पाठकोऽयं पाच-
कोऽयमित्यादि । परन्तु बाह्यशास्त्रं विना विविधविचित्रानेकनामरूपात्म-
कजगद्भ्रमः सर्वशास्त्रविरुद्धः । अन्योन्यविरुद्धधर्मतत्तत्सामानाधिकर-
ण्यानि प्रत्येकमधिष्ठानमन्तरेण शास्त्रेषु भेदं तत्र तत्तद्धर्मभेदं न
दृष्टानतीत्यर्थः । नन्वनादित्वेन संसारप्रवाहस्य न दोष इति चेत् सत्यं,
जगत्यनादित्वमेव मिथ्यात्व विरुणद्धि । तथाहि -जगत् सत्यमनादित्वात्
ब्रह्मवत् । यदनादि तत्सत्यम् इत्यनादित्वेन घटादेर्घटत्वाद्याकारानुभव-
विषयत्वे सत्यत्वमेव सिद्धयति । अनादिघटत्वाद्याकारानुभवविषयो
घटादिः पारिभाषिकसद्भिन्नत्वे सति सत्यः । अनादिघटत्वाद्याकारानु-
भवाहितसंस्कार - सहकृतभगवदात्मकप्रकृतिपुरुषकायत्वप्रकारकानुभव-
विषयत्वात् । यद्वा घटादिः सत्यः अर्थक्रियाकारित्वाद् ब्रह्मवत् ।
न च दृष्टान्तासिद्धिः । तदैक्षत बहुस्यामित्यादिश्रुतेः । यद्वा उत्पाद-
स्थितिविनाशशाली घटादिः सत्यः कारणब्रह्मलक्षणत्वात् सत्यत्वादि-
वत् । यद्वा घटादिः सत्यः सन्मूलत्वात्, सत्प्रतिष्ठत्वात्, सदायतनत्वा-
च्च । “सन्मूलाः सोम्येमाः सर्वाः प्रजाः सदायतनाः सत्प्रतिष्ठाः” इति
श्रुतेः । न ह्यसत् सन्मूलत्वादिः । सत्श्चासन्मूलत्वादि सम्भवी “कथ-
मसतः सज्जायेते” ति श्रुतेः । यद्वा घटादिर्ब्रह्मसमसत्ताको ब्रह्मकार्य-
त्वात्, यो यत्कार्यं स तत्सत्तासमानसत्ताकस्त्वद्रीत्या घटादिवत् । यद्वा
घटादिः सत्योऽदोषजन्यत्वात् । यद् दोषजन्यं तदसद् यथा शुक्तिरजतादि ।
तिष्ठतु विस्तरः ।

ननु तव कथमनात्माध्यस्तस्य शरीरादेरहं गौरोऽहं काण इत्यादि-
सामानाधिकरण्योपपत्तिरिति चेत् ? उच्यते—अनादिकालप्रवृत्तकर्म-
फलभोगसाधनतया तदनुगुणभगवच्छ्रीरामसंकल्पजन्यत्वेन यावत्प्रारब्धस-
माप्ति शरीरेन्द्रियादेरात्मनः पृथक् प्रतिपत्तिस्थितिप्रवृत्तिस्वरूपानर्हत्व-
रूपविशेषणतौकस्वभावतया समानसांवित्तित्रेद्यत्वप्रयुक्तत्वादहं

गीर इत्यादि सामानाधिकरण्योपपत्तेर्मभेदं शरीरमित्यादि वैय्यधिकरण्य-
स्यापि स्वरूपस्वभावनिबन्धनपारमार्थिकभेदप्रयुक्तत्वेनोपपत्तेः । तवा-
नुकूलन्तु नेह किञ्चिदपि दृश्यते । इदं रजतमित्यादिसामानाधिकरण्यानां
तु लोकेदप्रसिद्धपारमार्थिकरजतत्वादिप्रकारकरजताद्यनुभवजनित-
संस्कारसविवरजनादिसादृश्यादेव रजतादिप्रत्यक्षत्वे प्रयासन्तित्वकल्पना-
दुपपत्तेः । भ्रमत्वाक्रान्ते पारमार्थिकतत्त्वप्रकारकानुभवाहितसंस्कारा-
नुकूलकत्वे सत्यात्मकरणविषयान्यतमनिष्ठपारमार्थिकाज्ञानापाटवसादृ-
श्यादिदोषाणामेव प्रत्यासत्तित्वस्य वैदिकैरभ्युपगमात् । अनुमाविषये तु
स्वाननुभूतस्यापि कुत्रचिदनुमेयत्वेन संस्कारसहकृतत्वाभावादग्न्याद्यनुभ-
वाहितसंस्कारसत्त्वेऽपि पक्षे पर्वतादावग्न्यादिसादृश्यादेरभावाच्चानुमा-
नाद्युच्छेदप्रसङ्गः, न तु भवन्मतेऽसतः करणत्वानङ्गीकारानथासतोऽस-
त्कार्यानादरणाच्च ।

कथं सत्यात्सादृश्यादिदोषादसद्रजतोत्पत्तिरिति चेत्? उच्यते, सादृश्य-
दोषस्य चक्षुः सन्निकृष्टशुक्तिनिष्ठत्वेन रजतसंस्कारवशाद्रजतविषयक-
चाक्षुषज्ञानस्यैव तेनोत्पादनान्न रजतोत्पादनमपि न चेद्रजतभ्रान्त्यनुप-
पत्तेः । रजतज्ञानन्तु न मिथ्यारजतभ्रमो ममासीदिति स्मरामीति स्मृ-
तिविरोधात् । ननु तर्हि भ्रमत्व तत्र कथमिति चेत्, विषयबाधादित्य-
वकलय । अविद्यावृत्तिरेव रजताकारेण परिणम्य तत्क्षणमेव न पश्यती-
त्येषा तव मायैव, सिद्धान्ते तु शुक्तौ रजतावयवाः सन्ति ते चात्पत्वात्
कार्यक्षमा न भवन्तीत्यतो भ्रम इत्यस्यापि संभवात् । तथा च घटादौ
मिथ्यात्वानुकूलदृष्टान्तस्यैवाभावात् । मन्मते येन मानेन विषयः सिध्यति,
तेनैव मानेन यत्प्रकारकः स्वविषयस्तत्प्रकारकस्वविषयस्वरूपज्ञानत्वरूप-
प्रामाण्यस्य ग्रहणादित्यतः प्रामाण्यं स्वतो रजतज्ञानाप्रामाण्यन्तु रजत-
ज्ञानेन ग्रहीतुमशक्यत्वेनाधिष्ठानशुक्तिज्ञानेन गृह्यत इति परतः प्रामा-
ण्यम् । प्रामाण्यं स्वतस्त्ववादिना त्वयापि वेदात्मकवर्णसमुदायत-
दङ्गतदुपबृंहणस्मृतितदविरुद्धशास्त्रपुराणागमेतिहासात्मकशब्दप्रमाणस्या-

ध्यस्तत्वेनाज्ञानादिदोषजन्यत्वनिश्चयात्तदधिष्ठानब्रह्मज्ञानस्य तदप्रामाण्योपनायकस्य सिद्धयर्थमनध्यस्ततादृशशब्दात्मकप्रमाणान्तरस्यैव वक्तव्यत्वात् । न चेदस्याध्यासत्वासिद्धेः स्वैतैव स्वप्रामाण्यगमकत्वे प्रामाण्यस्य तर्हि परतस्त्वमेवास्तु । मूलाविद्याख्याधिष्ठानावरकाज्ञाननिवृत्तौ स्वत एवाप्रमाणवेदजन्यचरमवृत्तिहेतुकत्वाभावान्नैकस्यापि मोक्षसिद्धिः । प्रामाण्यगमकपरस्यैवाभावात् । अज्ञानादिदोषत एव वास्तु तदभक्षितेऽपि लशुन इति न्यायेन तथापि दोषजन्यज्ञानस्य न मूलाविद्यानिवर्तकत्वं न चेद्यत् किञ्चिद्विषयज्ञानस्यापि तत्त्वप्रसंगात् । वस्तुतस्तव यथोदितप्रामाण्यस्य कुत्राप्यभावात् । बाह्यमते यथा स्वत एवाप्रामाण्यांगीकारेऽपि दोषतः कुत्रचित्प्रामाण्यस्यापि सम्भवात्, तथा स दोषाध्यस्तत्वदोष दुष्टत्वेऽपि वेदानां प्रामाण्यं चेत्तोन तव साम्यस्यैव तदभावे च ततोऽपि बहिर्भावस्य सिद्धेः

ननु वैदिकस्य मम श्रोतस्मार्तविधानतो बहिर्भूताद् बाह्यादपि बहिर्भावं कथं ब्रूथेति चेत् ? इत्थम् । तेन स्वतोऽप्रामाण्यं स्वीकृतं चेन् स्वीकृतमेव स्वतः प्रामाण्यं, त्यक्तञ्चेत् त्यक्तमेव च । स्वतो वा परतो वा स्वीकृत्य प्रामाण्यवदप्रामाण्यमपि त्यजतः सत इव तानपि वञ्चयतस्तव ततोऽपि प्रतारकदोषाधिक्याद् ब्रूमः । ननु मया ब्रह्मणः स्वीकारान्न तेनापीति चेत् तेन शून्यस्य स्वीकारान्न भवनापीति तुल्यम् ।

ननु ब्रह्मणीव शून्येऽपि प्रमाणाभावात् कथं तौल्यमिति चेत् ? तर्हि ब्रह्मणि स्वतो वेदानां प्रमाणभाव शिरसांगीकृत्याध्यस्तत्वरूपप्रामाण्यं त्यज । नन्वध्यस्तत्वं नाप्रामाण्यं, किन्तु स्वविषयबाधरूपं तत्तु न वेदानामिति चेत् ? ग्रामो नास्ति कुतः सीमेति न्यायेनाद्यपर्यन्तमपि प्रमाणस्वरूपस्यैवापरिलाभात्कुतस्तरां प्रमेयस्वरूपस्य । एव च मातृस्वसृगमनप्रभृतीन्यपि पापानि नैव स्युस्तेषामध्यस्तत्वात् किन्तु तद्गमने पुत्रानुत्पत्तिरूपाणीति तौल्यात् । यदि बाधितस्यापि प्रमाणस्य प्रामाण्यागोपात् प्रमेयावगम प्रत्यव्यवधानतेष्टैव तदा हृदे वार्ह्णि प्रत्यध्यस्त

धूपत्वस्य बाष्पस्य तत्र वेदानधिकारं प्रत्यारोपितशूद्रत्वस्य भवत्व-
स्य शूद्रस्य वेदाधिकार प्रत्यप्यारोपितब्राह्मण्यस्य तत्त्वस्याप्यव्यवधान-
तेष्टैव । असद्रूपाध्यस्तस्य न कार्यकारित्वमित्यत्र हेतवोऽन्यत एव
बोद्ध्याः । तथा च सत्यव्यस्तानां घटादीनां तत्तत्सामानाधिकरण्यवैय्य-
धिकरण्ये तत्तन्निमित्तप्रमाणाभावादनुपपत्त्याध्यस्तकल्पनाया एवाध्यस्त-
त्वात् मिद्ध घटादावनध्यस्तत्वेन ।

इत्यानन्दभाष्यकार--श्रीरामानन्दाचार्यपादपद्मोपजीविना

श्रीकीलद्वारपीठसंस्थापकेन जगद्गुरुश्रीकीलदेवाचार्येण

विरचितेऽध्यासध्वंसलेशे वैय्यधिकरण्य-

भंगो नाम द्वितीयः परिच्छेदः ॥२॥

अथ तृतीयः परिच्छेदः

अयं पट एतत्तन्तुनिष्ठात्यन्ताभावप्रतियोगी, एतत्पटत्वात्, पटान्त-
रवदित्यादिकेन चिच्छून्येऽरण्येऽप्येनेव प्ररुदितं तद्वारयामः । एतत्पटे एत-
त्पटत्वेन मिथ्यात्वे साध्यमाने पर्वतो बल्लूचभाववान् धूमादित्यादाविव
बाधः । एतत्तन्तुष्वेतत्पटो नास्तीत्यननुभवाच्च । एतत्पटः एतत्तन्तुनि-
ष्ठात्यन्ताभावप्रतियोगी न एतत्तन्तवारब्धत्वात् । एतत्तन्तवः एतत्पटात्य-
न्ताभावाधिकरणं न एतत्पटादेः समवायिकारणत्वात् न चेदेतत्पट-
मिथ्यात्वं मिथ्या एतत्पटमिथ्यात्वत्वात् । अखण्डार्थपरवेदान्तविषयभूतं
ब्रह्ममिथ्या वेदान्तगतप्रविषयब्रह्मत्वादित्याद्यपि स्यादेव अंशित्वस्य
मिथ्यात्वव्याप्यत्वे च 'बहु स्याम्' 'इन्द्रो मायाभिः' 'ममैवांशः' इत्यादिमान-
सिद्धांशित्वस्य ब्रह्मण्यपि सत्त्वेन मिथ्यात्वप्रज्ञात् । ब्रह्मण्यंशित्वक-
ल्पना मिथ्येति चेत्तथैव घटादावपीति निपुणं निबोध । तव पारमा-
थिक्या अंशत्वकल्पनायाः कुत्राप्यभावात् ।

किञ्च स्वावच्छेदकावच्छिन्नप्रतियोगिताकात्यन्ताभावप्रतियोगि-

त्वरूपस्य मिथ्यात्वस्य घटादावनालम्भात्, व्यधिकरणधर्मविच्छिन्नप्रति-
योगिताकात्यन्ताभावप्रतियोगित्वरूपमिथ्यात्वपक्षे यत्किञ्चित्वाच्छिन्नप्रति-
योगिताकात्यन्ताभावप्रतियोगित्वस्य धर्ममात्रव्यधिकरणत्वाद् ब्रह्मण्यपि
सम्भवात् । वस्तुतः प्रतियोग्यवृत्तिधर्मो न प्रतियोगितावच्छेदकः इति-
मणिकारस्योक्त्या प्रतियोगितावच्छेदकारमार्थिकत्वेन ब्रह्मण्येव तव
मिथ्यात्वसिद्धिर्न तु घटादावपि तस्य घटादौ प्रतियोगितानवच्छेदकत्वात् ।
त्वया तु पारमार्थिकत्वस्यैवात्यन्ताभावप्रतियोगितावच्छेदकत्वस्वीकारात् ।

किं च घटादावसना पारमार्थिकत्वेनात्यन्ताभावप्रतियोगितासाध्य-
तायां तस्य निर्धनके ब्रह्मण्यप्यभावान्मिथ्यात्वमिद्वौ बाधकाभावात् ।
न च ब्रह्मणि पारमार्थिकत्व कल्पितमप्यस्तीति वाच्यं कल्पितस्य घटा-
दावपि सम्भवात् । पारमार्थिकत्व विनापि ब्रह्म परमार्थ इति चेत् घटा-
दिरपि तेन विना परमार्थ इत्यलम् । एवं च सत्य ज्ञानमित्यादिलक्षणवा-
क्यैरप्यलम् । ततो वहिर्भूतैस्तु सुतराम् । एव च सर्वे वेदान्ता दत्तिला-
ञ्जलय एव स्युः । प्रमाणान्येव तव मिथ्यात्वं प्रतिघ्नन्ति प्रमाणानां
तो यतस्व । अपि च घटादेरत्यन्ताभावो नास्ति अन्तर्मतिक्रम्य वर्तमानो-
त्यन्तो यो देशकालापरिच्छिन्नोऽभावः सोत्यन्तानावः सन् नृशृङ्गादेरेव
न घटादेस्तस्य कदाचित्कुत्रचिद्देशकालयोः सत्वेनात्यन्ताभावव्याघातात् ।
सन् घट इति प्रत्यक्षेण घटादौ सत्त्वसिद्धेर्देव । न चायं घट इत्यत्र प्रमात्र-
मिन्न घटाद्यधिष्ठानचैतन्यमेव प्रत्यक्षं तदेव सन् घट इत्यत्रापि सदिति-
वाच्यम् ब्रह्मणोऽणिष्ठस्याद्रव्यस्य नीरूपद्रव्यत्वादतन्द्रियत्वेन प्रत्यक्ष-
त्वाभावात् । मनः सहकृतचक्षुरादिजन्यज्ञानमेव प्रत्यक्षं ब्रह्मज्ञानन्तु
नित्य इन्द्रियागोचरतया नेन्द्रियजन्यम् । न चारूपिणोपि रूपस्येव नीरूप-
ब्रह्मणः प्रत्यक्षत्वं भवत्विति वाच्यं सन् घटः सती पृथिवी सज्जलं सत्तेजः
सन् वायुः सदाकाशमित्यादि प्रत्यक्षस्य चक्षुरादीन्द्रियजन्यस्य तत्तदधि-
ष्ठानसम्प्राप्तप्रत्यक्षत्वे सर्ववेदान्तानामनुवादकत्वस्य सम्प्राप्तप्रत्यक्षा-
प्राप्तजीवेश्वरभेदविधायकत्वस्य चिन्मात्राधिष्ठानतत्त्वसाक्षात्कारेण

स्वभावतो मूलाविद्यानिवृत्तिवत्त्वेन सद्यो मोक्षस्य च प्रसंगात् । न चेत् सन् घटादिरित्यधिष्ठानचित्प्रत्यक्षमेव न भवेत् । चित्यपेक्षस्थूलतर- देशकालादेरपि चाक्षुषत्वप्रसंगत्याध्यस्तत्वेप्यपरिच्छिन्नयोर्देशकालयोरधि- ष्ठानवित्तितत्त्वसाक्षात्कारेण तदुपादानापरिच्छिन्नाया मूलाविद्याया- स्नथाहं सुखीति सुखाद्यधिष्ठानज्ञप्तिसाक्षात्कारेण सुखाद्यधिकरणालिगा- न्तःकरणोपादानतूलाविद्यायाश्चात्यन्तनाशाद्युपगतसर्वमुक्तिप्रसंगेन न कथं मोक्षशास्त्रवैष्यर्थप्रसंगः । अयमभावितदोषाविच्छिन्नसम्प्रदायप्रवृत्तवेदा- न्ताभ्यासजन्यचरमवृत्तेः सम्भावितकरणादिशेषस्वतःप्रवृत्तप्रत्यक्षाप्रका- शिनाधिष्ठाननिष्ठविशेषप्रकाशकत्वेऽखण्डदृश्यमानवित्तिस्तिलसः सखण्ड- त्वापातात् । न चेदप्राप्ते शास्त्रमर्थवदिति न्यायेन प्रत्यक्षप्राप्त- ब्रह्मजानानुवादकत्वस्याध्यस्तत्वे भावसम्भावितशेषत्वास्य च वेदान्तानां दुःपरिहारात् । तथा सविशेषस्य कालस्य चक्षुषैव ग्रहणात्तद्वा न विधान- परज्योतिःशास्त्रस्य च जानामि धर्मं जानाम्यधर्मं चेति प्रतीतेर्धर्माधर्म- योरपि साक्षिणा प्रत्यक्षत्वात् तद्विधायकस्मृतिशास्त्राणां च प्रत्यक्षेणैव चारितार्थ्यात् । त्वया सरूपस्येव नीरूपस्यापि द्रव्यस्याविशेषेण चाक्षुषत्व- स्वीकारात् । तथा चेदमिन्द्रियग्रहणयोग्य न तदिन्द्रिययोग्यमिति प्रत्यक्षा प्रत्यक्षत्वव्यवस्थानोच्छेदप्रसगाच्च । कश्चिद्योग्यः कश्चिदयोग्य इति फल- बलकल्प्यः स्वभाव एव शरणमिति पक्षे तु 'नेदं ब्रह्म यददमुपासते' 'यतो वाचो' 'यद्वाचा नम्युदितं यन्मनो न मनुते' 'अणोरणीयान्' 'विजातारमरे केन' 'यत्तदब्रह्मेश्यमग्राह्य' 'नाहं प्रकाशः' 'सूक्ष्मत्वात्तद- विज्ञेय' 'अव्यक्ता हि गति' रित्यादि श्रुतिस्मृतिभिर्ब्रह्मणि दृश्यत्व- स्वभावननिषेधात् । न चेद्विमर्तं मिथ्यादृश्यत्वाज्जडत्वात्परिच्छिन्नत्वा- दित्यनुमानेन ब्रह्मण्यपि दृश्यत्वादिघटतमिथ्यात्वव्याप्तेः ।

किञ्च तद्योग्यत्वायोग्यत्वमप्युद्भूतरूपादिमत्वतदभावादिकमेव । न चेदेवं घटदियोग्यो धर्मादिश्चायोग्य इत्यत्र नियामकाभावस्यातीतानागतस्य घटादे प्रत्यक्षत्वस्याणोम्यगन्तृत्वाद्यवस्थायामप्यप्रत्यक्षत्वस्य चापातात्

सुखदुःखयोरपि शीतोष्णस्पर्शयोः क्रमेण सत्वादत एवानन्दजान्यश्रूणि शीतलानि दुःखजानि चोष्णानि अद्य मुखं प्राप्य ताः शान्तिरभून्मम दुःखं दहति गात्राणि हृदये मम दाह इत्यादिप्रतीतेर्दुःखे तापत्रयपदप्रयोगाच्च पादाद्यवच्छेदेन दुःखस्य सुखस्य च त्वगिन्द्रियग्राह्यत्वाच्च धर्मादौ स्पर्शाद्यभावात् पादाद्यवच्छेदेन त्वग्विषयत्वं अनेवमपि चेच्चक्षुषा नीरूपब्रह्मण इव शब्दादेस्त्वचा स्पर्शादेरिव रूपादेः श्रोत्रेण शब्दस्येव रसादे रसनया रसस्येव गन्धादेर्घ्राणेन च गन्धस्येव स्पर्शादेर्गृह्णापत्या चक्षुरादिलक्षणसाङ्ख्यस्येन्द्रियपञ्चकत्वाभावस्य च प्रसङ्गात् । चक्षुषो रूपग्रहणसामर्थ्यमेव परन्तु रूपस्य निराश्रयस्यैव स्वरूपत एवानिष्पत्तेः । रूपं गृह्णदपि चक्षुर्द्व्येणान्वितमेव गृह्णाति । यथाकारग्राहक मानमाकारिणान्वितमेवाकारं गृह्णाति निराश्रयस्यैव तस्यानुपलम्भात् । तस्मात्सविशेषमेव वस्तुप्रमाणविषयताहम् । अत एव वैदिकानां विशिष्टे शक्तिः । पराभिमतस्य निर्विकल्पप्रत्यक्षस्यैवाभावात् । किन्तु प्राथमिकवैशिष्ट्यग्रहणमेव निर्विकल्पकं प्रत्यक्षम् । तत्र तदाकारस्यानुगत्यग्रहणात् । द्वितीयग्रहणे तु तदाकारस्यानुगतिग्रहणात् । सविकल्पकं प्रत्यक्षमिति भेदः । तत्र वित्तिमात्रं ब्रह्म तु निर्विशेषम् । तस्मात् तत्र प्रमाणजातस्यैवाप्रवृत्तेः । नापि ब्रह्म शुक्लपीतादिरूपसमं प्रमाणविरोधात् । न चापि रूपं निर्विशेषम् । येन तेन ब्रह्म साम्यमनुभूयेत । ब्रह्म च चक्षुर्ग्राह्यत्वे प्रतिष्ठेत् तस्मान्नीरूपे निर्विशेषे ब्रह्मणि प्रत्यक्षत्वं सर्वप्रमाणविरुद्धत्वान्न सम्प्रतिष्ठम् । यदि च सन् घट इति प्रत्यक्षं घटादेर्व्यावहारिकसत्त्वविषयमेव न परमार्थसत्त्वविषयमिति नाधिष्ठानतत्त्वसाक्षात्कारमन्तरेण मूलाविद्यानिवृत्त्यादिरित्युच्येत तदापि घटादेरिव “आत्मा वा अरे द्रष्टव्यः श्रोतव्यो मन्तव्यो निदिध्यासितव्यः” “असन्नेव स भवत्यसद्ब्रह्मेति चेद्वेद अस्ति ब्रह्मेति चेद्वेद सन्तमेनं ततो विदुः” रितित्यादि वेदान्तेः परस्य ब्रह्मण एव व्यवहृत्तव्यत्वेन ब्रह्मण्यपि घटादाविव व्यावहारिकसत्त्वस्यैव सिद्धेर्ब्रह्मैव परमार्थ इति व्यवहारादपि पारमार्थिकसत्त्वस्य

व्यावहारिकसत्त्वानन्यत्वस्य नेदं रजतमित्यत्रैव सन् घट इति प्रत्यक्षेण घटादौ सत्वग्रहणकाले नायं घट इति बाधकप्रत्ययाभावेन च व्यावहारिकसत्त्वस्यापि पारमार्थिकसत्त्वानन्यत्वस्य च प्रतीतिः । यद्देशकालादिसम्बन्धितया प्रतिपन्नस्य वस्तुनस्तद्देशकालादिमम्बन्धितया बाधकप्रत्ययाभावेन देशान्तरकालान्तरादिसम्बन्धिनि वस्तुनि देशकालान्तरादिसम्बन्धितया बाधकप्रत्ययेन च तदेतद्देशकालादिप्रतिसंस्पर्शिणि वस्तुनि दोषप्रयुक्तमानविषयत्वस्यैव निवारणात् ।

किञ्च सन् घट इत्यत्र सत्तामात्रमेवार्थ इति न किन्तु प्रकृतिप्रत्याभ्यां तदधिककर्तृत्वादेरपि प्रतीतिः । न च प्रकृत्यर्थः सत्ताप्रत्ययार्थः प्रयोगसाधुत्वमात्रमिति वाच्यं प्रकृतिप्रत्ययान्यतरेणापि कर्तुरनुक्ती सन् घटः अस्ति घट इत्यत्र सन् घटेन अस्ति घटेनेत्याद्यनिष्ठरूपापत्तेः । “लः कर्मणि च भावे चाकर्मकेभ्यः” इति पाणिनीयस्मृतिविरोधाच्च । न हि प्रतिप्रकृतिसत्तामात्रमेवार्थः सम्भवति । कुरु भव यज गच्छ पश्येत्यादौ पर्यायत्वापत्तेः । प्रत्यक्षस्याप्रामाण्ये तु यजमानः प्रस्तरः आदित्यौ आदित्यो वै वृषः नक्षत्रं दृष्ट्वा भुञ्जीते” त्यादौ लक्षणाभावस्य श्रवणादिप्रत्यक्षोपजीवित्वाद्देवान्तानामप्रामाण्यस्य च प्रसङ्गात् । एवं च प्रत्यक्षविरोधमनालोच्यैव स्वोत्प्रेक्षित मिथ्यात्वानुमानां सपक्षसाधकानां मिथ्यात्वामिथ्यात्वविकल्पाभ्यामद्वैतभंगमापाद्यै निरसनीयत्वात् । यदि जगति, म्थ्यात्वं प्रसिद्धं ततः किं तदनुमानेन विषयस्य प्राप्तत्वादेव । यद्यप्रसिद्धं ततोपि किं तदनुमानेन साध्यस्यैवाप्रसिद्धेः । यत्किञ्चिद्विषयत्वेन प्रसिद्धौ त्वनित्यत्वमात्रस्यैव तेन सिद्धेः । यदि घटादिमिथ्यैव स्यात्तर्हि देशकालादिसम्बन्धी न स्यादथत्रियाकारी न स्यात्तद्वैक्षत बहु स्यामि’ तीश्वरसंकल्पविषयो न स्यात् “द्यतो वा इमानी” तीश्वरोपादानको न स्यात् । घटोयमिति ज्ञानानाशयो न स्यात् । ‘सर्वं ब्रह्मे’ ति ब्रह्मसमानाधिकरणो न स्यादीश्वरस्य ज्ञाततयाज्ञातो न स्यात् ‘सदेव सोम्येदमि’ त्यस्यादद्वयतां विभक्तनामरूपा मकतयेदंपदवाच्यो विभक्त

नामरूपात्मकतया च सत्पदवाच्यकारणात्मको न स्यात्
 “तत्सृष्ट्वा तदेवानुप्राविशदि” ति ब्रह्मसृज्यो ब्रह्मप्रवेशयोग्यो
 न स्यात् । किं वक्तव्यमनादिर्नस्याच्चेत्याद्यनुकूलतर्कपराहतेश्च । नहि
 मिथ्यात्व एतेनुकूलाः प्रत्युत शुक्तिरजतं यदि मिथ्या न स्यात् तर्हीयं
 शुक्तिरिति प्रत्यक्षनाशयं न स्यादित्यादिरेवानुकूलः अस्तु वा मिथ्यात्व-
 मेव तव भाग्ये किं कुर्मः । परन्तु “सर्वं ज्ञानं धर्मण्यभ्रान्तं धर्मे तु विपर्य-
 य” इति न्यायेन निर्धर्मकस्य ब्रह्मणः कथमधिष्ठानत्वोपपत्तिः शुद्धत्वं-
 च । न ह्यधिष्ठानं शुद्धमविद्याविषयत्वात् । सकार्याविद्यैवाशुद्धिः । सा
 च ब्रह्माश्रयेति त्वया स्वीकाराच्च । याद्यव्यभिचरितप्रकाशत्व शुद्धत्वं
 तथाप्यविद्याश्रयस्य प्रकाशमात्रस्य ब्रह्मणो व्यभिचरितप्रकाशत्वमसम्भवि-
 भ्रमविरोधात् । नहि शुक्तौ शुक्तित्वेन भासमानायां रजतभ्रान्त्युपपत्तिः
 तदर्थं तिरोहितप्रकाशत्वे ब्रह्मणि शुद्धत्वव्याघातात् अल्पप्रकाशत्वादेस्तु
 सांश एव वस्तुनि सम्मवान्न निरंशेपि ब्रह्मणि प्रकाशतिरोधानशब्देन
 नु स्वाश्रयाद्यभावात् । स्वस्मिन्प्रकाशनाशस्यैवाभिधानाच्च । दृष्टञ्च
 घटादिना संकोच्यमानाभिः प्रदीपादिप्रभाभिः स्वाश्रयस्यैव प्रदीपादेरा-
 श्रयणम् । भामात्रस्याखण्डस्य ब्रह्मणः पूर्वापरोर्ध्वारोधभावविरहिणो
 रूपाद्याकाररहितस्य च मेघोपरि प्रकाशमानसूर्यदृष्टान्तवैरूप्यात् सूर्यप्रभा
 एव मेघादिप्रतिहतगतयोपि स्वाश्रयसूर्यस्यानिवृत्त्या मेवाद्यपगमे पुनः
 सूर्याश्रिता एव प्रसरन्ति । अत्र तु भासो ब्रह्मणो विद्यया निवृत्तौ निवृत्ति-
 रेव । अनिवृत्तौ बन्ध एव न सम्भवति । त्वया प्रकाशमानस्वरूपत्व-
 स्यैव मोक्षत्वाङ्गोकारात् । प्रकाश इव तदप्रकाशेपि न भ्रान्तेरुपपत्तिः ।
 न चेदित्यं भूमौ निखातायामपि शुक्ताविदं रजतमिति रजतप्रत्ययः
 स्यात् । “तमेव भ्रान्तमि” ति श्रुतिविरोधश्च । मेघाच्छन्नसूर्याप्रकाशो
 मेघबहिर्भूतमनुध्यादीन् प्रत्येव न तु सूर्यं प्रत्यपि । इह तु ब्रह्माप्रकाशो
 ब्रह्म प्रत्येव । यदा तु प्रकाशैकशरीर ब्रह्म प्रकाशते तदा नित्यमुक्त-
 तया प्रकाशत एव तत् यदानुप्रकाशते तदा प्रकाशाभावात् ।

प्रकाशमात्रं ब्रह्मैव विनष्टं यत्रैव प्रकाशरूपाभावस्तत्रैव शून्यवप्रस-
ङ्गश्च । जीव प्रति ब्रह्माप्रकाशं वदतो मूढस्य मते प्रभामात्रस्य तस्य
जीवभाव एव कथं मिद्धः ? अविद्यावच्छिन्नत्वेन्तःकरणावच्छिन्नत्वे वा
प्रकाशस्य सतो ब्रह्मणो नित्यमुक्तिरेव । प्रकाशाभावे प्रकाशाभावस्यैव
प्रकाशनाशनाशनाशदार्थत्वात् क्व जीवः ? क्व च तं प्रत्यप्रकाशः ?
वेदविरोधमप्यपरिगणय्य दोषपरिहारायानादित्वं शङ्कणीकुर्वन्तं ब्रह्मैव
वानादिरेव वा परमेश्वर इति स्वीकारः कुतो न ? अपि चानादित्वस्या-
विद्योपादानत्वे तस्या अनादित्वतः पूर्वभावित्वस्यावश्यं भावात् । पूर्व-
भावित्वेपि मृत्पिण्डादिवत् सादित्वव्यावृत्त्यर्थमनादित्वस्य तस्यामवश्यं
भावाच्च । तस्याप्यविरोधोपादानत्वं तस्याश्चाप्यनादित्वमेवमविश्रान्तं
प्रयाहि । न चेदेवमविद्यायाः सर्वोपादानताया असिद्ध्यासिद्धमनादित्वे
पारमाथिकत्वेन । अत्रोष्टमीप्तोरद्वैतभङ्गेन शिरसि नरीनर्तनात् ।
तथा सादृश्यादि दोषस्य ब्रह्मण्यभावान्नाविद्याधिष्ठानत्व न चेद्यत्र
कुत्रचिद्यस्य कस्यापि यत्किञ्चिद्भ्रान्तिप्रसङ्गात् । तस्या एवाविद्या-
यास्तस्मिन् दोषरूपत्वे शुक्तावपि रजतस्यैव द्वौ चन्द्रावित्यत्र चन्द्रे
चन्द्रद्वित्वस्यैवात्मन्यनित्यत्वभ्रमेप्यात्मन्यनित्यत्वस्यैव च दोषत्व-
प्रसङ्गात् ।

किञ्चेश्वरजीवभेदे तद्भेदस्यैव ब्रह्मनिष्ठसत्यत्वाद्यनन्तगुणोषु
गुणानामेव निगुणो ब्रह्मणि गुणभावस्यैव ब्रह्मपा-
रमार्थ्यं पारमार्थ्यस्यैव किं बहुना यद्यत्कार्यं तत्तत्कार्यस्यैव
चेत्थ दोषत्वात् । दोषान्तरस्वीकारेपि तस्य भ्रान्तिरूपत्वे भ्रान्तिहेत्वपे-
क्षयानवस्थानाच्च । ज्ञप्तिमात्रे ब्रह्मणि ज्ञानगुणाश्रयत्वलक्षणज्ञातृत्वा-
भावाच्च नाज्ञानाश्रयत्वोपपत्तिर्ज्ञानाज्ञानयोः समानाश्रयत्वनियमात् ।
विपक्षे तु चेतनस्यैवाचेतनस्याप्यविशेषेण ज्ञानाज्ञानविषयत्ववज्ज्ञाना-
ज्ञानाश्रयत्वस्याप्यापत्तोः । ज्ञातुरपि ज्ञानाभावदशायां भ्रान्त्यदर्शनाच्च ।

स्वानुभूतस्य स्मृतिनियमाभावेऽनुभूतस्यास्मरणनियमात् । ब्रह्मणि प्रसिद्धवियदादिभ्रान्त्यन्यथानुपपत्त्या ब्रह्मानुभूतमत्यभूतवियदादि-प्रपञ्चान्तरस्यावश्यमभ्युपगमात् । ज्ञानमात्रस्य निराश्रयस्य ज्ञानाज्ञान-योर्विरोधस्वाभिव्यादज्ञानेन नाशप्रसङ्गेन न भ्रान्त्याश्रयत्वं ज्ञानेनाज्ञाननाशेऽपि तथैव । न च शुद्धाज्ञप्तिरधिष्ठानं नाज्ञानविरोधि किन्तु वेदान्तजन्यचरमवृत्तिरेवाज्ञानविरोधिनीति वाच्यं तद्वत्तेरज्ञप्तिरज्ञाने ज्ञानविरोधिताया एवोच्छेदप्रसङ्गात् । अज्ञाने च ज्ञानविरोधिताया द्रढिमप्रसङ्गाच्च । न हि ज्ञानाज्ञानयोरिव ज्ञानयोरिव वा अज्ञानयोरन्योन्यनाशनाशकभावभङ्गः येनाज्ञप्तिरूपया वृत्त्याविद्यानिवृत्तिरुपपद्येत । अज्ञानयोरपि विरोधितायां तु विनैव शास्त्राभ्यासमात्माश्रयणामज्ञानानामन्योन्यनाशात् सर्वस्यापि सार्वज्ञ्यप्रसङ्गात् । ज्ञानेन तु तदज्ञानमिति स्मृतिविरोधाच्च । ज्ञानावच्छेदकतया तस्यां ज्ञानत्वोपचारे षटोऽयमिति षटादिविषयेऽपि स्वस्वज्ञानावच्छेदकत्वसत्त्वेन ज्ञानत्वोपचारप्रसङ्गात् ।

किञ्च कार्यत्वाक्रान्तसर्ववस्तुपादानमायाधिष्ठानतिरिक्त-ज्ञप्तेर्न वियदादिभ्रमाश्रयत्वं सम्भवदुक्तिकं प्रतीयते । एकस्मिन् भ्रमाश्रयत्वविषयत्वयोर्युगपद्विरोधेनादृष्टचरीकल्पनापातात् । न हीदं रजतमेव सर्प इत्यत्र शुक्तिरेव भ्रान्ता रज्जुरेव भ्रान्तेति प्रत्येति कश्चित् । न चेत्तस्या एव नित्यबद्धतयोपदेष्टृभावाच्च मुक्तिपरिलोपप्रसङ्गात् । न हि तद्वातीमबोधिता सती स्वयमेव भ्रान्ताहं बद्धेति स्वं जानाति चितिः । भ्रान्तिविषयस्त्वं जानाति तु भ्रान्तैव न भवेत्सा । न हीदं रजतमित्यत्रेयं श्रुतिरेवेदं न रजतमिति जानन् भ्रान्त इत्युच्यते । उपदेष्टृकल्पनाया अपि ज्ञानपूर्वकत्वात् स्वसाक्षात्कारवत् एव च स्वोपदेष्टृत्वयोगात् स्वसाक्षात्कारवत्स्तु स्वस्वरूपत्वादेव स्वस्मै स्वयमेवोपदेष्टृत्वायोगात् स्वसाक्षात्कारमाभावेत्त्वज्ञत्वान्नोपदेष्टृत्वगन्धोपि । उपदेष्टृत्व नामोपदेशनक्रियार्थकत्वज्ञानगुणश्रयत्वम् । तस्य निविशेषायां चित्तवशेनोपप-

देशनक्रियाकर्मकतृत्वलक्षणोपदेष्टृत्वस्यापि मायाकार्यत्वेनात्मज्ञानात् प्रागेव सम्भवाद्यदात्मतत्त्वदर्शनं तदा तस्य चिदैक्यसम्पत्तो नष्टत्वाच्च । अतत्त्वदर्शिनोऽयुपदेष्टृत्वेऽन्वा यथान्धैरुपनीयमाना इति न्यायेनोभयोरपि गुरुशिष्ययोः संसाररूपे पतनात् । तथा च यदचित्तिरुपदेष्ट्री तदोक्त-
रोत्या तस्यास्तत्त्वदर्शनाभावादज्ञत्वान्नोपदेष्टृत्वाधिकारः । यदा च स्वसाक्षात्कारवती तदापि तस्यां ज्ञातृत्वाभावादज्ञानाभावाच्च नोपदे-
ष्टृत्वसिद्धिः । स्वसाक्षात्कारोपि युगपदेव चितो निर्विशेषत्वेन विरम्य व्यापराभावात् । विशेषा हि विरम्य विरम्य प्रकाशन्ते चितः सकृदवमाने पुनस्तस्यामवभास्याभावात् ।

किञ्च भानस्य स्वैकावभास्य विषयैकावच्छेद्यत्वेन निर्विषयायाः केवलायाश्चितः स्वावच्छेदकाभावादत्यन्ताज्ञाननाशेपि यत्नकोटि-
भिरपि भानासम्भावात् । अपि च स्वाश्रयं प्रति स्वसत्तायामर्थप्रकाशो हि ज्ञानमिति ज्ञानपदार्थस्य शिष्टैर्निर्वचनाज्ज्ञानमेव प्रकाशस्त्वन्मते च चित् एवैकस्या ज्ञानपदार्थत्वात् । तदितरस्य सर्वस्याप्यप्रकाशरूपत्वात् प्रकाशस्य च चितो मायया वरणात् प्रकाशान्तरस्यैवाभावाच्च कथं प्रकाशचित्साक्षात्कारलक्षणमोक्षसिद्धिः । न चान्तःकरणावच्छिन्न-
प्रमातृचैतन्यस्यैव वियदादिभ्रान्तिप्रत्ययो न तु तदधिष्ठानशुद्धचैतन्यस्या-
पीति वाच्यं शुद्धस्यैव सतोऽधिष्ठानस्य सतोऽन्तःकरणावच्छिन्नत्व एव प्रष्टव्यत्वात् । यद्यन्तःकरणं स्वावच्छिन्नचैतन्यात् प्रागेव सिद्धं तदा तस्य निराश्रयस्यैवासिद्ध्या तदाश्रयशुद्धचैतन्यमेव भ्रान्तम् । न चेष्टापत्तिः ।
वस्यात्यन्तमलीनान्तःकरणावच्छेद्यत्वेन शुद्धत्वव्याहतेः । न च तत्रापी-
ष्टापत्तिः । “निष्कलं निष्क्रियं शान्तं निरवद्यं निरञ्जनमि” त्यादि
श्रुतिविरोधात् प्रमातुः सादित्वप्रसङ्गाच्च । यद्यवगिेव तदा तदाश्रय-
पूर्वनिद्रप्रमातृचैतन्ये जीवत्वेन्तःकरणावच्छिन्नत्वरूपव्याघातात् । अव-
च्छेद्यादवच्छेदकस्यानन्यथासिद्धत्वे सति पूर्ववृत्तित्वनियमात् पाश्चात्ये-
नापि घटादिना पूर्वसतो नभसोवच्छेद्यत्वविद्वापि ब्रह्मणोर्वाचीनेनाप्य-

स्तःकरणेनावच्छेदत्वोपपत्तौ षड्भावविकाररहिते नित्यनिरनिष्टे
 ब्रह्मणि परिणामादिविकारप्रसङ्गात् । गगनादौ ते ते विकाराः श्रुतिसि-
 द्धतया सन्तोप्याश्रयस्य गगनादेनिरूपत्वादतिसौक्ष्म्याच्च चक्षुषानुपल-
 ब्धा अपि प्राणान्तरेणोपलभ्यन्ते । त्वन्मते तावद्गगनादौ मिथ्यात्व-
 साध्यव्याप्त्यर्थं जडत्वपरिच्छिन्नत्वदृश्यत्वसावयवत्वादिसमर्थनात् ।
 अन्यथा ब्रह्मणीव तस्मिन्नप्यबाध्यत्वप्रसङ्गाच्च । गगने स्वाभाविकैरेव
 प्रदेशैर्घटाद्युपाधिसम्बन्धोपपत्तावपि पूर्वमेव निराश्रयैर्मायाद्युपाधिभिः
 स्वभावतो निःप्रदेशे ब्रह्मण्यपूर्वतया प्रदेशसम्पादनस्यैवाशक्यत्वात् ।
 उपाधेरुपधेयेन समानसत्ताकत्वानियमान्न घटाकाशादेर्विरोधः । प्रकृते
 तु मायाब्रह्मणोर्विषमसत्ताकयोर्विरोध एव । अस्तु वा तथाप्यन्तःकरणा-
 द्युपाधिना यतश्चैतन्यमवच्छिद्यान्यतो नीयते तत्र शून्यस्योपाधिस्थितौ
 चान्यत्र द्विगुणीकृत्य तत्रैवोपाध्यन्तरसमवधाने च त्रिगुणीकृत्य पुनरुपा-
 द्यन्तरसमागमे चतुर्गुणीकृत्य चित्तौ वृद्धेश्च प्रसङ्गात् । न चेत्केवलस्यो-
 पाधेरैवान्यतो गमने कृतनाशस्याकृताभ्यागमस्य च प्रसङ्गात् । न च
 सर्वोपाधीनामेकत्र स्थितत्वेनैकत्वात्तदुपहितचैतन्यखण्डानामप्येकत्वापन्न-
 त्वान्नैष दोष इति वाच्यम्, तत्तत्पुण्यपापानामप्येकत्वभावप्रसङ्गेन
 प्रतिकर्मव्यवस्थाभङ्गस्य चित्तौ वृद्धेश्च प्रसंगात् । ब्रह्मणो निरवयवत्वा-
 दाकाशवायुजलादिविलक्षणत्वाच्चाकाशवाय्ववयवाहरणवद् व्यजनादिना
 घटादिना चावेकदेशाहरणवदन्तःकरणादिना ब्रह्मैकदेशाकर्षणासम्भ-
 वेन विभुत्वात् सम्पूर्णाहरणस्याप्यसम्भवात् । यदि गगनं निरवयवं मतं
 तदापि घटादिना तदवच्छिद्य हरणस्याशक्यत्वात्तद्दृष्टान्तासम्भवात् ।

किञ्च सचेतनशरीरे कुत्रचिदेककण्टकादिवेध इव ब्रह्मणि चेतने
 सर्वतः उपाधिवेधैः वेदनाया न केनापि परिहारात् । तस्य वेदनाया अन-
 नुभवे तु जडत्वप्रसङ्गाच्च । यदि चोपाधिना ब्रह्म नैवावच्छिद्यते तदा
 तव कल्पितस्य शास्त्रस्य व्यवहारदशायामप्यप्रामाण्यप्रसंगात् । त्व-
 या हि सत्यप्येकाकिन्यद्वितीये ब्रह्मण्यनादिमायाख्योपाधिभेदभिन्नेश्वर-

जीवभेदजीवजीवभेदविषयतयेष्टानिष्टमार्गज्ञाल्पज्ञत्वादिना सह बन्ध-
मोक्षमुमुक्षादिव्यवस्थाया वेदवाक्यैरेव बोधनाङ्गीकाराच्च । उपाधिभि-
र्ब्रह्मण्यवच्छेद एवानेककोट्यन्तःकरणराशिभिरवच्छिद्यमाने ब्रह्मणि
शून्यप्रसङ्गस्य यद्यप्यन्तत्वाद् ब्रह्मणस्तथाप्यन्त करणानामप्यनन्तत्वा-
न्निरवच्छिद्यमानस्यापि तस्य पृथिव्यादिरिव परंतः स्वम्माद्वा पुनः पूर्तौ
शून्यप्रसङ्गाभावेपि निस्ततरं परिणामित्वप्रसङ्गस्यानन्तक्लेशभागित्व-
प्रसङ्गस्य चावाराणात् ।

किंच शास्त्रादिना देहात्परिच्छिन्न विस्त्रस्तदेहावयवावच्छेदेनात्मनि
वेदनाया अननुभवस्य देहादविस्त्रस्ततः दृशदेहावयवावच्छेदेनानुभवस्य
च सार्वलौकिकत्वात् । त्वया तूपाधिगता ब्रह्मणो विस्त्रस्ता ब्रह्म-
भागा एव जीवाः क्लेशभागिनो न ब्रह्मोति विपरीताभिन्ननात् । अनु-
भवितृत्वस्य च ब्रह्मणि ज्ञानेपि “विज्ञातारमरे केन” “न हि दृष्टु”
“नान्योतोस्ति द्रष्टे” त्यादिश्रुतिसिद्धत्वात् । तस्मान्न केनापि ब्रह्मण्य-
नेकानर्थपरिहारात् प्रकाशमात्रस्य तस्य मायाधिष्ठानत्वं निरधिष्ठान-
भ्रमस्य चामायावादतः सिद्धं वियदादावनध्यस्तत्वेन ।

इत्यानन्दभाष्यकार भगवद्भारमानन्दाचार्य पादापद्मोपजीविना

श्रीकीलद्वारपीठसंस्थापकेन जगद्गुरु-

श्रीकीलदेवाचार्येण विरचितेऽध्यास-

ध्वसत्त्वेषोऽधिष्ठानभंगो-नाम

तृतीयः परिच्छेदः ॥३॥

अथ चतुर्थः परिच्छेदः

अत एव प्रतिविम्बवादीप्यविचारित एव साधुः । तथा हि प्रतिविम्ब-
स्य विम्बैक्यं प्रत्युपाधिवाचस्याप्रयोजकत्वात् । विम्बापसरणान्यव्यव-
धानादिमात्रेणापि तस्य तदैक्यदर्शनात् घटस्य जलादौ प्राक्

प्रतिबिम्बितस्य पश्चात् खण्डान्तरस्थितस्य मेघाद्यन्तरितस्यापि चन्द्रस्य तत्र तथैव प्रतिबिम्बसद्भावाप्रसङ्गाच्च ।

किं च यथैकस्मिन्साम्बुवटाद्युपाधाविन्दुप्रतिबिम्बसत्त्वेपि तारका-तडिदादिप्रतिबिम्बस्यापि सम्भवदर्शनेन तथैकस्मिन्नप्यन्तःकरणोपाधावेकप्रतिबिम्बसद्भावेपि तत्र प्रतिबिम्बान्तरभवनवारकाभावात् । प्रत्यन्तःकरणं तत्र प्रतिबिम्बितचैतन्यैकैकत्वनियमभ्याप्यशोभनत्वात् । यथा च मायायां प्रतिबिम्बितचैतन्यस्येश्वरस्यान्तःकरणेषु प्रतिफलनसम्भवेन तथा प्रत्यन्तःकरणं तत्र प्रतिबिम्बितचैतन्यस्यैककस्यापि पुनः प्रत्यन्तःकरणं प्रतिफलनस्य युक्ततया प्रत्यन्तःकरणं तत्तत्प्रतिबिम्बचैतन्यसंक्रमणभावात् प्रतिकर्मव्यवस्थोच्छेदापाताच्च । न च प्रतिबिम्बस्य पुनः प्रतिबिम्बाभावान्नैतत्संक्रमणमिति वाच्यम् । मायागतचैतन्यप्रतिबिम्बस्यैवमन्तःकरणेषु प्रतिबिम्बाभावप्रसङ्गात् । जलादर्शादिस्थानभोग्निप्रतिबिम्बस्य पुनर्भित्त्यादावपि प्रतिबिम्बदर्शनाच्च । उपरिस्थस्याव्यवहितस्यैव बिम्बस्य प्रतिबिम्बसम्भवो नान्यथेति नियमस्यापि नातीवसङ्गतत्वात् । अन्यथा मायया व्यवहितेश्वरचैतन्यस्य स्थूलेलादिभूतसंघातेन च व्यवहितान्तःकरणेषु प्रतिबिम्बस्यैवासम्भवापातात् । सर्वात्मकतया व्यापकस्य तस्योपर्यधोभावाद्यभावात् । त्वयान्तःकरणगतप्रतिबिम्बचैतन्यस्य घटादावपि वृत्तिद्वारकप्रतिफलनस्वीकाशश्च ।

किञ्च वृत्ती वा वृत्तिद्वारा घटादौ वान्तःकरणचैतन्यप्रतिबिम्बनस्यानुचितत्वात् तस्यान्तःकरणेष्वीश्वरप्रतिबिम्बने मायायां शुद्धप्रतिबिम्बने चाभावात् । न चेश्वरस्य सदा सर्वत्रापरोक्षमेवास्तीति न वृत्त्यपेक्षेति वाच्यम्, शुद्धे तद्भावात् । न चान्योन्यान्तःकरणेषु प्रतिबिम्बनेनापि तत्तच्चैतन्यानामेकीभावसम्पत्तेर्न विरोध इति वाच्यं प्रतिकर्मव्यवस्थाभङ्गस्य तादवस्थ्यात् । तदेतद्दोषपरिजिहीर्षया वैषामनेकाभावपक्षेत्वेनेकेश्वरभावपक्ष इव कश्चित्सु प्सति कश्चिज्जिग-

मिषति कश्चिद्बुभुक्षति कश्चित्मुमुक्षति कश्चिद्विरंसति कश्चिच्च जिग्ला-
यिषतीत्यादि विरुद्धधर्माश्रयणाच्छरीरस्थितिप्रवृत्त्यभावस्य तदुपाधेरेक-
त्वादुपाधिगतानां सुखदुःखजन्ममरणादिविकाराणां तेष्वविशेषस्य च
प्रसंगेन प्रतिकर्मव्यवस्थाभंगस्य पुनस्तादवस्थ्यात् । एकजीवपक्षे साम्प्रत-
प्रत्यक्षादिसंवृत्तसुखदुःखादिव्यवस्थाविरोधस्य जगरूकत्वात् ।
तदनेकपक्षेऽपि तेषां विभुत्वे सर्वोपाविसम्बन्धसाधारण्या-
नपायात् । सांसारिकमर्यादाविरोधस्यतथैवस्थितत्वात् । एत-
द्दोषस्य तार्किकमतेपि दीयमानत्वात्तन्मत आत्मभेदस्थानीपाधिकत्व-
विशेषाच्च ।

किञ्चैवं तत्तदन्तःकरणानां तत्तदात्मभेदेषूपाधित्वानुपपत्तेः । न
हि देशकालयोर्भेदे पर्वतादिरूपाधिरात्माकाशयोश्च भेदे घटादिरूपाधि-
रस्ति घटादिध्वंसेपि तद्भेदानां प्रमाणसम्प्रतिपन्नत्वात् । चन्द्रप्रतिबिम्ब-
दृष्टान्तवैरूप्याच्च । न हि घटाद्यम्बुस्थमनेकयोजनचन्द्रमण्डलप्रतिबिम्बं
बिम्बपरिमाणं नापि घटाकाशो विभुः । अणुत्वेऽप्यणुत्वं प्रत्यन्तःकरण-
स्याप्रयोजकत्वात् । महत्यपि सागराद्युपाधाविन्दुप्रतिबिम्बस्यात्यल्पत-
यैव तथांगुष्ठपर्वपरिमितदीपादिविम्बप्रतिबिम्बस्य च स्फटिकभित्तिदा-
वतिदैर्घ्येण दर्शनात् ।

किञ्चान्तःकरणपरिमाणपरिमितज्ञप्त्यैकस्वरूपस्य प्रतिबिम्बा-
त्मनः सर्वशरीरावयवावच्छेदेन सुखाद्यनुसन्धानानुपपत्तेः । न च मनो-
द्वारा तदुपपत्तिः स्वाधीनप्रतिबिम्बचैतन्यस्याणुभूतेन मनसान्यत्रनयने
स्वशरीरे प्रेतत्वस्य स्वशरीरे एवायवादैक्येवान्तरं प्रतिनयने च तदन्य-
सर्वावयवेषु प्रेतत्वस्य प्रसंगात् । अनुभूयते च मनोमेन्यत्राभून्नाहमेतद-
वेदिषमिति “शरीरं यदवाप्नोती” त्यत्रात्मना प्राणेन्द्रियादीनां सहैव
नयनोक्तेस्तत्र प्रेतत्वस्य स्थैर्याच्च मनसा तदनयने च निरूपाधिकस्य
तस्य तदानीमेव मोक्षप्रसंगात् । मनस एवान्यत्र गमनेऽपि तदन्यतन्मोक्ष-

प्रतिबन्धकपक्षे मनस्तदुपाधित्वानुपपत्तेर्यत्तन्मोक्षप्रतिबन्धकं तस्यैव तदुपाधित्वौचित्याच्च ।

किञ्च प्रतिबिम्बस्योपाधिसत्ताधीनसत्ताकत्वनियमस्तथैव प्रतिबिम्बे बिम्बव्याप्त्यनुगुणोपाधिव्याप्तेरुपाधिसत्ताकपूर्वं प्रतिबिम्बसत्ताया एवाभावात् “तन्मनोसृजदि” ति श्रुत्या त्वयैवान्तःकरास्य सादित्वसाधनाच्च । तदुपाधिकप्रतिबिम्बचैतन्यस्यानदित्ववादविरोधात् । वस्तुतश्चन्द्र इव तत्प्रतिबिम्ब आल्लादकत्वादिगुणभावात् प्रतिभासम् त्वमेव यथा न तथा जीवे प्रतिभासमात्रत्वं विधनिषेधशास्त्रस्य तदधिकाभवाद्वाय्यध्यापातात् । अन्यथा जलादशीदिप्रतिपन्नपुरुषप्रतिबिम्बछायादेरपि तदधिकारप्रमङ्गात् । न हि ज्योतिःशास्त्रं यथेन्दुविषयं तथा तत्प्रतिभासविषयं नापि तस्य चन्द्रैक्यविषयं यथा “तत्सृष्ट्वा तदेवानुप्राविशदि” ति श्रुत्या परमात्मनः स्वकार्यवर्गे साक्षात्प्रवेशप्रतिपादनं न तथा कुत्रापि चन्द्रमसः स्वप्रतिबिम्बविषये साक्षात्प्रवेशप्रतिपादनम् । नापि “यतो वा” इति श्रुती यथा ब्रह्मण आकाशादिभूतजातं कार्यं न तथा चन्द्रस्यापि जलादिकार्यं येन तस्मिन्ब्रह्मण इव तस्यापि प्रवेश उपपद्येत । जलस्थचन्द्रश्रुतिस्तु तत्तदात्मकतयानुप्रविश्य तत्र तत्र साक्षादवस्थितस्य परमात्मनस्तत्तदाधातृत्वादि सम्बन्धप्रयुक्तदोषगन्धसर्गभावपरतया मतान्तरे तत्तदन्तर्याम्यभेदपरतया वान्यथैवसिद्धत्वात् । “अन्तःप्रविष्टः शास्ता जनानां सर्वात्मे” त्यादिश्रुत्यानुगुण्यात् । “न स्थानतोपि परस्योभयलिङ्गं हि” “सर्वत्र असंगो ह्ययं पुरुषः एष आत्मापहतपाप्मा विजर” इत्यादिनैकाग्र्याच्च । न ह्येवं प्रतिबिम्बपक्षे सम्भवद्युक्तिकोऽयमात्मनि दोषासल्लेषः । त्वया हि गुणदोषौ बन्धस्थापयता यावद्दोषाश्रयतया प्रतिबिम्बपक्षपरिग्रहात् ।

किं चान्तःप्रविष्टः शास्तेत्यनया श्रुत्यान्तःप्रविष्टस्यैव सर्वजनशासितृत्वधारकत्वादेः साक्षादभिधानान्न हि प्रतिबिम्ब उपाध्येकोपलब्धिप्रवृत्तौ स्वोपाधिशसितृत्वाद्यपि सम्भवत् प्रमाणक “भूतभर्तृ” च

प्रसिष्णु प्रभविष्णुचे” त्वादि स्मृतिविरोधश्च । अन्तःप्रवेशस्तु तस्य “अनेन जीवेनात्मनानुप्रविश्ये” ति श्रुत्यनुरोधेन त्वया जीवरूपेणैव वक्तव्यः । न ह्येकस्मिन्नन्तःकरणे चैतन्यद्वयप्रवेशस्तव काञ्चिद् गुण-
दोषव्यवस्थां निर्वहति । “एक एव हि भूतात्मे” ति प्रतिबिम्बश्रुतिवि-
रोधात् । एकत्रैव स्थितयोर्बिम्बप्रतिबिम्बीभावाददर्शनाच्च । “गुहां प्रवि-
ष्टावांत्मानौ हि तद्दर्शनात्” “गुहां प्रविष्टौ परमे” “छायातपो ब्रह्म-
विदो वदन्ती” ति सूत्रश्रुतिप्रामाण्याज्जीवस्येश्वरछायारूपत्वे तूपाधेः
प्रतिबिम्बपक्षपातित्वाभावप्रसंगात् । छायायास्तमो द्रव्यत्वेन सर्वतोमुखे
तमसि भास्वरद्रव्यसन्निधानेन विनाविशिष्य सर्वतःप्रसारिणि च भास्वर-
द्रव्ये विरोधादेव स्वरूपत एवाग्रहात् । “अछायमि” ति तच्छायानिषेध-
विरोधाच्च न हीश्वर भास्वरद्रव्यसन्निधानं नापीश्वरो भास्वरद्रव्यं नापि
तस्मिन्नातपशब्दमुद्धार्यत्वमातपशब्दार्थस्य च छायाया अभावात् छाया-
ना यद्यत्करणच्छायायापि तत्तत्करणाच्च न हीश्वरेण यद्यत्करणं जीवे-
नापि तत्तत्करणम् । नापि छायाछायिनोरैक्यं शक्यशङ्कम् । “अत्रायं
पुरुषः स्वयंज्योतिरित्यनेन जीवात्मन्यातपशब्दार्थत्वाभिधानविरोधश्च
नापि छायायां सोपाधिकत्वम् । नापि छायायां सुखाद्यनुसन्धान-
सम्भवः । नापि छायिन एकत्वे तच्छायाया अनेकत्वम् । नापि छायिनि
परिमाणनियमसद्भावेपि छायाया अणुत्वादपरिमाणनियमः ।
“तस्य भासा सर्वमिदं विभाती” ति श्रुतेरीश्वरस्यैव भास्वरद्रव्यत्वे-
विभोस्तस्य तदभावरूपाया छायायाः सुतरामसम्भवः । अलं छायाश-
ब्देन प्रतिबिम्बोक्तौ भक्षितैपीति न्यायानुसरणात् । छायिप्रवेशे भुज्य-
मानान्नपानादौ रसज्ञानवदवर्जनीयसन्निधितया छायाप्रवेशविधान-
वैयर्थ्याच्च ।

किञ्च अभेदपूर्वयोरन्तःस्थयोरुभयोरुपाधिसम्बन्धित्वे विशेषाभा-
वेन प्रतिबिम्बत्वान्यथानुपपत्तेर्बिम्बिनोन्यस्यैवानुपाधिस्थस्यैव वक्तव्य-

त्वात् । एकाकिनीं निर्विशेषां चित्तिं प्रत्येकस्यैवान्तःकरणस्य विशेष-
णत्वोपाधित्वयोर्गुणपद्विरोधाच्च । युगपदेकस्यैवोपाधेरेकस्यामेव चित्तौ
भेदप्रयोजकत्वे तु मायास्यैकोपाधिनैवोपाधित्वविशेषणत्वाभ्यामीश्वर-
जीवभेदसिद्धौ जीवत्वसम्पत्तयेन्तःकरणाख्योपाधेः पृथक् स्वीकार-
वैयर्थ्यात् । उपाध्यन्तःस्थितस्य बहिर्बहिःस्थितस्य चोपाध्यन्तः प्रतिबि-
म्बननियमाभावे जीवेश्वरयोरविशेषणतदन्तरेव प्रतिफलने नान्योन्य-
बिम्बप्रतिबिम्बीभावस्य तदभावस्य वा पाताच्च ।

किञ्चान्तःकरणप्रविष्टत्वेपीश्वरत्वे तस्य मायोपाधिकत्वाभावस्या-
परिच्छिन्नमायोपाधीश्वरचैतन्यस्य विभुत्वात् तेन रूपेणाणीयस्यन्तः
करणो प्रवेशासम्भवेनारुणरूपेण प्रवेशे विभुत्वमंगस्य च प्रसंगात् । न हि
भवन्मतेन्तःकरणप्रवेश इव तदप्रवेशोपि चेतने स्वाभाविकमणुत्वं माया-
प्रवेश इव तदप्रवेशोपीश्वरत्वं वा विमोरेवान्तःकरणप्रवेशनिमित्तक-
जीवत्वाणुत्वादेस्त्वयांगीकाराच्च । अन्तःप्रवेशोपीश्वरस्याजीवरूपत्वे
अन्तःकरणान्यस्यैव जीवत्वोपाधेर्जीवत्वेऽन्यदीयत्वस्य चापातात् । एक-
स्मिन्नेवैकस्यैवोपाधेर्गुणपद्विरुद्धधर्माश्रयत्वहेतुत्वानुपपत्तेरुक्तत्वादेव अन्य-
थैकस्यामेव गोव्यक्ता गोत्वस्य विशेषणत्वोपाधित्वाभ्यां गवेतरत्वगवेत-
रान्यत्वयोरेकस्मिन् देवदत्ते देवदत्तीयत्वस्य तद्वत् स्वकन्यां प्रति पितृत्व-
भक्त्युत्त्वयोर्मित्रे मित्रातनयत्वस्य तद्वद् युगपदेव वक्तृत्व-
मौनित्वयोः -- मन्तृत्वस्थातृत्वयोर्मोक्तृत्वामोक्तृत्वयोः साधुत्वा-
साधुत्वयोः सुखित्वदुःखित्वयोर्मित्रत्वशत्रुत्वयोः सुप्तत्वजागृ-
त्वयोरन्धत्वानन्धत्वयोर्दण्ड्यत्वरक्षत्वयोर्पादेयत्वहेयत्वयोः स्वस्कन्ध-
आरोह्यत्वानारोह्यत्वयोर्मनुष्यत्वामनुष्यत्वयोरेकस्यां चितावपि ज्ञान-
त्वाज्ञानत्वयोरानन्दत्वानानन्दत्वयोः प्रियत्वाप्रियत्वयोः सत्यत्वासत्य-
त्वयोश्च प्रसंगादलम् ।

किञ्च मायाया एकत्वेन तदुपाधिनश्चैतन्यस्यैकत्वमन्तःकरणाना-

मनेकत्वात्तदुपाधिजीवचैतन्यानामप्यनेकत्वमित्युक्तत्वात् । त्वया तत्रैकस्या-
प्यन्तःकरणस्य मन आदि चतुर्भेदमिन्नत्वात् कथं न तद्गतप्रतिबिम्ब-
चैतन्यस्यापि प्रथमतश्चतुर्धाचतुर्धाभेदमिन्नत्वं बहुशास्त्रा ह्यनन्ताश्चेत्य-
त्रैकस्या अपि बुद्धेरनेकभेदमिन्नत्ववत् मनश्चेतमोरपीत्येवं चतुर्धाचतुर्धा-
भेदमिन्नस्यापि तस्य पुनरनेकस्वोपाधिभेदभेदितभेदानेकत्वं स्यादेवबुद्ध्या-
देर्भेदा अपि प्रतिक्षणमुत्पादशालिन इति ततस्तदुपाधिचैतन्यभेदा अपि
तथैव स्युः । दृष्टश्च जलादिभेदे तद्गतेन्दुप्रतिबिम्बादेरपि भेदः । उपाधेः
प्रतिबिम्बपक्षपातित्वात् । एवं च बाह्यैरप्यात्मत्वनिश्चयात् क्षणिक-
त्वेपि यत्क्षणिकं तन्नित्यं यथा जलदपटल इत्यनुमानेन तस्मिन्नित्यत्व-
सिद्धेश्च । यद्वाधिष्ठानचैतन्यविषयतया नित्यत्वं श्रुतेरविरोधात् ।
न चान्तःकरणस्य वृत्तिभेदेपि न तत्स्वरूपभेदो येनानिष्टप्रसजनमिति-
वाच्यं त्वयान्तःकरणस्य विषयाकारपरिणामस्यैव वृत्तिस्वरचनात् ।
तत्परिणामे ततस्तदधीनशरीरास्थितिप्रवृत्तिप्रतिबिम्बपरिणामे
बाधकाभावात् । त्वया पारमार्थिकभेदस्यैव कुत्राप्यपिस्वीकाराद्येन
परिणामरूपोपाधिकभेदेन न स्वरूपभेद इति स्यात् घटः पटो न नेह
घटोभविष्यति घटो घटोध्वस्त इत्यत्रापीदृशस्यैवभेदस्य त्वयातियत्नेन
समर्थनाच्च । अतो न मन आदि भेदः प्रातिभासिकः पारमार्थि-
को वा । तथे “न्द्रियेभ्यः परं मनः मनसस्तु पराबुद्धिरितिस्मृत्या
‘अर्थेभ्यश्च परं मनः मनसस्तु परा बुद्धिरिति स्मृत्या ज्ञान पर्यायेषु मन-
सो यावान् मनसो ज्ञानहेतुत्वादहंकारविमूढात्मेत्यत्राहंकारस्य ज्ञानावर-
कत्वोक्त्या तदधिष्ठातृदेवताभेदाच्च । मनश्चेतसो कुत्रचित्परायिष्व-
भेदप्रतीतावपि बुध्यहंकार मनसांतु भेदस्यैव सिद्धेः । श्रुतौ कामादीनां
मनोजन्यतया तेषु मनसाभेदोपचारस्यापि सम्भवात् ।

किञ्च प्रसिद्धं त्वया गुणुत्तावहकारनाशं स्वीकुर्वता तत्सत्तैकस-
त्ताकस्यप्रतिबिम्बचैतनस्य नाशाम्युपगमात् । अन्यथा यस्य यदुपाधिक-
स्य यदैकोपाधिसत्तैकलब्धस्वरूपसत्ताकस्य प्रतिबिम्बस्य तदैकोपा-
धिनाशेपि चितौ तस्य तदैकोपाधिकत्वमेव न स्यात् ।

अपि च प्रतिबिम्बउपाधिसत्त्वैकसत्ताकत्वनिय-
मोपि यत्रोभयोर्बिम्बोपाध्यौः समानसत्ताकत्वं तत्रैव । प्रकृतेः तः करणा-
दावध्यस्ततया कल्पिताया अपि सत्तायास्त्वयानङ्गीकारात् कथं प्रतिबि-
म्बचैतन्येन्तःकरणसत्त्वैकसत्ताकत्वं तदगतचित्प्रतिबिम्बेन्तःकरण
सत्तानपेक्षसत्तान्तरस्वोकारेन्तःकरणबाधानपेक्षमोक्षत्वस्य प्रतिबि-
म्बत्वाभावस्य चापत्तेः । न चान्तःकरणस्य सुषुप्तौकारणे लयमात्र-
मेव न तु सर्वथा नाश इति वाच्यं तदधीनस्वरूपस्थितिकस्यात्मनोपि
लयप्रसङ्गात् । न चेष्टापत्तिः । त्वया सुषुप्तौ केवलानुभवानन्दस्वरूपस्थि-
तिसमर्थं विरोधात् । नाहं किञ्चिदवेदिषमिति तदानीं ज्ञानाभासमात्रा-
त्मस्वरूपे नाशस्य त्वन्मतेहमर्थो नात्मेतिस्थिते प्रत्युताहमित्यन्तःकर-
णोस्थितेश्च परामर्शविरोधाच्च । अपि चान्तःकरणमात्रं नेश्वरप्रतिबि-
म्बोपाधिः किन्तु पञ्चप्राणमनोबुद्धिदशेन्द्रियसमन्वितमपञ्चीकृतभूतो-
त्थं सूक्ष्माङ्गं भोगसाधनमिति भोगसाधनतयाभिहितनिङ्गदेहस्यापि
तदुपाधित्वाम्युपगमोचित्यात् । अन्यथान्तःकरणमात्रस्य स्वातन्त्र्येणासिद्धेः
तथा त्वेतेषां संहतावपि तत्रात्याधिक्यभेदस्य तत्रापि सत्त्वेन तदुपाधिकस्य
प्रतिबिम्बात्मन्यपि तत्रत्याधिक्यभेदस्यावर्जनीयत्वाच्च । दृष्टं हि एक-
स्मिन्नपि मुकुरतले खण्डशः स्फुटिते मुखप्रतिबिम्बभेदनम् ।

किञ्च नीरूपस्य निराकरस्यानभिमुखस्यापरिच्छिन्नस्य कुत्रापि
प्रतिबिम्बदर्शनाश्रवणात् । न च नीरूपस्याकाशस्य कथं जले प्रतिबिम्ब-
इति वाच्यं नक्षत्रप्रभामण्डलस्यैव जले प्रतिभाससम्भवात्तस्मिन्स्त्वयाका-
शीयत्वारोपात् । जलेपश्याय चन्द्रो दर्पणे पश्येदं मुखं स्फाटिके च पश्ये
ममरुणिमानमिति वज्जले आकाशस्य दृग्गोचरतया यमाकाशः पश्येत्य-
प्रतीतेश्च । न चाधिष्ठानचित्ति प्रतिबिम्बरूपं प्रमातृचैतन्यमिति न
ब्रूमः किन्तु मायाप्रतिबिम्बितेश्वरचैतन्यप्रतिबिम्बरूपमिति तस्मिन्
मायया साकारत्वाद्यापादनमिति वाच्यं नीरूपनिरवयवापरिच्छिन्नशुद्ध-
ब्रह्मणि निराश्रय निर्विषयाज्ञानपर्याय मायायामभिमुख्याद्यभावेनाधिष्ठा-

नत्वेन चेश्वररूपप्रतिबिम्बस्यैवासम्भवात् । न हि शुक्त्यादेरधिष्ठान-
स्याधिपस्तरजतादौप्रतिबिम्बः प्रमाणगोचरः । न हि मायायास्तम-
शब्दवाच्यायाः स्वच्छद्वयद्रव्यत्वं तस्या हि ब्रह्मानन्दावरणत्वात् । तस्याः
स्वच्छत्वे एव स्वरूपानन्दस्यानावृतया युगपत्सर्वमोक्षस्य चरमवृत्तौ
वैयर्थ्यम्य बन्धात्पथानुपपत्त्या जानान्तरस्वीकारस्य वा पातात् । न
हीन्द्रादेर्बिम्बस्य स्वप्रतिबिम्बोपाधिजलाद्यधिष्ठानत्वं परमेश्वरस्य च माया-
तत्कार्यनियन्त्रित्वम् । न स्यात् । न हि चन्द्रप्रतिबिम्बादेर्जलादनिय-
न्त्रित्वं नापि मायाया एव जडत्वेन तदुपाधीश्वरस्य सार्वज्ञादिगुण-
योगः । न चेच्चन्द्रप्रतिबिम्बादेरपि ज्ञातृत्वादिः स्यात् । यथा स्वच्छ-
त्वात् स्विस्मिचित्प्रतिबिम्बनं तथा स्वापेक्षया स्वच्छतमचितौ प्रथमत
एव स्वस्य मायाया अपि प्रतिबिम्बनसम्भवेन स्वस्य पराभिभवान्न चितौ
मायायां प्रतिबिम्बसम्भवः न हि स्वस्मिन् प्रतिबिम्बितमुखादौ पुनराद-
शाद्रेः प्रतिबिम्बनं यदि नेश्वरः प्रतिबिम्बं तर्हि जीवोपि मास्तु ।
अन्यथा प्रति सुषुप्त्यन्तःकरणनाशेन तन्नाशादपुनरुत्थानस्य पुनरुपपत्तौ
स्मृत्यादननुसन्धानस्य चापातोक्तेः । न चान्तःकरणनाशेपि तत्संस्कार-
नाशान्न स्मृत्याद्यनुपपत्तिरिति वाच्यं आश्रयनाशस्याश्रितनाशव्याप्यत्व-
नियमात् संस्काराश्रयान्तःकरणस्यैव नाशात् संस्कारस्यापि नाशात् ।
ननु व्यक्तिनाशेपि जातेरनाशादिति चेत् न, संस्थानस्यैव जातित्वेन
जातौ तदतिरिक्तत्वे नित्यत्वे च प्रमाणाभावादावयोः सम्मतत्वाच्च ।
न चान्तःकरणस्य जानाख्यक्रियाख्यशक्तिद्वयमस्ति । तत्र ज्ञानशक्ति-
मदन्तःकरणनाशेपि क्रियाशक्तिमदन्तःकरणनाशात् संस्कारानाश इति
वाच्यं तथा स्वरूपजानातिरिक्तज्ञानस्यैवानुपपेगमात् । अयोदहती-
त्यत्रायस्यग्निदग्धत्वशक्तिरिव चिदाभासस्यैवान्तःकरणे ज्ञानशक्ति-
त्वात् । अन्तःकरणस्यैकत्वे चित्रपटस्यैव रक्तरूपविशिष्टपटनाशस्यैव
स्वनाशवज्ज्ञानशक्तिमत्स्वनाशस्यैव क्रियाशक्तिमत् स्वनाशरूपत्वात् ।
अनेकत्वे च अनुभवस्मरणयोः समानाश्रयत्वसमानविषयत्वनियमात् ।

ज्ञानशक्तिमदन्तःकरणनाशादपुनरुत्थानं पुनरुत्थितस्यापि स्मृत्याद्यनु-
सन्धानं त्रिधाशक्तिमदन्तःकरणसत्त्वेन जाग्रद्दशाया मिवाहारविहारादि
प्रवृत्तिस्तस्याज्ञानशक्त्यधीनत्वे तदुत्पादकारणामावात् तस्या अनु-
त्पादः । उत्पत्तौ च तत्तद्गतचैतन्यसंक्रमेणादृष्टसंक्रमणात् प्रारब्धव्य-
वस्थानमसंक्रमणं नियन्तृभेदादशरीरस्थितिः । विपक्षेतूपाधेः प्रतिबि-
म्बपक्षपातित्वाभावोन्यथा चितिक्षणिकत्वं च स्युः । अपि चैनं कर्म-
णामप्यनादित्वं न स्यात् । कथमिति चेत् इत्यम्, शुद्धचिति कर्तृत्वा-
मुपपक्षितवच्चेतनानाधिष्ठितकेवलजडेऽपि स्वातन्त्र्येणाकर्तृत्वादाधिष्ठात्रपे-
क्षायामधिष्ठानुस्तत्तच्छुभाशुमप्रवृत्त्यर्हं जडाधिष्ठातृत्वे कर्मपेक्षायां कर्मणां
तत्कर्तृत्वात्तत्करणनिवर्त्यत्वेन तस्य च नित्यनाशात् । स्वातन्त्र्येणै-
तस्यापि प्रवृत्तनर्हतया तथैवाधिष्ठात्रपेक्षायां प्रतिभासमात्रस्य चाधिष्ठा-
तृत्वायोगात् ।

किञ्च “शरीरं यदवाप्नोती” त्युक्तेः सुषुप्तौ निरुपाधिप्रतिबिम्ब
रूपात्मनाशेन लिङ्गदेहस्यापि नाशात् प्रेतत्वानुद्धारात् प्रतिबिम्बे
परत एव बिम्बैक्यं दर्शनेनेहापि तस्य परत एव भवितव्यत्वेन स्वयमेव
“परीक्ष्य लोकान्” इत्यादि मोक्षाधिकारविध्यानार्थक्यात् । स्वोपाधेश्च
स्वसाक्षात्कारेण बिम्बसाक्षात्कारेण वा नाशादर्शनाच्च । न हि प्रत्य-
क्षतो दृश्यमानेन्द्रुतत्प्रतिबिम्बसाक्षात्कारेण जलादिनाशः प्रत्युत प्रति
बिम्बस्य दृष्टिसृष्टिरूपत्वात् । वेदान्तैः स्वसाक्षात्कारस्य सम्पादनी-
यत्वे स्वस्मिन् स्थैर्यस्यैव सिद्धेः । तथा च यस्य स्वज्ञानं तस्य बन्धो यस्य
च न स्वज्ञानं तस्य मोक्षः । यथा यदा सुखानुभवस्तदा सुखं यदा न सुखा-
नुभवस्तदा च न सुखं यथा च दुःखं तद्वत् ।

किञ्च जलादौ शशाङ्कप्रतिबिम्बमिदमिति सर्वजनसाधारण
प्रतीतिवदिहापोऽश्वर प्रतिबिम्बमिदमिति प्रतीयेत न त्वहं ब्राह्मणोहं
क्षत्रिय इत्यादिः । न हि दृष्टान्त इदं जलं चन्द्र इति प्रतीतिः बिम्बीभू-

तेश्वरस्य परोक्षत्वे नीरूपत्वे वा दर्शेन्द्रोरिव प्रतिबिम्बस्यैवासम्भवात् । अपरोक्षत्वेपि स्वोपाधेरतज्ज्ञाननिवर्त्यत्वेन कदाचिदपि प्रतिबिम्बानिवृत्तेः । न चोपाधिरध्यस्तः । अध्यस्ते प्रतिबिम्बनाभावात् । अन्यथा ह्लादाम्बुनीव मरीचिकाम्बुन्यपीन्दुप्रतिबिम्बप्रसङ्गात् ।

किञ्चान्तःकरणाख्यात्यल्पोपाधिनाशेपि तन्मूलोपरिमितमूलाविद्याख्यापोपाधेरनाशेन तन्निवर्त्यं तदधीनेश्वराख्यचित्प्रतिबिम्बरूपबिम्बैक्यस्यामोक्षरूपत्वात् तन्नाशापरपप्ययिशुद्धचिदैक्ये च युगपदेव कृताकृतमोक्षयत्नस्य सर्वस्य मोक्षप्रसङ्गेन प्रपञ्चशून्यप्रसंगाच्च तथात्यल्पस्याप्यन्तःकरणाख्योपाधेः स्वच्छायाश्चैतन्यं प्रतिदुस्सहनानायातनाहेतुत्वे स्वस्यापि चित्तिच्छायाजन्यत्वे मूलाविद्याया ईश्वरं प्रति ततोप्यन्तत्परानिष्ठपरमाराहेतुत्वं स्यात् । “निरवद्यनिरञ्जनप्रभृतिवाक्यानां तु शुद्ध चिद्विषयत्वेनाप्युपपत्तेः कुत्रचिज्जीवविषयतादृशवाक्यानामिव ।

किञ्च चन्द्रप्रतिबिम्बादौ कंपाद्यभावेपि स्वाभाविकजलाद्युपाधिगततदारोपादिह तु चितीवाचिन्यपि स्वतोज्ञातृत्वाद्यभावात्कथमात्मनि ज्ञातृत्वादिवोपाधिक इति वचनस्य प्रामाण्यम् । बन्तुनः पुरुषगतगमनादिक्रियायास्तच्छायाभिन्दुजलस्य च तत्प्रतिबिम्बेपि सत्वाच्चित्तिनिष्ठज्ञातृत्वं वक्तव्यम् । अन्यथा “यः सर्वज्ञः सर्वविद् यस्य ज्ञानमयं तप” इत्यादि ज्ञातृत्वश्रुतिविरोधात् । न च तत्रापि ज्ञातृत्वादेरविद्योपाधिकत्वादिति वाच्यम् जीवे तदभावात् । इहान्तःकरणोपाधिकत्वे तु ज्ञातृत्वादावेकस्यानुगतस्य नियन्तुरभावात् । घटादावपि तत्प्रसक्तेः स्वामाविकोत्पत्तिविरोधाच्च । ईश ज्ञातृत्वस्याप्यन्तःकरणतन्त्रत्वे तस्य जीवविशेषप्रसङ्गात् । तदीयान्तःकरणस्य सविशेषत्वे हिरण्यगर्भस्येव जीवविशेषत्वापातात् । “कामः संकल्पो विचिकित्सा श्रद्धा अश्रद्धा धृतिरधृतिर्ह्रीर्धीर्भीरि” त्येतत् सर्वं मन एवेति श्रुत्या ज्ञातृत्वादेरन्तः-

करणधर्मताया एवोक्तेश्च । ततोप्यस्य विशेषे तद्गतविशेषस्य पारमा-
थिकत्वं विना न तस्माद्भूदासिद्धेः । न हि सत्यदरिद्रान्मिथ्यावित्तपंते-
सत्पानीश्वरान्मिथ्येश्वरस्य सत्यदुःखान्मिथ्यासुखस्य सत्यादजान्मिथ्या-
प्राज्ञस्य सत्यवद्वान्मिथ्यामुक्तस्य सत्यधुधितान्मिथ्यातृप्तस्य च विशेषः प्रमा-
णप्रियः । तत्र शब्दमात्रभेदो न त्वर्थभेदो यदि स्यात्तर्ह्यनुभूयेत सः । न च
दरिद्रादेरपि मिथ्यात्ववज्जीवगतानीश्वरत्वादेरपीश्वरगतेश्वरत्व मिथ्या-
त्ववच्च मिथ्यात्वादिति वाच्यं तथा सति जीव एव सत्येश्वरत्वस्यान्यत्र
सत्ताभूतानीश्वरत्वस्य सिद्धेः । उभयोर्मिथ्यात्वे च व्याघातात् । न चेत्त-
थापि विशेषाभावाच्च हि मिथ्यात्वे विशेषः अलम् ।

किञ्च 'ब्रह्मविदानोति परं' 'स यो ह वै परमं' 'ब्रह्मवेद्ब्रह्मैव
भवती' त्यादि श्रुत्या ज्ञानुरेव ब्रह्मप्राप्तिवचनादन्तःकरणस्येव ज्ञानृणस्त-
दैक्यमोक्षप्रसङ्गतु अलं बिम्बत्वाक्रान्तेश्वरचेतन्यस्य जीवप्रदेशे सत्त्वे तस्य
सर्वात्मकत्वं न स्यात् । न च विशेष्यांशस्य तत्रापि सत्त्वादिनिवाच्यं
विशिष्टमतिरिक्तमितित्वदुक्तेर्विशेष्यांशधिष्ठानचित्तश्चासर्वात्मकत्वात् ।
"ईश्वरः सर्वभूतानामहमात्मे" त्याद्यनुरुध्य विशिष्टस्यैव सर्वात्मकत्वौचि-
त्यम् । अन्यथा जीवस्य विशिष्टस्येश्वर एव प्रतिबिम्बः । न व जीवस्य
विशिष्टस्येश्वरप्रदेशाभावादिति वाच्यं विशिष्टांशस्य तत्रापि सत्त्वात्
यावत्प्रतिबिम्बस्य चक्षुरेकग्राह्यत्वनियमात् । प्रकृतेः बिम्बप्रतिबिम्बोया-
धीनां त्रयाणामप्यतीन्द्रियत्वात् । तथा यत्प्रतिबिम्बत्वेन विमतं चक्षुर्ग्रा-
ह्यं न, न तत्प्रतिबिम्बम् यथा जले गगनं हृद्यात्मा च । यद्यच्चक्षुर्ग्राह्यं
तत्तदरूपि यथा घटादि । यद्वा यद्यद्रूपि तत्तच्चक्षुर्ग्राह्यम् । यथा घट
स्वर्णादि । यद् रूपरहितं न तच्चक्षुर्ग्राह्यम् । यथा कालाकाशादि ।
पश्यामि कालमिति प्रतीतिस्तु साक्षिगतकालप्रत्यक्षनिषेयेति न काचि-
दनुषङ्गतिः । सर्वस्य हि पदार्थत्वावच्छिन्नस्यान्तःकरणग्राह्यत्वात् । नीरू-
पस्य रूपस्य साश्रयस्यैव प्रतिबिम्बः । वस्तुनः स्वाश्रयद्रव्यैवानि रूपे
रूपभिन्ने निराश्रये निराकारे ब्रह्मणि बिम्बत्वाक्रान्तेरेवासम्भवं इत्युक्त-

त्वाच्च । गिरिगुहादौ शब्दोत्पत्तिः शब्द एव वीचीतरङ्गन्यायेन यद्वा
स्वोपाधिपौष्कल्यादेक एव पुष्कलःशब्दो न तत्र तस्य प्रतिबिम्बनप्रपि
च लोके वेदे च निर्गुणस्य गुणादेर्जातित्वरहितस्य ज्ञानस्य जातिशून्यस्य
जात्यादेर्निर्विशेषस्य विशेषस्याद्रव्यद्रव्यत्वादेररूपस्य रूपस्य निराकार-
स्याकारस्य निःक्रियायाः क्रियाया असंसृष्टस्य सपर्यस्य निभेदस्याभि-
न्नस्याभेदस्य च निराश्रयतयैवाननुभवात् ।

किञ्च अपरिच्छिन्ने ब्रह्मण्यनुभवितृण्यनुभवे वा कल्पितेन जीवे-
श्वरभेदेनानादिकालानन्तकालप्रवाहापन्नप्रतिकर्मव्यवस्थायाः कथमपि
नोपपत्तिरित्युक्तत्वात् । यथा करचरणादि व्यावहारिकभेदे सत्यप्यत्र
मे सुखमत्र च मे दुःखमिति सुखाद्यनुसन्धानुरेकस्यैव प्रतीतेः तथौपाधिक
भेदे सत्यप्युपहितानुपहितावच्छिन्नानवच्छिन्नबिम्बत्वाक्रान्ततदनाक्रान्त
प्रतिबिम्बत्वापन्नतदनापन्नस्वलक्षणचैतन्यसाधारणायाश्चित्तेरेकत्वम् ।
तथा च श्रुतिः “एकमेवाद्वितीयं ब्रह्म” “य उदरमन्तरमि”
त्यादिः । तस्या एव तत्तदवच्छेदनानुभवितृरूपत्वात् । ने चेदस्यां साधा-
रण्यं न स्यात् । स्वरूपभेदे वास्तवत्वप्रगङ्गाच्च । यद्वा चित्तिस्वरूपा-
तिरिक्ते जीवे वस्तुतो मिथ्यात्वमेव स्यात् । चित्तिरेव स इतिपक्षे प्रति-
बिम्बत्वानुपपत्तेरुपपत्तौ चित्तित्वानुपपत्तेश्च । वस्तुतस्तु-आदर्शद्युपाधि
संसृष्टैस्तत्प्रतिहतगतिभिर्नायनतेजोभिः परावृत्योपाधिस्थतया स्वमुखादे-
रेवग्रहणपक्षः प्रकृते न सम्भवति । अल । अहो वेदान्तमाहात्म्यं यत्रा-
त्मा प्रतिबिम्बति छिद्यतेऽसौ निरंशोप्यच्छिन्नः किन्तु ततः परम् ।

इत्यानन्दभाष्यकार--श्रीरामानन्दाचार्यपादपद्मोपजीविना

श्रीकीलद्वारपीठसंस्थापकेन जगद्गुरुश्रीकीलदेवाचार्येण

विरचितेऽध्यासध्वंसलेशे प्रतिबिम्ब मंगो

नाम चतुर्थः परिच्छेदः ॥४॥

अथ पञ्चमः परिच्छेदः

आत्मपरमात्मनोविम्बप्रतिबिम्बीभाववन्मायिमते तयोरशांशिभाव-
स्याध्यनुपपत्तेः । नन्वंशो ह्येष परमस्य “पादोस्यविश्वाभूतानि” “ममै-
वांशो जीवलोक” इत्यादिमानैर्जीवब्रह्मांशत्वस्य सिद्धत्वात् । कथमनुपपत्ति-
रिति चेत्, न, तन्त्वादिभिः पटस्यैव कपालादिना घटस्यैव पार्थिवादि-
परमाणुभिर्न्यायिनये पृथिव्यादिरिव गीजांकुरादिना तरोरिव श्रवणादि-
भिविद्याया इव च जीवेन ब्रह्मणोनादित्वे नानारम्यत्वान्न तावदा-
रम्भकत्वमंशत्वम् । नापि पितुरंशोयमित्यत्र पुत्रे पित्वा स्वकर्तृकनव-
देहसम्बन्धित्वरूपारम्यत्वमिव ब्रह्मणा जीवे तादृशारम्यत्वं तस्य सत्य-
भेदेनाप्युपपत्तैक्यासिद्धेः । नापि भर्तुर्भार्याश इत्यत्र भार्यायां भर्तृभो-
ग्यत्वं भर्तरि च भार्याभोग्यत्वमिव जीवे ब्रह्मभोग्यत्वमस्यापि तद्वदुप-
पत्तेः । तस्या “नश्नन्नन्योभिचाकशीति” सम्भोगप्राप्तिरिति चेन्न, वैशे-
ष्यादिति श्रुतिसूत्राभ्यां भोगनिषेधाच्च । नापि नृपांशः प्रजा इत्यत्र
प्रजासु नृपपाल्यत्वमिव जीवे ब्रह्मपाल्यत्वम् । नापि नृपालो लोकपालांश
इत्यत्र तत्तल्लोकपालगुणैकदेशवत्वमिव नृपाले जीवे ब्रह्मगुणैकदेशवत्त्व ब्रह्म-
णोऽनगुणत्वात्तद्वदुपपत्तेश्च नैवेद्यदशांशं श्रीहनुमते निवेदयेत् । वित्त-
दशांशं तीर्थीकुर्यादित्यत्र नैवेद्यवित्तांशे विभागत्वमिव जीवे ब्रह्मविभाग-
त्वायोगात् ब्रह्मणो विभक्तत्वाद् भागप्रतियोग्यभावाच्च । नापि चन्द्र-
विम्बाद्गुरुविम्बो शतांश इत्यत्र तस्मिंस्ततो न्यूनत्वमिव ब्रह्मणोजीवे
न्यूनत्वम् । अयं राक्षसांश इति पुंसि राक्षसस्वाभाविकनिर्दयत्वादि-
दोषयोगित्वमिवायं च देवांश इत्यत्रापि देवस्वाभाविक सौम्यसौशी-
ल्यादि गुणयोगित्वमिव च जीवे ब्रह्म तादृशगुणदोषयोगित्वं तद्वदुप-
पत्तेः । नापि विशिष्टमंशद्वयात्मकमिति पदार्थयोर्विशेषणविशेष्यान्यत-
रत्वमिव जीवेश्वरयोर्विशेषणविशेष्यान्यतरत्वं शुक्ल इतिवत् पूर्ववत् ।
नापि न्यायमते जातौ व्यक्तिभिन्नत्वं व्यावहारिकभेदासिद्धभेदस्येवा-
भेदस्यापि ब्रह्मण्यभावान्मोक्षेऽतिप्रसक्तेः सिद्धसाधनादैक्यासिद्धेश्च ।

नापि सांख्यमते कार्यकारणयोरिव मीमांसकमते च गुणगुणिनोरिव जीव-
 ब्रह्मणोर्भिन्नाभिन्नत्वं विरोधात् । नाप्यौपाधिकभेदभिन्नत्वं जीवेष्वन्यो-
 न्यमविद्यायां चातिप्रसक्तेः । नापि संसारित्वं मत्स्याद्यवताराव्याप्तेः
 वस्तुतो ब्रह्मण एव जीवस्वरूपेण संसारितयान्यमेव प्रति तत्प्रसङ्गात् ।
 न च शुद्धस्यान्यत्वात् । समग्रस्य ब्रह्मणो जीवभावभावेनेतिवाच्यं पारि-
 भाषिकत्वात् । नापि कार्यत्वमविद्यां प्रत्येव तत्प्रसङ्गात् । नापि प्रतिबि-
 म्बत्वं अवच्छेदवादेऽभावात् । नाप्यवच्छिन्नत्वं प्रतिबिम्बवादेऽव्याप्तेरीश्वरे
 चातिव्याप्तेः । नापि प्रदेशत्वं ब्रह्मणि सखण्डत्वापातादैक्यासिद्धेश्च नापि
 खण्डत्वं ब्रह्मणोऽखण्डत्वात् । नापि समुदायत्वं जीवसमुदायस्य ब्रह्मत्वे तस्य दि-
 द्या विनाश्यत्वेन ब्रह्मविनाशप्रसंगात् यथासयोगविशेषापन्नतन्तुसमुदायनाशे
 तदात्मकपटनाशात् । समुदायात्समुदायिनोऽन्यत्वे सत्कार्यविरोधान् समुदा-
 यिनः संसृष्टत्वेन सखण्डत्वप्रसंगाच्च । किञ्च स्वतो निरंशमखण्ड ब्रह्म
 प्रति कल्पितांशखण्डप्रदेशादेरयोगेन निरवयवे तस्मिन्कल्पतकल्पका-
 विद्यादिनाश्रितत्वस्यैवासम्भवात् । अस्तु वा तथापि संसृष्टचैतन्यमसंसृष्ट-
 चैतन्यं प्रति वा जीवचैतन्यमंशः ? आद्ये संसृष्टयोरैक्यस्यामोक्षरूपत्वात्
 नित्यमायोपाधिकेश्वरचैतन्यस्य महासंसारित्वात् सोऽपि मोक्षयते इत्यत्र
 प्रमाणाभावाच्च । तस्य नित्यमुक्तत्वे जगत्सृष्ट्याद्यनुपपत्तेर्जीवस्यापि
 नित्यमुक्तत्वप्रसङ्गाच्च । अवच्छिन्नत्वे विशेषाभावात् । अन्ते विरोधात्
 प्रमाणाभावाच्च । अस्तु वा तर्हि तद्भिन्नत्वे सति तत्सदृशत्वमंशत्वमि-
 ति चेत्, इदमपि न, सिंहो माणवकः राजशार्दूलः पुरुषव्याघ्र एतत्पटस्तत्पट
 सदृशो “राजीवलोचनो राम इन्द्रनीलमणिप्रभः” “कृष्णः कमललोचनः”
 “अतसीपुष्पसंकाशस्तडिदम्बरसंवृतः” “कालाग्निसदृशः क्रोधे क्षमया च
 पृथिवीसमः” इत्यादौ सर्वत्रातिप्रसङ्गात् । अस्तु वा गौणमिदम् किं तर्हि
 मुख्यमंशत्वं उच्यते । एकवत्वेकदेशत्वमेव मुख्यमंशत्वमित्यवधारय
 इतोऽन्यत्सर्वं गौणमेव, अलं सर्वापि मायिनां प्रक्रिया ब्रह्मणि मायाध्या-

समूला । स एव ब्रह्मण्यध्यस्तः । न चेत्तस्याबाधेन ब्रह्म सद्वितीयं स्यात् । सोपाधिकेन बाधेनापि ब्रह्मण्ये द्वितीये सद्वितीयत्वं विरुद्धम् । भावाभावयो-
 विरुद्धरूपत्वादैक्यमपि विरुद्धम् । उपाधिद्विविध । उपधायको व्यावर्तक-
 स्वेति । तत्र किं शुद्धं ब्रह्म माययोपधीयते स्वस्मिन्ब्रह्मणा
 वा स्वस्मिन्मायोपधीयते मायाया ब्रह्म व्यावर्त्यते ब्रह्मणा माया वा व्या-
 वर्त्यते स्वतः शुद्धस्यैव स्वतो मायया स्वस्मिन्स्वोपधानेनेश्वरत्वं भविष्य-
 तीति प्रथमपक्षे आश्रयविषयशून्यायाः प्रातिभासिक्या निरधिष्ठितव्येन
 स्वस्मिन्चैतन्योपधानश्रियाकतुत्वायोगेन निरवयवपरिच्छिन्ने स्व-
 ग्राह्यावयवाभावान्मायया स्वयमेव स्वस्मिन् ब्रह्मोपधानमनुपपन्न-
 त्वया चिदचितोः सम्बन्धस्य वृत्तिद्वारकस्यैव स्वीकारेण तदानीं वृत्त्य-
 भावात् । द्वितीयेऽसाधकाबाधके शुद्धे विभुनि ब्रह्मणि स्वयमेव स्वस्मि-
 न्मायोगघानानुकूलव्यापाराभावात् । स्वस्मिन्नपि ब्रह्मणा मायोपधान-
 मसम्भवि मायायामुपधेयत्वस्य ब्रह्मणि चोपाधित्वस्य प्रसङ्गात् । माया-
 ब्रह्मणोर्जपास्फटिकादिविलक्षणत्वाच्च । तृतीये मायाया उपलक्षणत्वेन
 ब्रह्मण्य ब्रह्मव्यावर्तकत्वे निराकारे ब्रह्मणि स्वोपलक्ष्याकारस्यैवाभावेन
 तदानीं प्रपत्तुरप्यभावेन स्वातिरिक्तव्यावर्त्यस्य चाभावेन न तस्या-
 स्तत्त्वम् । यदि माया व्यावर्तयेद् ब्रह्म तदालीकादेव व्यावर्तयेत् । स्वसा-
 क्षात्कारेण मायानाशे तु ब्रह्मासदेव स्यात् ।

किञ्च शक्यस्यैवोपलक्ष्यत्वेन ब्रह्मणोऽशक्यत्वाच्च तत्त्वम् । चतुर्थेऽपि
 मायायां ब्रह्मणा स्वातिरिक्तव्यावर्त्यभावेन स्वव्यावर्त्यत्वे नित्यमुक्तशु-
 द्धबुद्धरूपतया स्वस्मिन् जीवेश्वरादिभेदाभावस्य पर प्रत्युपाधित्वस्य
 चापातात् ।

किञ्च शुद्धस्य मायाप्रत्यक्षत्वमस्ति न वा ? अस्ति चेत् अनिवंच-
 नीयस्यातिवादिनो मते तस्याः किमुपादानं किं निमित्तं किञ्चाधिष्ठानं
 भ्रान्तस्य तस्य ? किन्तु शुद्धत्वं स्वस्मिन्स्वोपादानत्वे विरोधाद् ब्रह्मा-
 धिष्ठानत्वेऽपि स्वोपादानाद्यपेक्षयाऽनवस्थानात् । न चेद्विद्यदादावपि तद्व-

देवास्तु । अन्ते दृष्टिसृष्टितया मायाया एवाभावात् । अनादित्वेपि
ब्रह्मण इव तस्या अपि निर्णयावश्यम्भावाद् अनिर्वचनीयेत्यनेनाप्यनिर्णय-
वचनव्याघाताच्च । अन्यथा तस्यां मिथ्यात्वस्यापि दुरुपपादनान्मिथ्या-
त्वनिश्चये तद्धेतुनिश्चयस्यैवान्वयव्यतिरेकितया हेतुत्वावधारणाच्च ।
एवञ्च मायाया निर्निमित्तत्वे स्वोपादानानपेक्षया अन्यत्रापि तथै वस्या-
न्नचेत् स्ववाग्विरोधिता ।

अनादित्वे न मिथ्यात्वं व्याहृतं वियदादिषु ।
तव ब्रह्माप्यनित्यं स्याद् दृश्यत्वादिमदन्यथा ॥१॥
फलव्याप्यत्वमेतस्मिन् साधितं भवतैव हि ।
घटादावपि नैव स्यादन्यथाफलव्याप्यता ॥२॥
प्रतिबिम्ब न जीवोऽस्या नीरूपा हि चित्ति स्वतः ।
ईशस्यापि सदेशत्वं सर्वगस्य भवेन्न चेत् ॥३॥
नीलं नभ इति प्राज्ञैरुक्तं यत् सत्यमेव तत् ।
प्रतिबिम्बं भवत्विष्टमस्य नैव क्वचिच्चित्तेः ॥४॥
अवच्छेदमतेऽपीशे जीवस्वामित्वशून्यता ।
गमनादिप्रसङ्गे च कृतनाशप्रसङ्गतः ॥५॥
जीवा अणव एव स्युः स्वत एव स्वरूपतः ।
विभवो ज्ञानतश्चांशा ब्रह्मणः स्वत एव हि ॥६॥
भिन्ना नित्या स्वतः सर्वे संख्यातीता अनादयः ।
ज्ञानानन्दस्वरूपास्ते ज्ञानानन्दगुणास्तथा ॥७॥
शेषमूताः स्वतोबन्धे मोक्षे च परमात्मनः ।
अस्वतन्त्राः स्वतन्त्रस्य तद्धदेवानिमित्ततः ॥८॥
सम्प्राजः कर्मबन्धस्यानादेर्नाशाद् भवन्ति ते ।
पारतन्त्र्यं परेशस्य सर्वावस्थामु सर्वथा ॥९॥
स्वरूपं जीवसंज्ञस्य वेदान्तेषु निगद्यते ।
तल्लामो मोक्ष इत्युक्तः सर्वाविद्याविनाशतः ॥१०॥

ज्ञप्तित्वं सुखरूपत्वं पुमर्थो न बुधैर्मतः ।
 स्यामहं सुखमित्यस्या इच्छाया क्वाप्यसम्भवात् ॥११॥
 किलाहं स्यां सुखीत्येव पुमर्थेच्छा बुधैर्मता ।
 सुखस्यानुभवितृत्वं मोक्षतत्त्वमिहोच्यते ॥१२॥
 परिपूर्णा हरेर्यातु शेषवृत्तिः स्वतो फला ।
 सा हि मम मते मोक्षः सैव भक्तिरिति स्मृता ॥१३॥

इत्यानन्दभाष्यकार - भगवद्रामानन्दाचार्यपादपद्मोपजीविना

श्रीकीलद्वारपीठसंस्थापकेन जगद्गुरु-श्रीकीलदेवाचार्येण

विरचितेऽध्यासध्वंसनेशे जीवस्यांशत्वेन

ब्रह्मैक्यमङ्गो नाम पञ्चमः

परिच्छेदः ॥५॥

समाप्तोऽयमध्यासध्वंसलेशः



श्रीयोगोन्द्रग्रन्थमालायाः श्रीरामानन्दवेदान्तविषयकञ्चतुर्थं पुष्प
श्रीसाकेतविहारिणे नमः ।

श्रीप्रस्थानत्रयानन्दभाष्यकाराय नमः ।

श्री १००८ जगद्गुरुश्रीमदनन्तानन्दाचार्यचरणप्रणीतः

सिद्धान्तदीपकः

स च शताध्यायजगज्जियमहामहोपाध्याय-वेदान्तकेसरि-
श्री १०८ श्रीस्वामि-रघुवराचार्य-चरणचञ्चरी
स्वामिरामप्रपन्नाचार्ययोगीन्द्र-

श्रीशेषमठ-'शींगडा'श्रीकोसलेन्द्रमठा(अहमदाबाद)धीशप्रणी

किरणावलीनामकवृत्त्या विभूषितः

संगोधकः प्रकाशकश्च

स्वामिरामेश्वरानन्दाचार्यः, व्याकरण-वेदान्ताचार्य-साहित्यरत्न

श्रीरघुवररामानन्दवेदान्तमहाविद्यालयः

श्रीकोसलेन्द्रमठः, अहमदाबादः-७



मातृभूमि मुद्रणालय, जयपुर

श्रीसाकेतविहारिणे नमः

श्रीप्रस्थानत्रयानन्दभाष्यकाराय नमः

जगद्गुरु-श्रीमदनन्तानन्दाचार्यचरणप्रणीतः-

सिद्धान्तदीपकः

किरणावली वृत्ति-सहितः

जगन्निमित्तोपादानकारणो गुणसागरः ।

आश्रितस्वद्रुमः शश्वद्राघवः कुरुतात्कृपाय ॥१॥

राववरमणां रम्या रमां रामरतिप्रियाम् ।

सीतां सन्निहितां शान्तां 'रामः' स्तौति पुनः पुनः ॥२॥

प्रस्थानत्रयसंवक्ता सर्वसूरिसुपूजितः ।

पायादपायात्संभाव्याद्रामानन्दो जगद्गुरुः ॥३॥

तत्त्वचित्सर्वशास्त्राणां वादे प्रतिभटं गुहम् ।

श्रये वेदान्तपञ्चास्यं नित्यं रघुवर बुधम् ॥४॥

भाष्यतत्त्वविदं नत्वाऽनन्तानन्द जगद्गुरुम् ।

जिज्ञासुप्रेरितः कुर्वे दीपके किरणावलीम् ॥५॥

अथानन्तकल्याणगुणगणमहोदधिः श्रीसाकेतनिलयो भगवान् श्रीरामः
“यदा यदा हि धर्मस्य ग्लानिर्भवति भारता । अभ्युत्थानमधर्मस्य
तदात्मानं सृजाम्यहम् । परित्राणाय साधूनां विनाशाय च दुष्कृताम् ।
धर्मसंस्थापनार्थाय संभवामि युगे युगे” ॥ इति स्वाऽननोदीरितप्रतिज्ञा-

मनुपालयन् रात्रिन्दिवं यवनत्रासोद्विग्नान्, त्राहीति भूयो जल्पमानान्,
 स्वाश्रितान् मा भेष्टेति सर्वाभयप्रदेन मेघगंभीरनादेन समास्वाशयन्,
 श्रीनीर्यराजे सर्वोत्तमकान्यकुब्जकुलावतंसश्रीपुण्यसदनसद्मनि
 श्रीगुशीलायां देव्यां श्रीरामानन्दरूपेण स्वयमवतीर्य स्वावतारलीलां
 विस्तारयामास ।

तीर्थाटनव्याजेन प्रतिदिश परिभ्रमन्, सकलपरिपन्थिगणं
 शास्त्रार्थमहाहवे विनिर्जित्य, सनातन-श्रीवैष्णव-धर्मरक्षणकीर्तिरूपं
 प्रस्थानत्रयभाष्यस्तम्भं विश्वेऽस्मिन्नादिवराहो मेरो भूरिव श्रुतिस्मृती-
 तिहासपुराणतर्कादिवाग्युक्तिरूपवज्रसारहृदावद्धमूलं संस्थिरयाम्बभूव ।

परञ्चेद प्रस्थानत्रयरत्नं स्वल्पाक्षरमतिगभीराशयं विशदार्थगर्भ-
 मूहापोहकुशलैः सम्यक्समाराधितगुरुचरणैर्वाग्मिभिरेव सम्बोध्यत्वेन,
 श्रद्धावतां श्रीवैष्णवसनातनमार्गप्रविवीक्षुणां साधारणशिक्षितानामपि
 मुलभप्रवेशायाऽनायासेनस्वसिद्धान्तबोधनाय चेदं स्वल्पाक्षरमपि
 विशदार्थगर्भं, श्रुति-शास्त्रगह्वरस्थरत्नरूपाचारसिद्धान्तप्रकाशनपरं
 त्रिचत्वारिंशच्छ्लोकसंख्यापरिमितम् 'सिद्धान्तदीपकः' इति नामकं स्वना-
 म्नेव प्रथितयशस्कम्, श्रीरामानन्दभाष्यत्रयार्थमतप्रदीपनपरं प्रबन्धं,
 आचार्यशिरोरत्नजगद्गुरु-श्रीस्वामिरामानन्दाचार्यप्रधानकृपापात्रेण जग-
 द्गुरु-श्रीमदनन्तानन्दाचार्यवर्येण विरचितम् । तस्मिन्
 "ज्योतिः" इति समाख्यया श्रीस्वाम्यनन्तानन्दाचार्यसच्छिष्यद्वारा-
 चार्य-श्रीस्वामिनरहर्यानन्दाचार्येण परमकृपालुना प्रणीता समासाद्यते
 लघुवृत्तिः । सापि सिद्धान्तजिज्ञासुवर्गाणां परमलघमतीनां स्वल्पाक्षरतया-
 तिगभीराशयतया च सकलसिद्धान्तविज्ञाने किञ्चिद्दुर्वोधमिव मत्वा
 प्रथममिति पूर्वाचार्याऽकरग्रन्थावलिमवलम्ब्याऽन्वयाभिमुक्तेन व्याख्या-
 यते, यस्यायं शिष्यप्रशिक्षणपरकः स्वेष्टदेवनमस्काररूप आदिमः
 श्लोकः—

साकेताधीश्वरः श्रीमज्जानकीवल्लभो विभुः ।

अव्याच्छाश्वतं रामो भक्ताभीष्टप्रदो हरिः ॥१॥

भक्ताभीष्टप्रदो भक्तानां स्वाश्रितानां प्रपन्नानमभीष्टं स्वाभिलषितं मोक्षादिकं वा प्रददाति संप्रयच्छतीति भक्ताभीष्टप्रदः प्रपूर्वकदाधातोः कर्मण्युपपदे “प्रेदाज्ञः” (३।२।६।) इतिपाणिनीयेन कः प्रत्ययः । भक्तानां स्वाभीष्टपदार्थप्रदायकोऽखिलैश्वर्यशालिनिखिलकल्याणगुणगणको भगवच्छीरघुनाथ एव “जगतः पितरौ रामो जानकी वेदविश्रुतौ । सर्वेशो सर्वगो सम्यक् सर्वज्ञो सर्वदौ शिवौ” ॥ इति वाल्मीकिसंहितोक्तेः ।

यथा राज्यसर्वसत्त्वसम्पन्नो राजा स्वसेवकेभ्योऽभिलषितं सर्वमपि पदार्थजातं संप्रदातुमीशः सर्वसत्त्वाधिकारिकत्वेनेतरराजाप्रतीक्षत्वाभावात् । तथैव सर्वलोकाधिपानां स्वामी भगवच्छीरामचन्द्रोऽपि स्वानन्यरूपेणाश्रितानां जनानां सकलवस्तुजातं प्रदातुमीशः । सर्वैश्वर्यशालित्वेन किमपि पदार्थजातानां दुर्लभत्वाभावात् । “यतो वा इमानि भूतानि जायन्ते येन जातानि जीवन्ति यत्प्रयन्त्यमिसंविशन्ति तद्विजिज्ञासस्व तद्ब्रह्म” “तत्सृष्ट्वा तदेवानुप्राविशत्, तदनु प्रविश्य सच्च त्यच्चाभवत्” “स एव सृज्यः स च सर्वकर्ता स एव पात्यति च पाल्यते च । ब्रह्माद्यवस्थाभिरशेषमूर्तिर्विष्णुर्वरिष्ठो वरदो वरेण्यः । (वि० पु० १।२।६७) “कर्ता सर्वस्य जगतो भर्ता सर्वस्य सर्वगः । सहर्ता कार्यजातस्य श्रीरामः शरणं मम ॥” (वृ० ब्र० संहिता) इत्यादिश्रुतिस्मृत्युक्तदिशा भगवतः श्रीरामस्य सङ्कल्पमात्रेणाखिलजगदुत्पत्तिस्थितिप्रलयसम्भवात् ।

किञ्च “अन्तः प्रविष्टः शास्ता जनानां सर्वात्मा” “क्षरं प्रधानममृताक्षरं हरः क्षरात्मा नावीशते” इत्यादिश्रुतिप्रामाण्यात् सर्वेश्वरस्य भगवतः कस्मैचिदपि कस्यापि वस्तुजातस्य प्रदानाय परापेक्षत्वाभावाद् भक्ताभीष्टप्रदत्वं सुसम्पन्न सकलब्रह्माण्डनायकश्रीरामस्य ।

तदुक्तं महर्षिवाल्मीकिनापि श्रीमद्रामायणे “धनदेन समस्त्यागे” (वा० १।१६) इति । तथैव श्रीसनत्कुमारसंहितायामपि “भक्तप्रियं पद्म-
नेत्रं भक्तानामीप्सितप्रदम्” इति । श्रीमद्रामायणयुद्धकाण्डे श्रीब्रह्मणापि
“अमोघ दर्शनं राम अमोघस्तव संस्तवः । अमोघास्ते भविष्यन्ति भक्ति-
मन्तो नरा भुवि” (११६।३०) इति । तथैवास्मदाचार्याऽनन्दभाष्यकारैरपि
श्रीवैष्णवमताज्जभास्करेऽभिहितम् “भूरिमान्यो वदान्यः” इति । “भक्ता
शेषमनोभिवाञ्छितचतुर्वर्गप्रदं स्वद्रुमम्” इति च ॥ हरति स्वाश्रितजनानां
भवबन्धनरूपमघमिति हरिः । हृद् हरण इत्यस्मात् “अच इः” (५।१३६)
इत्युणादिकेन, इप्रत्ययः । “सकृदेव प्रपन्नाय तवास्मीति च याचते । अभयं
सर्वभूतेभ्यो ददाम्येतद् व्रतं मम” इति स्मरणात् कृपाकूपारभगवति
श्रीरामे सर्वाभयप्रदत्वमिति भावः ।

विभुर्व्यापकः “तदैक्षत बहु स्यां प्रजायेय” (छा० ६।२।३) इति
श्रुतेः । व्याख्यातञ्चेयं श्रुतिस्तथैवाऽनन्दभाष्यकारैः—तत्सत् शब्दवाच्यं
परब्रह्म ऐक्षत ईक्षणं सङ्कल्पं कृतवान् एकोप्यहं बहु विचित्रानन्तजडचेतन-
मिलितव्यष्टिजगद्रूपेण बहु अनेकरूपः स्यां प्रजायेय प्रकर्षेण जायेय”
इति । अतोऽस्मिन् षडैश्वर्यवति श्रीरघुनाथे विभुत्वं सुस्थमिति भावः ।
साकेताधीश्वरो नित्यधाम—श्रीअयोध्यानायकः “अयोध्यानगरी नित्या
सच्चिदानन्दरूपिणी । यस्यांशेन हि वैकुण्ठ—गोलोकादि प्रतिष्ठितम् ॥
पूर्णः पूर्णतमः श्रीमान् सच्चिदानन्दविग्रहः । अयोध्यां क्वापि सन्त्यज्य-
पादमेकं न गच्छति ॥” इत्युक्तेः । श्रीर्ज्ञानैश्वर्ययशश्चैरायधर्मरूप-
षडैश्वर्यमस्या अस्तीति श्रीमती “तदस्यास्त्यस्मिन्निति मतुप्” (५।२।६४)
इति पाणिनीयेन मतुपि कृते ङीप्, जानकी वल्लभायस्य “स्त्रियाः पुंस्त्वत्”
(६।३।३४) इति पुंस्त्वत् । अथवा “ज्ञानशक्तिवलैश्वर्यवीर्यतेजांसि षड्
गुणाः । भगवत्वेनेरिताः सन्ति श्रीरामे भगवान् स तत् ॥” इति श्री
रामभगवत्त्वे जगद्गुरु—श्रीगङ्गाधराचार्येण सन्निरूपितम् । ते च ‘अनन्या-
राघवेणाहं भास्करेण प्रमा यथा’ “अनन्या च मया सीता” इत्यादि-

श्रीसाकेतविहारिणे नमः

श्रीप्रस्थानत्रयानन्दभाष्यकाराय नमः

जगद्गुरु-श्रीमदनन्तानन्दाचार्यचरणप्रणीतः-

सिद्धान्तदीपकः

किरणावली वृत्ति-सहितः

जगन्निमित्तोपादानकारणो गुणसागरः ।

आश्रितस्वद्रुमः शश्वद्राघवः कुस्तात्कृपासु ॥१॥

राघवरमणां रम्यां रमां रामरतिप्रियाम् ।

सीतां सन्निहितां शान्तां 'रामः' स्तौति पुनः पुनः ॥२॥

प्रस्थानत्रयसंवक्ता सर्वसूरिसुपूजितः ।

पायादपायात्संभाव्याद्रामानन्दो जगद्गुरुः ॥३॥

तत्त्ववित्स्वज्ञास्त्रासां वादे प्रतिभटं मुग्धम् ।

अथे वेदान्तपञ्चास्यं नित्यं रघुवरं कुक्कुम् ॥४॥

भाष्यतत्त्वविदं नत्वाऽनन्तानन्द जगद्गुरुम् ।

जिज्ञासुप्रेरितः कुर्वे दीपके किरणावलीम् ॥५॥

अथानन्तकल्याणगुणगणमहोदधिः श्रीसाकेतनिलयो भगवान् श्रीरामः
“यदा यदा हि धर्मस्य ग्लानिर्भवति भारत । अस्त्युत्थानमधर्मस्य
तदा त्स्मान् सृजाम्यहम् । परित्राणाय साधूनां विनशाय च दुष्कृताम् ।
धर्मसंस्थापनार्थाय संभवामि युगे युगे” ॥ इति स्वाऽनन्तरीरितप्रतिज्ञा-

मनुपालयन् रात्रिन्दिवं यवनत्रासोद्विग्मान्, त्राहीति भूयो जल्पमानान्,
 म्वाश्रितान् मा भैष्टेति सर्वाभयप्रदेन मेघगंभीरनादेन समास्वाशयन्,
 श्रीनीर्यराजे सर्वोत्तमकान्यकुब्जकुलावतंसश्रीपुण्यसदनसद्मनि
 श्रीशुशीलायां देव्यां श्रीरामानन्दरूपेण म्वयमवतीर्य म्वावतारलीलां
 विस्तारयामास ।

तीर्थाटनव्याजेन प्रतिदिश परिभ्रमन्, सकलपरिपन्थिगणं
 शास्त्रार्थमहाहवे विनिजित्य, सनातन-श्रीवैष्णव-धर्मरक्षणकीर्तिरूपं
 प्रस्थानत्रयभाष्यस्तम्भं विश्वेऽस्मिन्नादिवराहो मेरौ भूरिव श्रुतिस्मृती-
 तिहासपुराणतर्कादिवाग्युक्तिरूपवज्रसारहृदावद्धमूल सस्थिरयाम्बभूव ।

परञ्चेदं प्रस्थानत्रयरत्न स्वल्पाक्षरमतिगभीराशयं विशदार्थगर्भ-
 मूहापोहकुशलैः सम्यक्समाराधितगुरुचरणौर्वाग्मिभिरेव सम्बोध्यत्वेन,
 श्रद्धावतां श्रीवैष्णवसनातनमार्गप्रविवीक्षणां साधारणशिक्षितानामपि
 सुलभप्रवेशायाऽनायासेन स्वसिद्धान्तबोधनाय चेदं स्वल्पाक्षरमपि
 विशदार्थगर्भं, श्रुति-शास्त्रगह्वरस्थरत्नरूपाचारसिद्धान्तप्रकाशनपरं
 त्रिचत्वारिंशच्छ्लोकसंख्यापरिमितम् 'सिद्धान्तदीपकः' इति नामकं स्वना-
 म्नेव प्रथितयशस्कम्, श्रीरामानन्दभाष्यत्रयार्थमतप्रदीपनपरं प्रबन्धं,
 आचार्यशिरोरत्नजगद्गुरु-श्रीस्वामिरामानन्दाचार्यप्रधानकृपापात्रेण जग-
 द्गुरु-श्रीमदनन्तानन्दाचार्यवर्येण विरचितम् । तस्मिन्
 "ज्योतिः" इति समाख्यया श्रीस्वाम्यनन्तानन्दाचार्यमच्छिष्यद्वारा-
 चार्य-श्रीस्वामिनरहर्यानन्दाचार्येण परमकृपालुना प्रणीता समासादृते
 लघुवृत्तिः । सापि सिद्धान्तजिज्ञासुवर्गाणां परमलघुमतीनां स्वल्पाक्षरतया-
 तिगभीराशयतया च सकलसिद्धान्तविज्ञाने किञ्चिद्दुर्बोधमिव मत्वा
 पथामति पूर्वाचार्याऽकरग्रन्थावालिमवलम्ब्याऽन्वयाभिमुखेन व्याख्या-
 यते, यस्यायं शिष्यप्रशिक्षणपरकः स्वेष्टदेवनमस्काररूप आदिमः
 श्लोकः—

साकेताधीश्वरः श्रीमज्जानकीवल्लभो विभुः ।

अव्याच्छाश्वतं रामो भक्ताभीष्टप्रदो हरिः ॥१॥

भक्ताभीष्टप्रदो भक्तानां स्वाश्रितानां प्रपन्नानमभीष्टं स्वामि-
लपितं मोक्षादिकं वा प्रददाति संप्रयच्छतीति भक्ताभीष्टप्रदः प्रपूर्वकदा-
धातोः कर्मण्युपपदे “प्रेदाज्ञः” (३।२।६।) इतिपाणिनीयेन कः प्रत्ययः ।
भक्तानां स्वाभीष्टपदार्थप्रदायकोऽखिलैश्वर्यशालिनिखिलकल्याणगुणगणको
भगवच्छ्रीरघुनाथ एव “जगतः पितरो रामो जानकी वेदविश्रुतौ ।
सर्वेशो सर्वगौ सम्यक् सर्वज्ञौ सर्वदौ शिवौ” ॥ इति वाल्मीकिसंहितोक्तेः ।

यथा राज्यसर्वसत्त्वसम्पन्नो राजा स्वसेवकेभ्योऽभिलपितं सर्वमपि
पदार्थजातं संप्रदातुमीशः सर्वसत्त्वाधिकारिकत्वेनेतरराजाप्रतीक्षत्वा-
भावात् । तथैव सर्वलोकाधिपानां स्वामी भगवच्छ्रीरामचन्द्रोऽपि स्वानन्य-
रूपेणाश्रितानां जनानां सकलवस्तुजातं प्रदातुमीशः । सर्वैश्वर्यशालि-
त्वेन किमपि पदार्थजातानां दुर्लभत्वाभावात् । “यतो वा इमानि भूतानि
जायन्ते येन जातानि जीवन्ति यत्प्रयन्त्यभिसंविशन्ति तद्विजिज्ञासस्व
तद्ब्रह्म” “तत्सृष्ट्वा तदेवानुप्राविशत्, तदनु प्रविश्य सच्च त्यच्चा-
भवत्” “स एव सृज्यः स च सर्वकर्ता स एव पात्यति च पाल्यते च ।
ब्रह्माद्यवस्थाभिरशेषमूर्तिर्विष्णुर्वरिष्ठो वरदो वरेण्यः । (वि० पु०
१।२।६७) “कर्ता सर्वस्य जगतो भर्ता सर्वस्य सर्वगः । सहर्ता कार्यजा-
तस्य श्रीरामः शरणं मम ॥” (बृ० ब्र० संहिता) इत्यादिश्रुतिस्मृत्यु-
क्तदिशा भगवतः श्रीरामस्य सङ्कल्पमात्रेणाखिलजगदुत्पत्तिस्थिति-
प्रलयसम्भवात् ।

किञ्च “अन्तः प्रविष्टः शास्ता जनानां सर्वात्मा” “क्षर प्रधान-
ममृताक्षर हरः क्षरात्मा नावीशते” इत्यादिश्रुतिप्रामाण्यात् सर्वेश्वरस्य
भगवतः कस्मैचिदपि कस्यापि वस्तुजातस्य प्रदानाय परापेक्षत्वाभावाद्
भक्ताभीष्टप्रदत्वं सुसम्पन्न सकलब्रह्माण्डनायकश्रीरामस्य ।

तदुक्तं महर्षिवाल्मीकिनापि श्रीमद्रामायणे “धनदेन समस्त्यागे” (बा० १।१६) इति । तथैव श्रीसिनत्कुमारसहितायामपि “भक्तप्रियं पद्म-
नेत्रं भक्तानामोप्सितप्रदम्” इति । श्रीमद्रामायणयुद्धकाण्डे श्रीब्रह्मणापि
“अमोघं दर्शनं राम अमोघस्तव संस्तवः । अमांघ्रास्ते भविष्यन्ति भक्ति-
मन्तो नरा भुवि” (११।६।३०) इति । तथैवास्मदाचार्याऽनन्दभाष्यकारैरपि
श्रीवैष्णवमतांजमास्करेऽभिहितम् “भूरिमान्यो वदान्यः” इति । “भक्ता
शेषमन्तोमिवाञ्छितंचेतुर्वर्गप्रदं स्वद्रुमम्” इति च ॥ हरति स्वाश्रितजनानां
मन्त्रेणैव न रूपमर्थमिति हरिः । हुंक् हरण इत्यस्मात् “अच इः” (४।१।३६)
इत्यादिनादिकेन, इप्रत्ययः । “सकृदेव प्रपन्नाय तवास्मीति च याचते । अभयं
सर्वभूतेभ्यो दद्याम्येतद् व्रतं मम” इति स्मरणात् कृपाकूपारभगवति
श्रीरामे सर्वाभ्यप्रदत्वमिति भावः ।

विभुर्व्यापकः “तदैक्षत बहु स्यां प्रजायेय” (छा० ६।२।३) इति
श्रुतेः । व्याख्यातञ्चेयं श्रुतिस्तथैवाऽऽनन्दभाष्यकारैः—तत्सत् शब्दवाच्यं
परब्रह्म ऐक्यत ईक्षणं सङ्कल्पं कृतवान् एकोप्यहं बहु विचित्रानन्तजडचेतन-
मिलितव्यष्टिजगद्रूपेण बहु अनेकरूपः स्यां प्रजायेय प्रकर्षेण जायेय”
इति । अतोऽस्मिन् षडैश्वर्यवर्धित श्रीरघुनाथे विभुत्वं सुस्थमिति भावः ।
साकेतोधीश्वरो नित्यधाम—श्रीअयोध्यानायकः “अयोध्यानगरी नित्या
सच्चिदानन्दरूपिणी । यस्यांशेन हि वैकुण्ठ—गोलोकादि प्रतिष्ठितम् ॥
पूर्णां पूर्णतमः श्रीमान् सच्चिदानन्दविग्रहः । अयोध्यां क्वापि सन्त्यज्य-
पादमेकं न गच्छति ॥” इत्युक्तेः । श्रीजनिशैश्वर्ययशश्श्रीवैराग्यधर्मरूप-
षडैश्वर्यमस्या अस्तीति श्रीमती “तदस्यास्त्यस्मिन्निति मतुप्” (५।२।६४)
इति पाणिनीयेन मतुपि कृते डीषि, जानकी वल्लभायस्य “स्त्रियाः पुम्बत्”
(६।३।३४) इति पुम्बत् । अथवा “ज्ञानशक्तिवलैश्वर्यवीर्यतेजोसि षड्-
गुणाः । भगवत्तेरिताः सन्ति श्रीरामे भगवान् स तत् ॥” इति श्री
रामभगवत्त्वे जगद्गुरु—श्रीगङ्गाधराचार्येण सन्निरूपितम् । ते च “अनन्या-
राघवेणाहं भास्करेण प्रमां यथा” “अनन्यां च मया सीता” इत्यादि-

महर्षिवचनात् श्रीभूमिजायायांमप्यधुणरूपेण सन्तीति तादृशी । शेषं पूर्ववत् । श्रीमज्जानक्या वल्लभे इति वा सकलभक्तोभीष्टप्रदभाषिकः श्रीरघुनाथ इति यावत् । रामः “रमन्ते योगिनोऽन्ते सत्यानन्दे चिदात्मनि । इति राम पदेनासौ परब्रह्माभिधीयते” इति श्रुत्यनुगुणिताखिलचिदचिच्छरीरकः श्रीमहाशरथिः । शाश्वतम् निरन्तरमहर्निशमिति यावत् । अव्याद्रक्षेत् “अभयं सर्वभूतेभ्यो ददाम्येतद्भूतं मम” इति स्मरणात् ॥१॥

प्रपन्नानां गति ह्येकां जनसन्तारणोत्तुकां ।

वात्सल्यरसपूरार्ज्ज्वी रामकान्तां सदा भजे ॥२॥

“अनन्या राघवेणाहं भास्करेण प्रभा यथा” इति श्रीमद्रामायणानुमोदितामखिलजडचेतनाधारभूत-श्रीराघवाभिन्नरूपां भूमिजां स्तीति-प्रपन्नानामित्यादि । भगवच्छरणगतानाम् ‘त्वमेवासि विस्रं च विद्मो त्वमेव, त्वमेवासि माता पितासि त्वमेव । त्वमेवासि हे नाथ सर्वं मम त्वां श्रये राघवं सच्चिदानन्दरूपम्’ (श्रीराघवाष्टके श्रीदेवानन्दाचार्याः) इत्युक्तदिशा सर्वतोभावेनाखिलैश्वर्यनायक-श्रीरामप्रतिपन्नानाम् । एकामद्वितीयां गतिमुपायभूतां भगवती श्रीभूमिजा एव समस्तशरणागतजनानामेकमात्रोपायस्वरूपेति यावत् । तदुक्तं जगत्कल्याणमयीं श्रीपावतीमुद्दिश्य भगवता श्रीशङ्करेण श्रीबालमीकिसंहितायाम् “अनिश भगवान् रामो जगन्माता च जानकी । भक्त्या त्वनन्यया देवि ! ध्यातो भक्तं प्रपश्यति” इति । “तस्य तावदेव चिरं यावन्न विमोक्ष्येऽथ सम्पत्स्ये” (छा० ६-१४-२) इतिश्रुत्यनुसारेण तस्य प्रपन्नस्य कर्मरूपबन्धनात्समुद्भूतशरीरपातावधिमेवावलोकयन्ति कदा बन्धननाशः प्रपत्स्यते । कमबन्धनावधिपूरणस्वरूपपाञ्चभौतिकदेहपाताऽव्यवहितःतरकाल एव श्रीसंकेताख्यं दिव्य धाम लभ्यत इत्यर्थः । तदुक्तं छान्दोग्यानन्दभाष्ये प्रकृतश्रुतिव्याख्याने श्रीमदाचार्यसार्वभौमैः श्रीरामानन्दाचार्यैः “तस्य तावदेव चिरं तस्य जडचेतनशरीरकब्रह्मात्मकतया स्वात्मानं सन्नि-
 त्तं

कुर्वन्तः पुरुषस्य तावदेव तावत्कालमेव चिरं विलम्बो जायते यावत् यावत्पर्यन्तं प्रारब्धकर्मबलेन प्राप्तशरीरान्न विमोक्ष्ये विमोक्ष्यते, एतत्शरीरपातपर्यन्तमेव विलम्ब इत्यर्थः । अथ शरीरपातादनन्तरं सम्पत्स्ये सम्पत्स्यते सदात्मकब्रह्मप्राप्तो भवतीति भावः” इति । तथा चाचार्याः श्रीवैष्णवमताब्जभाषकरैः नित्यं सा पुरुषकारभूता श्रीरनपायिनी । अनुपायान्तरैर्विज्ञैरुच्यते तदुपायता ॥६७॥ इति ॥

“अनन्याराधवेणाहं भास्करेण प्रभा यथा” इति महर्षिवचनानुसारेण सर्वदा भगवच्छ्रीरामचन्द्राभिन्नरूपा जगज्जननी श्रीजानकी पुरुषकारस्वरूपा । शरणगतावेवैकनिष्ठा महानुभावा महर्षयः श्रीजनकजामेवोपायतां कथयन्ति । उभयोरैक्यात् श्रीरामचन्द्रवत् श्रीभूमिजां पुरुषकरमेवोपायत्वेन स्वीकुर्वन्तीति भावः । जनानां स्वकर्तव्यविमूढत्वेन भवाणवे भूयो भूयो निमज्जमानानां जीवानां सन्तारणे सम्यक्प्रतारणे उत्सुका स्वसन्ततितया क्षिप्रोद्धारणाय पर्यत्सुकचित्ता ताम् । अत एव स्वविपन्नावस्थायामप्यार्यपथभ्रष्टं रावणं प्रति “तेन मैत्रीभवतु ते यदि जोदितुमिच्छसि” इति सुन्दरकाण्डीयवाक्यस्यापि मामञ्जस्यम् । यथा लोके जननी केनचित्कारणवशेन निरस्तमपि स्वांशु भृश रोदनादिनाऽर्द्रचित्ता पुनः सम्बाहयति, तथैव श्रीजनकजापि श्रीभगवच्छरणागतिसेवनादिरूपस्वधर्मपालनकतव्यच्युत जनसमूहं स्वसन्ततितयोद्धारणायोत्सुकैति भावः ।

वात्सल्यरसेन वात्सल्याद्यनेकरसेन पूर्णं परिपूर्णमोतप्रोतमङ्गमखिलशरीर यस्याः तां तथोक्ताम् । तदुक्तं वाल्मीकिसंहितायाम्—“माता च जानकी तत्र दिव्यरूपधराऽनघ ? नितरां करुणामूर्तिराविभूता महेश्वरी” इति । तथा रावणनियुक्तराक्षसीभिर्नितरां चेत्खिद्यमानाया भूमिजाया हनुमता लोकनायक श्रीरामचन्द्रं प्रति प्रेष्यमाणसन्देशेनापि वात्सल्यरसपूर्णज्जित्वं व्यज्यत एव । तदुक्तं महर्षिणा “पापानां वा शुभानां वा वधार्हाणां प्लवगम् ! कार्यं करुणमायेण न कश्चिन्तापराध्यति । लोक-

हिंसाविहाराणां रक्षसां कामरूपिणाम् । कुर्वतामपि पापानि नैव कार्य-
मशोभनम् ॥” इति ॥ (यु० ११३।४३।४४) तथैव श्री जनकनन्दिन्याः
कारुण्यमुपलक्ष्यैवाऽभिहितमाचार्येण श्रीष्णव्रमताब्जभास्करे ‘ऐश्वर्य-
यदपांगसश्रयमिदं भोग्यं दिगीशैर्जगच्चित्र चाखिलमद्भुतं शुभगुणा-
वात्सल्यनीमा च या” इति हि इति निश्चयबोधकस्तेनाऽवश्यमेव
कारुण्य विधास्यतीति विश्वासमुत्पाद्य सदा सेवनीयेति द्योत्यते ।

रामस्य भगवतः श्रीरामचन्द्रस्य कान्ता प्रिया तां दाशरथ्यभिन्न-
स्वरूपामिति यावत् । षष्ठीसमासोऽत्राऽभेदार्थे “अनन्या राघवेणाहम्”
इत्युक्ते । तथा श्रीश्रुतानन्दाचार्या अपि श्रौतमिद्धान्तविद्वद्वच्ये “गुरुं
सद्गुणाम्भोधिधामं च नत्वा, तथा राघवाभिन्नरूपां च सीताम्” इति ।
भजे समाश्रये-ग्रहमिति शेषः ॥२॥

मारुति वीरवज्राङ्गं भक्तरक्षणदीक्षितम् ।

हनुमन्तं सदा वन्दे राममन्त्रप्रवर्तकम् ॥३॥

सम्प्रति दास्यभावेन भगवतोऽनन्यसेवक श्रीमारुतिं प्रस्तौति-मारुति-
मित्यादि । वज्रस्येवाङ्गं यस्य स चासौ वीरश्चेति तं शूराशनिशरीरकम् ।
अनेन स्वाश्रितजनरक्षणसामर्थ्यं द्योतितम् । मदा निरन्तरम् । भक्तानां
स्वाश्रितानां भगवदाश्रितजनानां वा रक्षणं भक्तरक्षणं भक्तरक्षणे दीक्षितो
गृहीततत्रस्तम् । अनन्यभगवत्सेवकान् स्वाश्रितजनोपद्रवकारिणामुत्सा-
दनाय स्वीकृतनियममिति भावः । एतच्च स्वकण्ठरेखैर्बोद्धोषितं मार्गतिना
“यो रामं संस्मरेन्नित्यं भक्त्या मनुपरायण । तस्याऽहमिष्टसिद्ध-यै हि
दीक्षितोऽस्मि मुनीश्वराः ॥ वाञ्छितार्थं प्रदास्यामि भक्तानां राघवस्य तु ।
सर्वथा जागरूकोऽस्मि रामकार्यधुरन्धरः ॥” (हनु० संहिता) रामास्या-
खिलब्रह्माण्डनायकचिदचिद्वस्तुस्वरूपिणो मन्त्रस्तारकषडक्षरमहामन्त्र-
राजस्त सर्वप्रथमं सर्वजनसुलभतया लोके प्रतयतीति तं, ततः पूर्वं सर्वजीव-
सुलभाभावात् । स्वाध्यायपूतानामृषीणां प्रत्युत्तररूपेण महर्षिबाल्मीकिना
प्रतिपादिता चेयं वाल्मीकिसंहितायां श्रीमन्त्रराजा वतरणप्रक्रिया । तथा हि

“भगवान् रामचन्द्रो वः पर ब्रह्म श्रुतिश्रुतः । दयालुः शरणं नित्यं दास्यतां दम्निचेतनाम् ॥ इमां सृष्टिं समुत्पाद्य जीवानां हितकाम्यया । आद्यां शक्तिं महादेवी श्रीसीतां जनकात्मजाम् ॥ तारक मन्त्रराज तु श्रावयामास ईश्वरः । जननी तु जगन्मता हनुमन्त गुणाकरम् ॥ श्रावयामास नूनं स ब्रह्माणु सुधियां वरम् । सस्माल्लेभे वशिष्ठर्षिः क्रमादस्मादवातरत् ॥” इति । तथा चाऽचार्यचरणा अपि गीतातत्त्वभाष्ये—“श्रीरामं जनकात्मजामर्निलज वेश्मोवसिष्ठावृषी, योगीशञ्च पराशर श्रुतिविदं व्यामं जिताक्ष शुक्लम् । श्रीमन्तं पुरुषोत्तमं गुणनिधिं जागाधराद्यान् यतीञ्छ्रीमद्वाधवदेशिकञ्च वरदं स्वाचार्यवर्यं श्ये ॥ इति ॥ अत्रादिपदेन श्रीसदानन्दाचार्य—श्रीरामेश्वरानन्दाचार्य—श्रीद्वारातन्दाचार्य—श्रीदेवानन्दाचार्य—श्रीरामानन्दाचार्य—श्रीश्रुतानन्दाचार्य—श्रीपूर्णानन्दाचार्य—श्रीश्रिया-नन्दाचार्य—श्रीहृयानन्दाचार्याणां ग्रहणमिति बोध्यम् । एतेन श्रीरामानन्दीयश्रीवैष्णवपरम्परापि दर्शिता भवति । मरुतस्यापत्यं मारुतिस्त वायुनन्दन हनुमन्तमहं वन्दे प्रणमामि ॥३॥

रक्षकं श्रुतिशास्त्राणां यमदुःश्वस्य भक्षकम् ।

तक्षकं म्लेच्छयूथानां रामानन्दं समाश्रये ॥४॥

निजचार्यं स्तौति रक्षकमित्यादि । श्रुत्यञ्च शास्त्राणि च तेषामुपनिषद्-ब्रह्मसूत्रसीतादीनां परैरुपव्याख्यानेन चितरां कलुषितानां प्रस्थानत्रयादिसद्ब्रह्मज्ञानां श्रुत्यर्थतिरस्क्यकव्याख्यानादिना रक्षकम् परित्राणकम् । तदुक्तब्रह्मचार्यचरणैर्नैवान्यत्रापि-समो भगवते श्रीमद्वैष्णवधर्मरक्षिणे । विज्ञेयेजन्तसिद्धानां यत्किञ्चाय नमो नमः ॥ चमोभयक्ते श्रीमद्वेदतत्त्वा-श्रंक्षाक्षिणे । स्तुतस्त्वयमसक्तिने सतीन्द्राय नमो नमः ॥” इति ॥ तथा च जगद्विजयिमहामहोपाध्यायस्मदगुरुचरणे अपि-परैवेदास्तार्थं कलुषितपथं अगच्छति चः, किञ्चिच्छास्त्रैरालम्ब्य प्रथितमतमेतत्प्रकटयत् । परप्रत्यभेदं श्रुतिश्चरति सिद्धं विज्ञेयम्, यत्नी रामानन्दः स हि सुपुणसिन्धुविजयते ।

महर्षिवचनात् श्रीभूमिजायामप्यक्षुण्णरूपेण सन्तीति तादृशी । शेषं पूर्ववत् । श्रीमज्जानक्या वल्लभ इति वा सकलभक्ताभीष्टप्रदभार्याकः श्रीरघुनाथ इति यावत् । रामः “रमन्ते योगिनोऽनन्ते सत्यानन्दे चिदात्मनि । इति राम पदेनासौ परब्रह्मभिधीयते” इति श्रुत्यनुगुणिताखिलचिदचिच्छरीरकः श्रीमदाशरथिः । शाश्वतम् निरन्तरमहर्निशमिति यावत् । अव्याद्रक्षेत् “अभयं सर्वभूतेभ्यो ददाम्येतद्भूतं मम” इति स्मरणात् ॥१॥

प्रपन्नानां गतिं ह्येकां जनसन्तारणोत्तुङ्काम् ।

वात्सल्यरसपुण्ड्रिणीं रामकान्तां सदा भजे ॥२॥

“अनन्या राघवेणाहं भास्करेण प्रभा यथा” इति श्रीमद्रामायणानुमोदितामखिलजडचेतनाधारभूत-श्रीराघवामिन्नरूपां भूमिजां स्तोति-प्रपन्नानामित्यादि । भगवच्छरणागतानाम् ‘त्वमेवासि वित्तं च विद्या त्वमेव, त्वमेवासि माता पितासि त्वमेव । त्वमेवासि हे नाथ सर्वं मम त्वां श्रये राघवं सच्चिदानन्दरूपम्’ (श्रीराघवाष्टके श्रीदेवानन्दाचार्याः) इत्युक्तदिशा सर्वतोभावेनाखिलैश्वर्यनभ्यक-श्रीरामप्रतिपन्नानाम् । एकामद्वितीयां गतिमुपायभूतां भगवती श्रीभूमिजा एव समस्तशरणागतजनानामेकमात्रोपायस्वरूपेति यावत् । तदुक्तं जगत्कल्याणमयीं श्रीपावतीमुद्दिश्य भगवता श्रीशङ्करेण श्रीवाल्मीकिसंहितायाम् “अनिश भगवान् रामो जगन्माता च जानकी । भक्त्या त्वनन्यया देवि ! ध्यातो भक्तं प्रपश्यति” इति । “तस्य तावदेव चिरं यावन्न विमोक्ष्येऽथ सम्पत्स्ये” (छा० ६-१४-२) इति श्रुत्यनुसारेण तस्य प्रपन्नस्य कर्मरूपबन्धनात्समुद्भूतशरीरपातावधिमेवावलोकयन्ति कदा बन्धननाशः प्रपत्स्यते । कमबन्धनावधिपूरणस्वरूपपाञ्चभौतिकदेहपाताऽव्यवहितोत्तरकाल एव श्रीसाकेताख्यं दिव्य धाम लभ्यत इत्यर्थः । तदुक्तं छान्दोग्यातन्त्रभाष्ये प्रकृतश्रुतिव्याख्याने श्रीमदाचार्यसार्वभौमैः श्रीरामानन्दाचार्यैः “तस्य तावदेव चिरं तस्य जडचेतनशरीरकग्रन्थात्मकतया स्वात्मानं सन्धानं-

कुर्वतःपुरुषस्य तावदेव तावत्कालमेव चिरं विलम्बो जायते यावत् यावत्पर्यन्तं प्रारब्धकर्मबलेन प्राप्तशरीरान्न विमोक्ष्ये विमोक्ष्यते, एतत्शरीरपातपर्यन्तमेव विलम्ब इत्यर्थः । अथ शरीरपातादनन्तरं सम्पत्स्ये सम्पत्स्यते सदात्मकब्रह्मप्राप्तो भवतीति भावः” इति । तथा चाचार्याः श्रीवैष्णवमताब्जभाष्करै-नित्यं सा पुरुषकारभूता श्रीरत्नपायिनी । अनुपायान्तरैर्विश्रुच्यते तदुपायता ॥६७॥ इति ॥

“अनन्याराधवेणाहं भास्करेण प्रभा यथा” इति महर्षिवचनानुसारेण सर्वदा भगवच्छ्रीरामचन्द्राभिन्नरूपा जगज्जननी श्रीजानकी पुरुषकारस्वरूपा । शरणागतावेदैकनिष्ठा महानुभावा महर्षयः श्रीजनकजामेवोपायतां कथयन्ति । उभयोरैक्यात् श्रीरामचन्द्रवत् श्रीभूमिजां पुरुषकरमेवोपायत्वेन स्वीकुर्वन्तीति भावः । जनानां स्वकर्तव्यविमूढत्वेन भवार्णवे भूयो भूयो निमज्जमानानां जीवानां सन्तारणे सम्यक्प्रतारणे उत्सुका स्वसन्ततितया क्षिप्रोद्धारणाय पर्यत्सुकचित्ता ताम् । अत एव स्वविपन्नावस्थायामप्यार्यपथभ्रष्टं रावणं प्रति “तेन मैत्रीभवतु ते यदि जीवितुमिच्छसि” इति सुन्दरकाण्डोपवाक्यस्यापि मामञ्जस्यम् । यथा लोके जननी केनचित्कारणवशेन निरस्तमपि स्वांशु भृश रोदनादिनाऽर्द्रचित्ता पुनः सम्वाहयति, तथैव श्रीजनकजापि श्रीभगवच्छरणागतिसेवनादिरूपस्वधर्मपालनकतव्यच्युत जनसमूहं स्वसन्ततितयोद्धारणायोत्सुकैतिभावः ।

वात्सल्यरसेन वात्सल्याद्यनेकरसेन पूर्ण परिपूर्णमोतप्रोतमङ्गमखिलशरीर यस्याः तां तथोक्ताम् । तदुक्तं वाल्मीकिसंहितायाम्—“माता च जानकी तत्र दिव्यरूपधराऽनघ ? नितरां करुणामूर्तिराविभूता महेश्वरी” इति । तथा रावणनियुक्तराक्षसीभिर्नितरां चेखिद्यमानाया भूमिजाया हनुमता लोकनायक श्रीरामचन्द्रं प्रति प्रेष्यमाणसन्देशेनापि वात्सल्यरसपूर्णाङ्गत्वं व्यज्यत एव । तदुक्तं महर्षिणा “पापानां वा शुभानां वा वधार्हाणां प्लवगम ! कार्यं करुणमार्येण न कश्चिन्नापराध्यति ॥ लोक-

हिंसाविहाराणां रक्षसां कामरूपिणाम् । कुर्वतामपि पापानि नैव कार्य-
मशोभनम् ॥” इति ॥ (यु० ११३।४३।४४) तथैव श्री जनकनन्दिन्याः
कारुण्यमुपलक्ष्यैवाऽभिहितमाचार्येण श्रीष्णव्रमताञ्जभास्करे “ऐश्वर्य-
यदपांगसश्रयमिदं भोग्यं दिगीशैर्जगच्चित्र चाखिलमद्भुतं शुभगुणा-
वात्सल्यमीमा च या” इति हि इति निश्चयबोधकस्तेनाऽवश्यमेव
कारुण्य विधास्यतीति विश्वासमुत्पाद्य सदा सेवनीयेति द्योत्यते ।

रामस्य भगवतः श्रीरामचन्द्रस्य कान्ता प्रिया तां दाशरथ्यभिन्न-
स्वरूपामिति यावन् । षष्ठीसमासोऽत्राऽभेदार्थे “अनन्या राघवेणाहम्”
इत्युक्ते । तथा श्रीश्रुतानन्दाचार्या अपि श्रौतमिद्धान्तविद्प्रबन्धे “गुरुं
सद्गुणाम्भोधिधामं च नत्वा, तथा राघवाभिन्नरूपां च सीताम्” इति ।
भजे समाश्रये-अहमिति शेषः ॥२॥

मार्हति वीरवज्राङ्गं भक्तरक्षणदीक्षितम् ।

हनुमन्तं सदा वन्दे राममन्त्रप्रवर्तकम् ॥३॥

सम्प्रति दास्यभावेन भगवतोऽनन्यसेवक श्रीमार्हति प्रस्तौति-मार्हति-
मित्यादि । वज्रस्येवाङ्गं यस्य स चासौ वीरश्चेति तं शूराशनिशरीरकम् ।
अनेन स्वाश्रितजनरक्षणसामर्थ्यं द्योतितम् । सदा निरन्तरम् । भक्तानां
स्वाश्रितानां भगवदाश्रितजनानां वा रक्षणं भक्तरक्षणं भक्तरक्षणो दीक्षितो
गृहीततत्रस्तम् । अनन्यभगवत्सेवकान् स्वाश्रितजनोपद्रवकारिणामुत्सा-
दनाय स्वीकृतनियममिति भावः । एतच्च स्वकण्ठरवेणैवोद्बोधोषितं मार्हतिना
“यो राम संमरेन्मित्यं भक्त्या मनुपरायण । तस्याऽहमिष्टसिद्ध-यै हि
दीक्षितोऽस्मि मुनीश्वराः ॥ वाञ्छितार्थं प्रदास्यामि भक्तानां राघवस्य तु ।
सर्वथा जागरूकोऽस्मि रामकार्यधुरन्धरः ॥” (हनु० संहिता) रामास्या-
खिलब्रह्माण्डनायकचिदचिद्वस्तुस्वरूपिणो मन्त्रस्तारकषडक्षरमहामन्त्र-
राजस्त सर्वप्रथमं सर्वजनसुलभतया लोके प्रतीयतीति तं, ततः पूर्वं सर्वजीव-
सुलभाभावात् । स्वाध्यायपूतानामृषीणां प्रत्युत्तररूपेण महर्षिवाल्मीकिना
प्रतिपादिता चेयं वाल्मीकिसंहितायां श्रीमन्त्रराजावतरणप्रक्रिया । तथा हि

“भगवान् रामचन्द्रो वः पर ब्रह्म श्रुतिश्रुतः । दयालुः शरणं नित्यं
 दामानां दीनचेतसाम् ॥ इमां सृष्टिं समुत्पाद्य जीवानां हितकाम्यया ।
 आद्यां शक्तिं महदेवीं श्रीमीतां जनकात्मजाम् ॥ तारक मन्त्रराजं तु
 श्रावयामास ईश्वरः । जानकी तु जगन्माता हनूमन्तं गुणाकरम् ॥ श्रावया-
 मास नूनं स ब्रह्माणं सुधियां वरम् । तस्मात्लेभे वशिष्ठर्षिः क्रमादम्माद-
 वानरत् ।” इति । तथा चाऽचार्यचरणा अपि गीतानन्दभाष्ये-“श्रीरामं
 जनकात्मजामनिलज वेधोवसिष्ठावृषी, योगीशञ्च पराशरश्रुतिविदं व्यासं
 जिताक्ष शुक्रम् । श्रीमन्तं पुत्रोत्तम मुणानिब मंगाधराद्यान् यतीञ्छ्रीम-
 द्राधवदेशिकञ्च वरदं स्वाचार्यवर्यं श्रये ॥ इति ॥ अत्रादिपदेन श्रीसदा-
 नन्दाचार्य-श्रीरामेश्वरानन्दाचार्य-श्रीद्वारानन्द-श्रीदेवानन्दाचार्य-
 श्रीश्रीमानन्दाचार्य-श्रीश्रुतानन्दाचार्य-श्रीपूर्णानन्दाचार्य-श्रीश्रिया-
 नन्दाचार्य-श्रीहृयानन्दाचार्याणां ग्रहणमिति बोध्यम् । एतेन श्रीरामा-
 नन्दीयश्रीवैष्णवपरम्परापि दर्शिता भवति । महत्स्यापत्यं माहतिस्त
 वायुनन्दन हनुमन्तमहं वन्दे प्रणमामि ॥३॥

रक्षकं श्रुतिशास्त्राणां यमदुःखस्य भक्षकम् ।

तक्षकं म्लेच्छयूथानां रामानन्दं समाश्रये ॥४॥

निजाचार्यं स्तौति रक्षकमित्यादि । श्रुत्यश्च शास्त्राणि च तेषा-
 मुपनिषद्-ब्रह्मसूत्रगीतादीनां परैरपव्याख्यानेन नितरां कलुषितानां प्रस्थान-
 त्रयादिसद्ग्रन्थानां श्रुत्यर्थनिर्णयिकव्याख्यानादिना रक्षकम् परित्राणकम् ।
 तदुक्तामाचार्यचरणैर्नैवान्यत्रापि-नमो भगवते श्रीमद्वैष्णवधर्मरक्षिणे ।
 विजेत्रेऽनन्तसिद्धान्तं यतीन्द्राय नमो नमः ॥ नमोभगवते श्रीमद्वेदतत्त्वा-
 र्थमाषिणे । तिगमागमरक्षित्रे यतीन्द्राय नमो नमः ॥” इति ॥ तथा च
 जगद्धिजयिमहामहोपाध्यायः स्वदुर्गुरुचरणा अपि-परैवेदान्तार्थं कलुषितपथं
 प्रापयति यः, विसिष्टाद्वैताख्यं प्रथितमतमेतत्प्रकटयन् । परप्रत्यग्भेदं
 श्रुतिशिरसि सिद्धं विशदयन्, यती रामानन्दः स हि सुगुणसिन्धुर्विजयते ।

इति ॥ तथैवाभियुक्ता अपि-आचार्यः सार्वभौमोऽथ प्रस्थानत्रयभाष्य-
कृत्” इति ॥

यमस्य दुःखं यमदुःखं तस्य सम्बन्धार्थं षष्ठी यमसम्बन्धिक्लेशस्य
मक्षकं सदुपदेशादिना जनान् सन्मार्गे प्रवर्त्तनान्नाशकं हरणकर्तारमिति-
भावः । म्लेच्छानां यवनानां यूथाः समूहास्तेषां तक्षकं नाशकर्तारम् ।
तस्मिन् काले यवनानामत्युत्पीडनमासीत्स्वयोगबलेन तीर्थाटनव्याजेन
सर्वभुवं परिभ्रमन् सच्छास्त्रप्रचारेण सदुपदेशादिना च भारताभिजनान्
स्वस्थीचकारेति-इतिहासप्रसिद्धमेतन्नतिरोहितमितिहासविदाम् । आनन्द-
नमानन्दः-रामिति बीजनिर्दिष्टे प्रतिपाद्ये वा यस्य स रामानन्द-
स्तं स्वगुरुम् । अथवा रामं दाशरथिं रहस्यत्रयानुष्ठानेनाऽनन्दयतीति
रामानन्दः, यद्वारामिति बीजसम्बोध्यं प्रयतानुष्ठानेनाऽनन्दयतीति-
रामानन्दः । रामे दाशरथौ तेषां करुणाद्यनन्तगुणानां शरण्यत्वादिति-
दिनाऽऽनन्दो यस्येति वा, सत्यभामा भामा सत्येतिवद् विनापि प्रत्ययं
पूर्वोत्तरपदयोर्लोप इति नियमेन रामान् रामभक्तान् अनन्तानन्दसुर-
सुरानन्दप्रभृतीन् प्रस्थानत्रयानन्दभाष्यादिसदुपदेशेनाऽनन्दयतीति रामा-
नन्दः । यद्वा रामभक्तेषु तेषां दर्शनसत्सङ्गादिनाऽऽनन्दो यस्य स रामा-
नन्दः । “सुन्दरी रमणी रामा कोपना सैव भामिनी” इति कोशादतिशय-
सौन्दर्यलावण्यवती रामा सीता, सीता च रामश्चेति रामौ “प्रमान् स्त्रि-
या” (पा० १।२।६७) इत्येकशेषस्तौ स्वानुष्ठानादिनाऽऽनन्दयतीति
रामानन्दः । श्रीसीतारामयोः पृथक् पृथगनन्तगुणादिकीर्तनेनानन्दो
यस्य स रामानन्दस्तम् । प्रस्थानत्रयादिसुभाष्यनिर्माणेनाऽखिललोको-
पकर्तारं स्वगुरुमहं समाश्रये सेवे ॥४॥

सीतानाथसमारम्भां श्रीबोधायनमध्यमाम् ।

अस्मदाचार्यपर्यन्तां वन्दे गुरुपरम्पराम् ॥५॥

स्वाचार्यपरम्परां दर्शयति-सीतानाथेत्यादिद्वारा । सीतायाः श्रीजन-
कनन्दिन्या नाथः कान्तस्तमारम्य सम्यक् प्रवृत्ता परम्परा यस्या सा ताम्

“श्रीरामं जनकात्मजामनिलजम्” इत्याद्याचार्योक्तेः । तपसैश्वर्यवृत्ति-
निर्माणादिविपुलकीतिरूपश्रिया सहितो बोधायनो ब्रह्मसूत्राणां बोधा-
यनकृतिकारः श्रीपुरुषोत्तमाचार्यः, अभिहितं च श्रीसदानन्दाचार्यैः—रामो-
ब्रह्मपरात्परं श्रुतिमतं भक्त्यैवनिःश्रेयसम्, शेषा येन च शेषिणो रघु-
पतेर्जीवा इति स्वीकृतम् । श्रौत युक्तियुत मतं खलु विशिष्टाद्वैतकं यस्य
स, श्रीबोधायनवृत्तिकृद्विजयतां बोधायनः शाश्वतम् इति ॥ मध्ये
मध्यवर्त्याचार्यो यस्यास्ताम् । “मध्यान्मः” (४।३।८) इति मप्रत्ययः ।
एतादृशीमस्मदाचार्यपर्यन्तां स्वाचार्यं जगद्गुरुश्रीस्वामिरामानन्दाचार्यो-
ऽन्तेऽवमाने यस्यास्तां गुरुपरम्परामाचार्यपरम्परां वन्दे प्रणमामि । एतेन
स्वसिद्धान्तः श्रीरामानन्दीयश्रोवैष्णवसम्प्रदायानुयायिनामाचार्यपरम्परा
च निर्णीता इति वेदितव्यम् ॥५॥

धर्ममार्गच्युता मूर्खा अज्ञानध्वान्तपीडिताः ।

प्राप्नुवन्त्वचिरान्मार्गं लब्ध्वा सिद्धान्तदीपकम् ॥६॥

प्रकृतग्रन्थनिर्माणप्रयोजनं प्रदिशन्त्याचाया धर्ममार्ग....इति । अज्ञा-
नमेव कर्तव्याकर्तव्यविवेकहीनमेव ध्वान्तमन्धकारस्तेन पीडिता व्यथिता
अत एव धर्ममार्गच्युता धर्मस्य मार्गो धर्ममार्गः, धर्म एव मार्गो वा तस्मा-
च्च्युता भ्रष्टाः । इतरवादत्रिवादेन कः श्रेयः पन्था इति निश्चयमलभमाना
इति शेषः । एतादृशा ये मूर्खा दीनाः सदसद्विवेकशक्तिरहिता इति भावः ।
ते च सिद्धान्तदीपकमखिलश्रुतिस्मृतिसामञ्जस्यादाचार्यैर्भाष्यादौ
निर्णीता अर्थाः सिद्धान्तास्तेषां दीपकः प्रकाशकः प्रकृतलघुप्रबन्धस्तम् ।
अनेनाऽचार्याणां मतप्रकाशनपरोऽयमायासो न तु स्वतन्त्रो यत्न इति
व्यज्यते । लब्ध्वा समासाद्याऽचिरात् शीघ्रमेवमार्गम्—वनादिवैदिकविशि-
ष्टाद्वैतरूपपथं प्राप्नुवन्त्वास्तादयन्तु ॥६॥

आनन्दभाष्यकारः—श्रीरामानन्दजगद्गुरोः ।

सिद्धान्तो वैदिको मान्यो विशिष्टाद्वैतनामकः ॥७॥

इदानीं स्वाचार्यसिद्धान्तं प्रदर्शयति—आनन्देति । भाष्यते :

मन्त्रार्थो येनेति भाष्यम् 'भाष व्यक्तायां वाचीति घातोः "कृत्यत्युटो बहुलम्" इत्यनुशासनेन ण्यत् । सूत्रार्थो वर्ण्यते यत्र वाक्यैः सूत्रानुसारिभिः । स्वपदानि च वर्ण्यन्ते भाष्यं भाष्यविदोविदु-इत्यनुशासनाऽविरुद्धम् । आनन्दयतीत्यानन्दष्टुनदि समृद्धावित्यतो घञ्प्रत्ययेन निष्पन्न आनन्दशब्दः । आनन्दश्चासौ भाष्य चेत्यानन्दभाष्यं तत् करोतीत्यानन्द-भाष्यकारः । ब्रह्मसूत्राख्यशारीरकमीमांसायाः सर्वोत्कृष्टानन्दाख्यरामानन्दभाष्यकर्तृत्वार्थः । व्यज्यते चास्मद्गुरुचरणानां जगद्विजयिसर्वतन्त्र-स्वतन्त्रमहामहोपाध्याय-—श्रीस्वामिरघुवराचार्य-वेदान्तकेसरिमहामागानामानन्दभाष्यतत्त्वप्रकाशिकाभूमिकातोऽपि सर्वोत्कृष्टत्वं तस्य । तथा हि-अथास्यानन्दभाष्यस्येतरैर्म्योऽखिलैभ्य एव भाष्यैर्म्यो वरीवत्युत्कृष्टत्वम् । नह्यत्र विवादलेशः । तथा हि कस्मिंश्चिद् भाष्ये केवलं वृत्तिरिवैव सूत्रार्थो वर्णितः, क्वचिच्चावेशवशाद्विशेषनिर्देशेन महता सन्दर्भेण संरम्भेण च परमतनिराकरणं, जिज्ञासितार्थानभिधानञ्च । क्वचिदुक्तस्यैवार्थस्यासकृद्वर्णनेन पौनरुक्त्यम् । क्वचिच्च भाष्यान्तरानुकृतिमुपसृत्यापरमत-निराकरणम् । एतत्सर्वमस्मिन् भाष्ये लेशतोऽपि नोपलभ्यते । अत्र तु भगवत्पादाः श्रीमदाचार्याः सूत्रकारीयाभिमतभावगर्भया नैसर्गिकप्रसाद-विशदगभीरया गिरा व्याचख्युः सर्वमपि प्रशस्तार्थशास्त्रम्' इति । अन्दभाष्यमिति नामकरणं बीजमपि तत्रैव 'भगवत्पादैरस्य भाष्यस्य 'आनन्दभाष्यम्' इतिनाम्ना प्रसिद्धिरकारे । अस्याभिप्रायस्त्वेवमनुमितुमः—ब्रह्मण आनन्दगुणसागरत्वादानन्दपदेन व्यपदेशो दृश्यते 'तद्गुणसागरत्वात् तद्व्यपदेशः प्राज्ञवत्' (ब्र० सू० २।३।३०) इतिपरमर्षानुशोसनात् । अत एव "आनन्दो ब्रह्म व्यजानात्" "कोह्येवान्यात्कः प्राण्याद् यक्षोष आकाश आनन्दो नस्यात्" "आनन्दादेव खल्विमानि भूतानि जायन्ते आनन्देन जातानि जीवन्ति, आनन्दं प्रयत्यभिसंविशन्ति" इत्याद्याः श्रुतयः सगच्छन्ते । अयमर्थश्च विस्तरेणानन्दमयाधिकरणेऽभ्यधायि प्रमाणबाहुल्येन श्रीमदाचार्येण । तत एव च हेतोरानन्दपदाभिधेयब्रह्म-

नाम्नास्य भाष्यस्य ख्यातिरुपादर्शि श्रीमदाचार्यधुरीणैरिति । यदि त्वयं
 ख्यातिस्तदीयेतरजनैरेवोदपादि न भगवत्पादैस्तदा 'श्रीरामानन्द' इति
 भाष्यकृतृनामघटकानन्दपदमादायैव भवेत् । 'शांकरभाष्यम्' 'रामानुज
 भाष्य' मिति वदानन्दभाष्यमित्यपि युक्तमेव । अत्र च "विनापि प्रत्ययं
 पूर्वोत्तरपदयोर्वालोपो वाच्यः" इत्यनुशासनेन पूर्वपदस्य लोपे 'आनन्द'
 प्रदेन श्रीरामानन्द एवाभिधीयते भामेतिवत् । एवञ्चानन्दभाष्यमिति-
 सहेतुकमेवास्याभिधानमुपपद्यतेतराम्" इति । स चासौ श्रीरामानन्दः
 स्वाभिधानेनैव जगत्प्रसिद्धः श्रीमद्राघवानन्दाचार्यसच्छिष्यः स एव जगद्-
 गुरुर्जगतां गुरुर्जगदगुरुः । वैदिकसनातनायं पथमुत्सृज्या न्येतमसि निमज्जन-
 शीलानां सर्वजागतिकजनानां भगवत्प्राप्त्युपायभूतां पराभक्तिं समुपदिश्य
 हृदन्धकारं विनाशितवन्त इति युक्तमेव जगद्गुरुत्वं तेषाम् । अन्या-
 चार्याणां वर्णकदेशमात्रे शिक्षादीक्षादिव्यवहारदर्शनाद् व्यभिचरितो-
 पाधिर्जगद्गुरुरिति येषान्तु तादृग्दोषाभावादव्यभिचरितत्वं
 मुपाधिर्गतिभावः । "गुकारश्चान्धकारश्च रुकरस्तन्निवर्तकः । अन्धका-
 रविरोधित्वाद् गुरुरित्यभिधीयते" इत्यभियुक्तोक्तवत्त्वाच्च । तस्य विशि-
 ष्टाद्वैतनामकः=द्वयोर्भावोद्विता द्वितैवेति द्वैतम् । न द्वैतमद्वैतम् ।
 विशिष्टञ्च विशिष्टञ्च विशिष्टे विशिष्टयोरद्वैतं विशिष्टाद्वैतं
 विशिष्टाद्वैतं नाम यस्येति विग्रहः । अत्र प्रथमविशिष्टशब्देन
 सूक्ष्मचिदचिद्विशिष्टब्रह्मणो ग्रहणम् द्वितीयविशिष्टशब्देन च
 स्थूलचिदचिद्विशिष्टब्रह्मणो ग्रहणमिति बोध्यम् । अतयोरैक्य-
 मेवोक्तसिद्धान्तः स एव चाचार्यपादानां सिद्धान्तः । "एवं चाखिलश्रुति
 स्मृतीतिहासपुराणसामञ्जस्यादुपपत्तिबलाच्च विशिष्टाद्वैतमेवास्य
 भीमांसाशास्त्रस्य विषयो न तु केवलाद्वैतम्" (आनन्दभाष्यम् १।१।१)
 इत्याचार्यचरणैरेवोपपादितत्वात् ।

कार्यकारणब्रह्मणोरैक्यं हि विशिष्टाद्वैतशब्दार्थः । नामरूपविभा-
 गयोग्यचिदचिद्विशिष्टब्रह्म तु कारण ब्रह्म । नामरूपविभागयोग्य चिद-

चिद्विशिष्टब्रह्म च कार्यब्रह्म । विशेषस्तुल्यविशेष्यपदार्थश्च विशिष्ट-
शब्दार्थः । चिदचिदर्थो जिवप्रकृती च ब्रह्माणोऽपृथक्सिद्धिविशेषणः । ब्रह्म
च विशेष्यमित्वधेयम् । सर्वथा चिदचिद्रूपविशेषणत्वेन वर्तमानत्वाच्चि-
दचिद्विशिष्टब्रह्म इति परब्रह्मणः श्रीरामस्याख्या प्रसिद्धा । प्रलयावस्था-
यां चिदचिद्विशिष्टब्रह्मणः कारणब्रह्मत्वाभिधानं तु तस्मिन् सूक्ष्मत्वेन
नामरूपानर्हत्वात् । सृष्ट्यवस्थायां चिदचिद्विशिष्टब्रह्मणः कार्यब्रह्म-
त्वाभिधानमपि सृष्टिदशायां नामरूपादियोग्यत्वादेवेति बोध्यम् । निवि-
शेषब्रह्म तु प्रत्यक्षानुमानागमप्रमाणैः साधयितुमशक्यत्वात्सविशेषब्रह्म
एव सर्वदातिष्ठतीति ज्ञेयम् । कार्यकारणब्रह्मणोरैक्यं, सूक्ष्मचिदचिद्वि-
शिष्ट स्थूलचिदचिद्विशिष्ट ब्रह्मणोरैक्यं विशिष्टाद्वैतमिति
चामेदार्थपराः शब्दाः । अविकलस्वरूपं तु “चिदचिद्वस्तुशरीरतया
तत्प्रकारं ब्रह्मैव सर्वदा सर्वशब्दाभिधेयम् । तत्कदाचित्स्वस्मात्स्वशरीर-
तयाऽपि पृथग्व्यपदेशानर्हं सूक्ष्मदशापन्नचिदचिद्वस्तुशरीरम् । तत्कार-
णावस्थं ब्रह्म । कदाचिच्चविभक्तनामरूपव्यवहारार्हस्थूलदशापन्न-चिद-
चिद्वस्तु शरीरम् । तच्च कार्यावस्थमिति कारणात्परस्माद् ब्रह्मणः
कार्यरूपं जगदनन्यच्छरीरभूतचिदचिद्वस्तुनः शरीरिणो ब्रह्मणश्च कार-
णावस्थायां कार्यावस्थायां च श्रुतिशतसिद्धया स्वभावव्यवस्थया च
गुणदोषव्यवस्था “न तु दृष्टान्ताभावात्” (ब्र० सू० २।१।६)
इत्यत्रोक्ता बोध्येति” (आनन्दभाष्यम् २।१।१४) इत्याद्याकारग्रन्थतो-
ऽवसेयं विशेषजिज्ञासुभिरित्यत्र संक्षेपः । वैदिकोवेदप्रतिपाद्यः सिद्धान्तः
श्रुतिस्मृतीतिहासपुराणवचनादियुक्तिप्रत्युक्तिद्वारानिश्चितार्थः । भवभी-
रुभिर्मोक्षार्थिभिर्मन्यः सेवनीयोऽनुकरणीयो वेत्यवधेयम् ॥७॥

शास्त्रश्रुतेश्च सत्सङ्गादात्मप्रबोधनादपि ।

स्वभावदूषिता लोके न शुध्यन्ति कदाचन ॥८॥

शास्त्राणां श्रुतिः शास्त्रश्रुतिस्तस्माद् धर्मशास्त्रसेतिहासगीता-

मनुष्मृत्यादिसद्ग्रन्थानां श्रवणात् । सतांसज्जनानां सङ्गः सत्सङ्गस्त-
स्मात् । आत्मनां प्रबोधनमात्मप्रबोधनं तस्माच्च । स्वभावेन दूषिताः स्व-
भावदूषिता निसर्गभिभूतजना लोकेऽमुस्मिन् संसारे कदाचन कदापि काले
न शुध्यन्ति । 'न धर्मशास्त्रं पठतीति कारणं न वापि वेदाध्ययनं दुरा-
त्मनः । स्वभाव एवात्र तथातिरिच्यते यथा प्रकृत्या मधुरं गवां पयः ॥'
इत्युक्तदिशेति भावः । सकलजीवमात्रैकशरणभगवत्प्रपत्यङ्गीकारं विना
स्वस्थान्तःकरणा न भवन्तीत्यर्थः ॥२॥

प्रीतिर्नैसर्गिकी कार्या ह्युत्तमश्लोकवल्लभे ।

विषयासक्तजीवानां नानुरक्तिः कदाचन ॥६॥

भगवत्परायणतामभिलषद्भिः ससारसागरे निमग्नजीवैः किं कर्तव्यमि-
त्याह-प्रीतिरिति । उत्तमश्लोकवल्लभे उत्तमश्लोकानां शुकनारदप्रभृति-
परमभागवतानां वल्लभे भगवच्छीरामचन्द्रे एव नैसर्गिकी स्वाभाविकी
प्रीतिर्विशिष्टानुरागः कार्या । विषयासक्तजीवानां विषिन्वन्ति निबध्न-
न्तीन्द्रियाणीति विषयाः पितृ बन्धने धातोः "पचाद्यच्" (३।३।१३४)
इति पाणिनीयेनाचि "परिनिवि" (८।३।७०) इति षत्वं, रूप, रस,
गन्ध स्पर्शदिग्दशैश्ववासक्तानां तद्गतान्तरात्मनां जीवानां शरीरिणां
कदाचन कदापि कालेऽनुरक्तिर्विशेषानुरागो न कर्तव्यः । हीयते हि
मतिस्तात ! हीनैः सह समागमात् । समैश्च समतामेति दिशिष्टैश्चविशि-
ष्टताम्-इतिन्यायादिति भावः ॥६॥

पूरयेदष्टगन्धेन सिञ्चयेत्पुष्पवारिणा ॥

खलवदुग्गन्धञ्च पलाण्डुर्नैव मूञ्चति ॥१०॥

खलानां सङ्गतिः कथं न कार्यमिति दृष्टान्तेन बोधयति पूरयेदिति ।
यद्यप्यष्टगन्धेन-केशरकस्तूर्याद्यष्टगन्धेन पूरयेत् प्रपूरयेत् प्रक्षालयेद्वा
तथैव पुष्पवारिणा मूकञ्जादिप्रसूनतोयेन सिञ्चयेदभिषिक्तं कुर्यात् ।

तथापि पलाण्डुः सुकन्दकः (प्याज इति हिन्दी) खलवद् दुष्टपुरुषवत्
स्वोग्रगन्धं स्वदुष्टस्वभावञ्च कदापि नैव मुञ्चति । यथाष्टगन्धादिना
प्रक्षालनेनापि पलाण्डुगन्धमुत्सारयितुं न शक्यते तथा खलजनस्वभावमपि
वेदाध्ययनसदुपदेशादिना वा परावर्तयितुं शक्यमृते श्रीरामचन्द्रानुकुल्या-
दिति भावः ॥१०॥

लौकिकीनां हि वृत्तीनां दैहिकीनां च सिद्धये ।

उदासीनेन चित्तेनेतरेषामल्पसङ्गतिः ॥११॥

ननु समेषामेव लौकिकजीवानां सङ्गतिर्निपिद्धा कथं तर्हि वर्तितव्यमि-
त्यत आह—लौकिकीनामिति । लौकिकीनां लोके भवानां दैहिकीनां देहस-
म्बन्धिनीनां च वृत्तीनां पारस्परिकव्यवहाराणां सिद्धये स्वकार्यनिवृत्तये ।
उदासीनेन—उदास्ते शत्रुमित्राभ्यां परस्ताटस्थेन स्थीयत इत्युदासीनस्ते-
न हानिलाभादिसर्वकार्येष्वपि समरूपेण चित्तेनान्तःकरणेनेतरेषां विष-
यासक्तजीवपुरुषभिन्नानां वैष्णवानामल्पसङ्गतिः स्वल्पसंसर्गो विधेयो
येन स्वत्वव्याघातो न स्यादिति भावः ॥११॥

विषयातुरजीवानां कुर्वन्त्यात्मविशोधनम् ।

स्वाध्यायव्रतसत्तीर्थदानप्रजपासि हि ॥१२॥

अथ विषयासक्तजीवानां कथं विमुक्तिः स्यादित्यात्मशोधनोपायं
निर्दिशति विषयेति । तं विना च स्वात्मयाथात्म्यज्ञानाभावेन परभक्ति-
प्राप्तुमशक्यं वै । विहाय च तां जीवानां भगवत्प्राप्तये गत्यन्तराभावात् ।
स्वाध्यायव्रतसत्तीर्थदानयज्ञतपांसि=स्वाध्यायो वेदाध्ययनं 'स्वाध्या-
योऽध्येतव्यः' इति श्रुतेः । व्रतानि श्रीरामनवमीचान्द्रायणैकादश्यादिब्र-
तानि, सत्तीर्थानि=अयोध्याप्रयागराजप्रभृतितीर्थस्थानानि, दानानि सत्पा-
त्रसमर्पितविश्राणनादीनि, यज्ञानि जपानुष्ठानादीनि 'यज्ञानां जपयज्ञो-
ऽस्मि' इति स्मृतेः तथा तपांसि हिमवातांततपसहानि तपश्चर्यादीनि-
साधनानि, विषयातुरजीवानाम्गन्धादिविषयासक्तमनुष्याणाम् । आत्म-

विशोधनम् = आत्मनां विशोधनं विशेष्य प्रक्षालानं स्वच्छीकरणं वा कुर्वन्ति सम्पादयन्ति । हिशब्द आत्मशोधने हेतुवन्तराभावं व्यनक्ति ॥१२॥

विःत्वात्मशोधने ह्येते न स्वतन्त्राः कदाचन ।

भगवत्कृपया युक्ताः शक्ताः स्युरात्मशुद्धये ॥१३॥

उक्तात्मशोधनोपायाः स्वातन्त्र्येणात्मशोधनेऽसमर्थाः, किन्तु भगवत्कृपययैवेति निर्दिशति—किन्त्विति । एते वेदाध्ययनादिपदार्थाः । आत्मशोधने आत्मनः परिशुद्धये कदाचन कदापि काले स्वतन्त्राः न सन्ति नैव भवन्ति । भगवत्कृपया = भगवतः श्रीरामस्यासीमानुकम्पया युक्ताः सन्तः आत्मशुद्धये शक्ताः स्युः स्वात्मशोधने समर्था भवन्तीत्यर्थः ।

अयमाशयः—भगवत्प्राप्त्यनन्तरं वास्तविकस्वरूपज्ञानानन्तरमेव आत्मनां शुद्धिर्भवति सा च केवलस्वाध्यायायादेव न निष्पद्यते किन्तु नान्या-
नुरागसंवलितसाधनादेवेति—“नायमात्मा प्रवचनेन लभ्यो न मेधया न बहुना श्रुतेन । यमेवैष वृणुते स तेन लभ्यस्तस्यैष आत्मा विवृणुते तनू-
न्वाम्” (मु० ३।२।३) इति श्रुतितो ज्ञायते । भगवन्तो भाष्याकाराः प्रकृतश्रुत्यर्थमेवं प्रकटयामासुरानन्दभाष्ये—“अयमर्थः “यथा न पृथि-
व्यामग्निश्चेतव्यो नान्तरिक्षे न दिवि हिरण्यनिघापयतु चेतव्यम् ।” इत्या-
दौ केवलपृथिव्याद्यधिकरणकाग्निचयनं निषिध्य हिरण्यस्थापनपूर्वकं तद्विधीयते । तथात्रापि केवलेन प्रवचनसाधनेन मननेन श्रवणेन वेद-
मात्मस्वरूपं नासाद्यते । अपितु निरतिशयप्रेमविशिष्टेनैव, एष आत्मा यं प्रतिविशिष्टं पुरुषं वृणुते स्वीकरोति तेनैव पुरुषविशेषेणायं लभ्यः ।
स्वीक्रियमाणता च स्वविषयकाखण्डानुरागवत्येव जायते, इति लोक-
व्यवहारः” (आ० भा० १।११) इति । अतो भगवत्प्रपत्तिं विनाऽऽत्म-
शोधनं न भवतीति स्फुटम् ॥१३॥

निगमागमसारज्ञा भक्ताः श्रीरामनिर्भराः ।

धारणाप्रतिभेवैकां गृह्णन्त्यात्ममर्मप्रसादिनीम् ॥१४॥

आत्ममर्मप्रसादतोपायमाह—निगमागमेति । निगमागमसारज्ञाः=निगमा-

गमानामृगादिचतुर्वेदानामागमानां पञ्चरात्राद्यागमग्रन्थानां सारज्ञास्त-
त्त्ववेत्तारः । श्रिया जानक्या सहितौ रामः श्रीरामस्तस्मिन्निर्भरा भगवद्-
मात्रे काश्चिन्मूता भक्ताः श्रीरामसेवकाः । एकामद्वितीयां अन्तिमप्रसा-
दिनीं भगवच्छ्रीरामतोषिणीं शङ्खगातिमेवान्यात्मनिर्वेदनरूपप्रप-
त्तिमेव तदुक्तमाचार्यसार्वभौमेन “सर्वविधसामर्थ्यहीनं दीनं मामवश्यं
रक्षिष्यति सर्वविधसमर्थोऽनन्तवात्सल्यादिगुणैकमहारत्नं भगवान् श्रीराम
इति महाविश्वासशाल्यध्यवसायात्मक मत्प्रपदनं विधेहि” (गी० आन-
न्दभाष्यं १८।६६) इति । अत्रान्योपायव्यवच्छेदैपर एवशब्दः । गृह्णन्ति
स्वीकुर्वन्ति ॥१४॥

सकृदेव प्रपन्नाय कृता- श्रीराम याचना ।

सर्वाभयविधात्री स्यात् सत्यं श्रीमुखभाषणम् ॥१५॥

प्रपत्तिस्वरूपं विस्फोटयन्नाहाचार्यसार्वभौमः (सकृदेवेति) प्रपन्नाय
भगवच्छरणागतिस्वीकाराय सकृदेवैकवारमेव कृता समवहिता श्रीराम-
याचना सकलकल्याणगुणकभगवतः श्रीरामचन्द्रविषयकप्रार्थना । सर्वा-
भयविधात्री भूतभौतिकादिसर्ववस्तुत्पन्नामीतितोऽभयसम्पादयित्री स्यात्
सम्पद्येति । अस्मिन्नर्थे मृषात्वशङ्का व्यपनोदति श्रीमुखभाषणं श्रिया
सहितं मुखं श्रीमुखं तत्सम्बन्धिभाषणं कथनम्, “द्विशरान्नामिसन्धत्ते”
द्विः स्थापयति नाश्रितान् । द्विर्देदति न चाथिभ्यो रामोद्विर्नाभिभाषते”
इत्युक्तेः । सत्यमवितर्कं भवतीति शेषः । अत्रेदं तत्त्वं “सकृदेव प्रपन्नाय
तवास्मीति च याचते । अभयं सर्वभूतेभ्यो ददाम्येतद् व्रतं मम ॥” इति
श्रीमद्वाल्मीकीये भगवद्भचनम् । अस्मिन् चरममन्त्रे ‘सकृत्’ पदत उपाया-
न्तराभ्यां निवृत्तिः “एव” पदतश्चोपायान्तराभ्यां निरपेक्षता सूचिता
वेदितव्या । ‘प्रपन्नाये’ति पदतः प्रपत्तिरूपपरमोपायस्यालम्बनं तर्वेति-
पदतः श्रीजानकीजानेरुपायत्वप्रतिपादिता भवतीति ध्येयम् । ‘अस्मि’
पदेन भगवत्प्रपत्तिरूपोपायस्य ‘इती’ति पदतोऽनन्यत्वञ्चाध्यवसितम् ।

चकारेणागृहीतान्योगायस्य 'याचते' इतिपदत उपायसेवकाधिकारिणो लक्षणनिर्देशो भवति । 'अभय' पदतश्च भगवत्प्राप्तिप्रतिबन्धकापचार-पापाचाराहकारादीनां निवारणम् 'सर्वभूतेभ्यो' इत्यतः प्राप्यप्रतिबन्धक-स्वरूपं निर्णीतमिति भाव्यम् 'ददामि' पदतः सर्वशक्तिमत्त्वमुपायस्यः । 'एतत्' पदतश्चासयत्व निरुक्तम् । 'मम' पदतो निर्भरत्वानुसन्धानं, 'व्रतम्' पदतस्तु दृढतायः प्रतिपादनमिति ज्ञेयम् । तात्पर्यार्थो वाक्यार्थ-प्रधानार्थोऽनुसन्धानार्थश्चेति चतुर्विधास्य व्यवस्था । श्रीभगवत्प्रसन्नतास श्रयणं तात्पर्यार्थः प्रथमः । प्रापकभगवत्स्वरूपनिरूपणं वाक्यार्थो द्वितीयः । परमेश्वरस्वरूपनिरूपणं प्रधानार्थस्तृतीयः । निर्भरता-नुसन्धानमनुसन्धानार्थश्चतुर्थ इति संक्षेपः । विस्तरस्तु श्रीमदाचार्यप्रसा-दितश्रीवैष्णवमताब्जभस्करतः श्रीमहामहोपाध्यायकृतभास्करभाष्या-दिसद्ग्रन्थतश्चानुसन्धेयमित्यत्र विरम्यते ॥१५॥

ईश्वरप्रणिधानाच्च भगवद्धर्मपालनात् ।

आचार्यसंश्रयाच्चैव जीवो बन्धाद्विमुच्यते ॥१६॥

जीवात्मनो विमुक्तोपायं दर्शयति (ईश्वरप्रणिधानादिति) ईश्वरः साकेतनिलयभक्तकामधुक् परमेश्वरः श्रीरामस्तस्यप्रणिधानं "श्रवणं कीर्तनम् विष्णोः स्मरणं पादसेवनम् । अर्चनं वन्दनं दास्यं सख्य-मात्मनिवेदनम् ।" इति लभितदिशा नवधारूपेष्वन्यतमेनानुष्ठानं तस्मात् । भगवतो धर्म सनातनः परमवैदिकवैष्णवधर्मस्तस्य पालनं "यश्च रामं न पश्येत्तु यञ्च रामो न पश्यति । निन्दितः सः भवेत्लोके स्वात्माप्येन विगर्हते ॥ इति महर्ष्यनुमोदित-श्रीसीतारामाराधनरूप तस्मात् । यदा यदा हि धर्मस्य ग्लानि-र्भवति भारत । अभ्युत्थानमधर्मस्य तदात्मानं सृजाम्यहम् ॥ परित्राणाय साधूनां विनाशाय च दुष्कृताम् । धर्मसंस्थापनार्थाय सम्भवामि युगे युगे" ॥ "इति भगवत्प्रतिज्ञावाक्यादपि निरुक्तधर्मस्यैव निर्देशोवगम्यते

दुक्त भगवता भाष्यकारेण “यदा हि मुक्तिसाधनस्य वेदविहितस्य
 णाश्रमोचितारम्भलक्षणस्य सामान्यधर्मस्य भगवदाराधनादिरूपविशेष-
 र्मस्य च लेशतोऽपि ग्लानिर्भवति” आ भा. ४।७। तथा “साधूनां
 विहितधर्मानुष्ठायिनां मदनन्यभक्तानां परित्राणाय दुष्कृतां वैदिकाचार-
 रहितानां मद्भक्तिविधुराणां पापाचारपरायणानां विनाशाय धर्मसंस्था-
 नार्थाय च वर्णाश्रमादिधर्माणां मदर्चनवन्दनकीर्तनदर्शनस्मरणादीनां
 मदाराधनलक्षणानां धर्माणाञ्च” (गीतानन्दभाष्ये ४।८ इति ।
 तथा चास्मद्गुरवः श्रीमहामहोपाध्यायाः “धर्मस्य श्रुतिस्मृति-
 विहितस्य निःश्रेयससाधनस्य धर्मशब्देनात्र ग्रहणम् स च प्रवृत्तिनिवृत्ति-
 मार्गभेदेन द्विविधः । तदुक्तं बृहद्ब्रह्मसंहितायाम्

“धर्मः प्रवृत्तिमार्गारब्धो ह्येको राजसतामसः ।

निवृत्तिमार्गः सत्त्वारब्धो द्वितीयो भगवत्प्रियः ॥

(बृ. सं. २।७।२१) एवमुभयविधधर्मस्यात्र ग्राह्यत्वेऽपि
 निवृत्तिधर्मं भगवतो निर्भरत्वं सूच्यते, प्रकरणात् । वर्णाश्रमधर्मस्य
 सामान्यधर्मत्वेन भगवदाराधनरूपस्य तस्य विशिष्टत्वेन परमधर्मत्वात्
 (गीतार्थचंद्रिका ४।७) इति अथ उक्तार्थं सामञ्जस्यम् । आचार्यस्य
 षडक्षरतारकश्रीराममहामन्त्रोपदेशकस्य संश्रयत् समाश्रयणादेव
 शरणागतिस्वीकारादिति भावः । एव शब्दोऽत्रान्योपायनिर्वर्तनपरकः ।
 जीवो जीवात्मा बन्धनाद् भवबन्धनाद्विमुच्यते मुक्तो भवति” १६

भगवद्धर्मतत्त्वज्ञाः पञ्चसंस्कारसंस्कृताः ।

प्रपन्ना निर्भरा रामे वैष्णवा भुवि दुर्लभाः ॥१७॥

श्रीरामशरणापन्नवैष्णवानां भुवि दुर्लभत्वमाह—भगवदित्यादि ।
 भगवतो धर्मो भगवद्धर्मो भगवद्धर्मस्य तत्त्वं जानन्तीति भगवद्धर्मतत्त्वज्ञाः

श्रीवैष्णवधर्मतत्त्ववेत्तारः पञ्चचते संस्काराः पञ्चसंस्कारास्तैः संस्कृताः

“पुंङ्गुं मुद्रा तथा नाम मन्त्रो यागश्च पञ्चमम् ।

अमी हि पञ्चसंस्काराः परमैकान्त्यहेतवः ॥”

इत्यागमोक्तप्रकारेणोर्ध्वपुण्ड्रधनुर्वाणभगवद्दास्यबोधनामतारक-
श्रीमन्त्रराजयागाश्चेति पञ्चसंस्कारैः सद्गुरोः सुसंस्कृताः । अत्र
यागशब्दो भगवत्पूजनपरकः तत्स्थाने भगवत्पूजायोग्यत्वसम्पादनाय
श्रीरामानन्दीयश्रीवैष्णवसम्प्रदाये तुलसीमालाकण्ठे सर्वदा धार्यते ।
“तुलसी भगवतोर्भेदाभावे साक्षात्स्थाने तुलसीधारणं न विरोधस्तस्मा-
न्नित्यं तुलसीं धारयेत्” इत्यागमप्रसङ्गात् तथा चात्र श्लोका अपि
भवन्ति

“यत्कण्ठे तुलसी नास्ति ते नरा मूढमानसाः ।

अन्नं विष्टा जलं मूत्रं रक्तं तेषां पयो भवेत् ॥

ततः सर्वेषु कालेषु धार्या तौलस्यमालिका ।

क्षणार्धं तद्विहीनो यो विष्णुद्रोही भवेत्तरः ॥

यज्ञोपवीतवद्धार्या सदा तुलसी मालिका ।

क्षणमात्रं परित्याग्य विष्णुद्रोही भवेत्पुमान् ॥

(श्रीरामपद्विः)

रामे श्रीदाशरथी निर्भराः सर्वतोभावेन माम् रक्षिष्यतीति
विश्वस्ताः प्रपन्नाः सर्वात्मभावेन श्रीरामशरणागतिस्वीकृताः सज्जनाः
तथैतत्साकल्येन प्रतिपादितमाचार्यवर्येण गीतानन्दभाष्ये तथाहि—
“प्रार्थनांशेन शरणागतपदवाच्य आत्मनिक्षेपंशेन न्यासपदवाच्यश्च
प्रपत्तियोग एव । आनुकूल्यस्य संकल्पः प्रातिकूल्यस्यवर्जनम् । राक्षिष्य-
तीति विश्वासो गोप्यत्ववर्णनं कार्पण्यञ्चेति इति प्रपत्तियोगस्य
पञ्चाङ्गानि । तथाहि शास्त्रम्—

आत्कूल्यस्य सङ्कल्पः प्रातिकूल्यस्य वर्जनम् ।
रक्षिष्यतीति त्रिश्वासो गोघृत्ववरणः तथा ॥
आत्मनिक्षेपकार्पण्यं षड्विधा शरणागतिः ॥ (अ० सं०)

इति । पञ्चापीमानि प्रपत्यङ्गानि बोधायनवृत्तिकृता भगवता
श्रीपुरुषोत्तमाचार्यबोधायनेन श्रीपुरुषोत्तमप्रपत्तिषट्के विहितानि ।
तथाहि—

राम दीनोऽनुकूलोऽहं विश्वस्तोऽप्रातिकूल्यवान् ।
त्वयि न्यस्यामि चात्मानं पाहि मां पुरुषोत्तम ! ॥”

इति । एतादृशा वैष्णवा भागवताः भुवि क्षितौ पृथिव्यां दुर्लभा
दुःखसंप्राप्याः सुमहत्पुण्यलभ्या न साधारणेनेति भावः ॥१७॥

रामात्परतरं तत्त्वं श्रुतिसिद्धान्तगोचरम् ।
तत्त्वाज्ञा नैव पश्यन्ति तमेव शश्वदाश्रयेत् ॥१८॥

निगमान्तवेद्यं परतत्त्वं निर्णयन्नाह रामादिति तत्त्वं जानन्तोति
तत्त्वज्ञाः श्रुतितत्त्वपारंगता महर्षयः । रामात् परपुरुषभगवच्छ्रीरामचन्द्रात् ।
परतरं परादपि परतरं सर्वकारणकारणमित्यर्थः । वादिप्रतिवादिभ्यां
निर्णीतोऽर्थः सिद्धान्तः श्रुतीनां सिद्धान्तः श्रुतिसिद्धान्तस्तर्गोचरः
परिदृश्यमानः श्रुतिसिद्धान्तरूपः चक्षुषा अनुभूयमानः श्रुतिविषयो
वेति भावः । तमेतादृशं परतत्त्वं नैव पश्यन्ति नावलोकयन्ति । अन्योऽ-
पायनिवर्तनपर एवशब्दः । प्रसज्यप्रतिषेधात्मकश्च नशब्दः श्रीराम-
चन्द्रादपरं विक्षिप्ततत्त्वं नास्ति । अत एव शश्वन्निरन्तरं तमेव समाश्र-
येत् । अत्रेयमभिसन्धिः—

“रमन्ते योगिनोऽनन्ते सत्यानन्दे चिदात्मनि ।
इति रामपदेनासौ परं ब्रह्माभिधीयते (रा० ता०)

“परात्परो निखिलहेयप्रत्यनीकगुणाकरो जगदादिकारणम-
मिततेजोराशिब्रह्मादिदेवैरप्युपास्यः स श्रीभगवान् दाशरथिरेव प्राप्यः-
(मै० महोपनिषद्)

“सृष्टेरादौ विवेकाय कल्याणस्य नृणां सदा ।
परात्परेण रामेण सीतया सहितेन च ॥
युयमुत्पादिता देव्योऽनन्तानित्यविभूतयः ॥
(वा संहिता)

“राम एव परं ब्रह्म रामो नित्यनिरामयः ।
रामात्परतरो नास्ति सत्यं जानीहि शङ्कर ॥
(अ० रा०)

“विज्ञानहेतुं विमलायताक्षम्
प्रज्ञानरूप स्वमुखैकहेतुम् ।
श्रीरामचन्द्रं हरिमादिदेवं
परात्परं राममहं भजामि ॥” (स०सं०)

“पर ब्रह्म परं तत्त्वं परं ज्ञानं परं तपः ।
परं बीजं परं क्षेत्रं परं कारणकारणम् ॥”
(श्रीमद्रा० सुन्दर०)

इत्यादि श्रुतिस्मृतिसामञ्जस्यात्परतत्त्वं श्रीरामचन्द्रमेव
समाश्रयेत्कल्याणकामुको जीव इति भावः ॥१७॥

इदं हि सर्वशास्त्राणां सारभूतं रहस्यकम् ।
सर्वान्तर्यामिणं रामं ज्ञात्वा सेवेत शुद्धधीः ॥१८॥

भवरोगसन्तरणकामुकैः सेव्यमुपदिशति-इदमिति । शुद्धा धीर्यस्य
सः शुद्धधीः स्वच्छान्तरात्मा निर्मलमतिको भवभीरुर्जीव इत्यर्थः ।

सर्वान्तर्यामिणं सर्वजडचेतनमभिव्याप्य स्थितम् । रामं भगवन्त श्रीरामम्
ज्ञात्वा अन्वयव्यतिरेकेण सम्यगवबोध्य स्वान्त सन्निवेश्य वा अर्चनादि-
नवधारूपेण सेवेत समाश्रयेत । इदं पूर्ववर्णितमेव सर्वशास्त्राणां
श्रुतिस्मृत्यादिनिखिलशास्त्राणां सारभूतं ग्राह्यसारस्वरूप रहस्यकं
गुह्यातिगुह्यपदार्थजातमस्तीति शेषः ॥१६॥

भगवद्भक्तिहीनानां द्वैषिणाञ्च गुरोः सताम् ।

न श्रोतव्यं न मन्तव्यं वाक्यं भक्तिविर्वाजिनम् ॥२०॥

श्रेयस्कामुकजनैर्वर्ज्यपदार्थमवतारयति । भगवदिति---भगवतो
भक्तिर्भगवद्भक्तिः श्रीरामस्यार्चनादिरूपशरणागतिस्तैर्हीनानां विही-
नानां जनानाम् । गुरोः स्वस्य परस्य च शिक्षादीक्षादिगुरोस्तथा सतां
महात्मनां च द्वैषिणां विद्वषिजनानाम् । भक्तेर्विर्वाजितं भक्तिर्विर्वाजित
शास्त्रीयमर्यादाशून्य वाक्य वाणीम् न श्रोतव्यं 'कर्णपथमाकर्तव्यम् ।
नापि मन्तव्यं विचार्य स्वाचारे प्रयोक्तव्यं हेयत्वादिति भावः ॥२०॥

ममताशून्यचेतस्कः पद्मपत्रमिवाम्भसा ।

प्रारब्धभोगपर्यन्तं देहकार्याणि साधयेत् ॥ २१ ॥

तर्हि कथं वर्तितव्यममुष्मिन् ससारे मुमुक्षुभिः सर्वत्र स्वानुकूल्या-
भावाद् यावज्जीव प्रवर्तनस्य चावश्यकत्वादत आह ममेतेति-अम्भसा
जलेन पद्मपत्रमिव कमलदलमिव ममताया इदं ममेत्यादि व्यवहारतः
शून्यो रहितश्चेतोऽन्तःकरणं यस्य ममताशून्यचेतस्को जागतिकव्यव-
हारे सर्वथा ममत्वशून्यः सन् प्रारब्धभोगपर्यन्तं पूर्वजन्माचरितकर्मफल-
भोगपर्यन्तं "नाभुक्तं क्षीयते कर्मेति श्रवणात् । परञ्च सर्वतोभावेन
श्रीरामप्रपन्नानां तु प्रारब्धकर्मणोऽपि विनाशो भवतीति भाष्यकाराः ।
यथा-"साध्यभक्तिस्तु सा हन्त्री प्रारब्धम्यापि भयसी ॥ इति वचन-

प्रामाण्यात् प्रारब्धस्यापि विनाशकश्च प्रपत्तियोगः इति (गीतानन्दभाष्ये १८।६६) अस्मिन् जन्मनि तु

कर्मण्येवाधिकारस्ते मा फलेषु कदाचन ।

मा कर्मफलहेतुभूर्मा- स्तेसङ्गोस्त्वकर्मणि”

इति श्रीभगवद्वाक्यानुसरन्तो निःस्वार्थभावेन भगवत्प्रपन्नाः स्वकर्तव्यताकबुद्ध्या सर्वकर्माणि साधयित्वानिरहभावेन श्रीरामे समर्पयन्तीति तेषां कर्मबन्धनत्वाभाव इति भावः ।

देहकार्याणि देहरक्षणस्योचिताहारव्यवहारादिकार्याणि स्वास्थ्यो चित्तकर्मादीनि वा साधयेत् सम्पादयेत् ॥ २१ ॥

कायेन वाचा मनसा धनेन च जनेन च ।

रामसेवा सदा कार्या भवपाशविमोचिनी ॥ २२ ॥

देहकार्याणि साधयेदित्युक्तं तत्कथं साधनीयं केन साधनेन कस्य वा सेवा कार्यत्याकांक्षायामाह कायेनेति-कायेन शरीरेण स्वदेहेन वाचा वाण्या भगवत्प्रार्थनादिना मनसा मानसेन धनेन यथोपलब्धद्रव्यादिना जनेन सर्वात्मनिवेदनेन च सदा सर्वदा यावज्जीवमिति भावः । भवस्य संसारस्य पाशो बन्धनं तं विमोचयतीति तादृशी रामसेवा भगवच्छ्रीराम-चन्द्रसेवा कार्या करणीया । अत्रायं भावः स्वस्ववर्णाश्रमादिश्रुतिस्मृत्यादिधर्मादिस्वरूपाणां यथार्थतोऽनुसरन्त एव भगवद्भुक्तिः कार्या न तु तत्त्यागेन तस्य भक्तिदार्ढ्यसाधनत्वोक्तेः । तथा च भगवान् वादरायणः “अग्निहोत्रादि तु तत्कार्यायैव तद्दर्शनात्” (ब्र०स०४।१।१६) व्याख्या-तञ्च तत्तथैव भगवता भाष्यकृता अग्निहोत्रादिकं कर्म तु तत्कार्यायैव विद्याकार्यायैव कुतः ? तद्दर्शनात् । “तमेतं वेदानुवचनेन ब्राह्मणा विविदिषन्ति यज्ञेन दानेन तपसा नाशकेन” (बृ० ४।४।२२) इत्येधमादिश्रुतिष्वग्निहोत्रादीनां विद्यासाधनत्व-दर्शनात् । अतो विद्योत्पत्त्यर्थं पहरहरव्यग्निहोत्रादिकर्मनिष्ठेयमन्यथा

र्णाश्रमधर्मविलोपे कल्मषमानसस्य विद्योत्पत्तिरेव न स्यादतो विद्यार्थ-
वेन तदनुष्ठानमावश्यकम्” (आ० भा० ४।१।१६) इति तथैव श्रीभाग-
तेचि—

“नाचरेद्यस्तु वेदोक्तं स्वयमज्ञोऽजितेन्द्रियः ।
विकर्मणा ह्यधर्मेण मृत्योर्मृत्युमुपैति सः ॥
वेदोक्तमेव कुर्वाणो निःसङ्गोऽपितमीश्वरे ।
नैष्कर्म्यल्लभते सिद्धिं रोचनार्था फलश्रुतिः ॥
य आशु हृदयग्रन्थिं निर्जिहीवुः परात्मनः ।
विधिनोपचरेद्देवं तन्त्रोक्तेन च केशवम् ॥
लब्धानुग्रह आचार्यात्तेन सन्दर्शितागमः ।
महापुरुषमभ्यर्चन्मृत्या भिमतयाऽऽत्मनः ॥
(श्रीमद्भा० ११ अ० ३)

अत्र महापुरुषशब्देन श्रीरामचन्द्रस्यैव ग्रहणमिति तु तत्रेदं—

ध्येयं सदा परिभवघ्नमभीष्टदोऽहं

तीर्थास्पदं शिवविरिञ्चनुतं शरण्यम् ।

भृत्यातिह प्रणतपालमवाब्धिपोतं

वन्दे महापुरुष ! ते चरणारविन्दम् ॥

इति श्लोकतः सामान्यरूपेण सन्निरूप्य विशेषतः—

त्यक्त्वा सुदुस्त्यजसुरेप्सितराजलक्ष्मीं

धर्मिष्ठ आर्यवचसा यदगादरण्यम् ।

मायामृगं दयितयेप्सितमन्वधावद्

वन्दे महापुरुष ते चरणारविन्दम् ॥

इति समुदीरणान्निश्चीयते—

“उत्तमः पुरुषस्त्वन्यः परमात्मेत्युदाहृतः ।”

{ इति गीतावाक्यतोऽपि भगवत्परपुरुषश्रीरामचन्द्रामिधान-
मित्यवगन्तव्यमित्यलं पल्लवितेन ।। २२ ।।

वात्सल्याज्जानकीदेव्याः साधु सद्गुरुसेवनात् ।

शश्वच्छीरामचन्द्रो हि कृपापूर्णो भवेज्जने ॥ २३ ॥

“नायमात्मा प्रचनेन लभ्यो न मेधया न बहूना श्रुतेन” (मु०
३।२।३) “न वेद यज्ञाध्ययनैर्न दानैर्न च क्रियाभिर्न तपोभिरग्नैः”
(गी० ११।४८) इत्यतश्चान्योपायेन परपुरुषप्राप्तिनिषेधश्रवणात्
कथं जीवः श्रीरामचन्द्रं साक्षात्कुर्यादित्याशंक्य—“यमेवैष वृणुते स तेन
लभ्यः” “भक्त्या त्वनन्यया शक्यः” इति भगवत्प्राप्त्युपायभूतप्रधान-
स्वरूपं संस्मारयन्नाह—वात्सल्यादिति । साधूनां सज्जनानां सद्गुरुणां
सनातनवेदमार्गप्रतिष्ठितश्रीवैष्णववर्गाणां च सेवनात् समुपसदनात्
सच्छ्रीवैष्णवगुरुतः शरणागतिं स्वीकृत्य तदाज्ञापरिपालनाच्चेत्यर्थः ।
तथैव जानकीदेव्याः श्रीजनकनन्दिन्याः वात्सल्यात् परमकारुण्यात्
तस्याः कारुण्यं “पापानां वा शुभानां वा वधार्हाणां प्लवङ्गम । कार्यं
करुणमार्येण न कश्चिन्नापराध्यति”

लोकहिंसाविहाराणां रक्षसां कामरूपिणाम् ।

कुर्वतामपि पापानि नैव कार्यमशोभनम् ॥”

(श्रीमद्रामायणे)

इत्यतो व्यक्तमेव । रामचन्द्रः श्रीमहाशरथिः जने स्वसेवके
शश्वन्निरन्तरं कृपापूर्णः करुणापूर्णो भवेत् ॥ २३ ॥

अधिष्ठात्रीं हि लोकना सर्वशक्तिशिरोमणिम् ।

ज्ञात्वा सीतां महादेवीं नान्यां किञ्चद्भजेद् बुधः ॥ २४ ॥

अधुनाऽनन्यत्वं प्रतिपादयति-अधिष्ठात्रीमिति । लोकानां सर्व-जनानाम् अधिष्ठात्रीमाधारमूतां सर्वस्वामिनीमिति यावत् । सर्वशक्ति-शिरोमणिं निखिलशक्तिशिरोरत्नस्वरूपाम् । महादेवीं महेश्वरीम् । सीतां श्रीजानकीदेवीं ज्ञात्वा सम्यगवबोध्य बुधः सुज्ञपुरुषोऽन्यामितरां किञ्चिदपि शक्तिविशेषं न भजेन्नैव कदापि सेवेत । अनन्यत्वहानेरिति भावः ॥ २४ ॥

राम एव परं ब्रह्म तत्समोऽभ्यधिकश्च कः ।

लौकिके वैदिके ध्येयः पूज्यश्च स हि कर्मणि ॥२५॥

परस्वरूपं प्रतिपादयति-राम एवेति । रामः श्रीरामचन्द्र एव पर ब्रह्म परात्परब्रह्म सकलजगन्निमित्तोपादानकारणभूतोऽस्ति

“रमन्ते योगिनोऽनन्ते सत्यानन्दे चिदात्मनि ।

इति रामपदेनासौ परं ब्रह्माभिधीयते ॥”

“यतो वै इमानि भूतानि जायन्ते येन जातानि जीवन्ति यत्प्रय-न्त्यमि संविशन्ति” इत्यादिश्रुतेः, तेषां भगवच्छ्रीरामचन्द्राणां समः समानस्तुल्यो वा । अभ्यधिकोऽधिकज्ञानैश्चर्यशक्तिबलाद्यभिभूतः कोऽस्ति न कोऽपित्यर्थः । अतो लौकिके लोकसम्बन्धिद्वयवहारे वैदिके वेदप्रतिपाद्ये कर्मणि च सः श्रीरामचन्द्र एव हि ध्येयो ध्यातुं योग्यः सर्वदा चिन्तनीयः पूज्यः पूजनीयश्चास्तीतिशेषः ॥ २५ ॥

भगवच्छ्रुतिसपम्नः ससुरासुरमानवाः ।

तेन त्यक्तेन भुञ्जीथा यत्कञ्च भुवने सदा ॥ २६ ॥

सर्वपदार्थजातेषु भगवद्बुद्ध्यौदासीन्येन वर्तितव्यमित्युपदि-शति (भगवदिति) सुराश्चासुराश्चेति सुरासुराः सुरासुरैः सहिता

मानवाः ससुरासुरमानवाः देवदानवसहितसर्वमनुष्याः (भगवतः श्रीरामस्य शक्तिः “परास्य शक्तिविविधैव श्रूयते स्वाभाविकी ज्ञानबल-क्रिया च ।” इत्युक्तरूपा तेन सम्पन्ना युक्ताः सन्तीति शेषः ।

भुवि सकलमपि वस्तुजातं श्रीज्ञानकीजानेरंशांशरूपेणैव वर्तते इति भावः “यतो वै इमानि भूतानि जायन्ते येन जातानि जीवन्ति यत्प्रयत्यभिसंविशन्ति” इति श्रुतेः तेन तस्मात्कारणाद् भुवनेऽमुस्मिन्संसारं यत्किंच यत्किंचिदपि पदार्थजातमस्ति तत्सर्वमपि सदा सर्वदा त्यक्तेन त्यागभावार्थैव भुञ्जिष्याः निखिलमपि भौतिकपदार्थजातं सर्वशेषि भगवच्छ्रीरामचन्द्राय पूर्वं सन्निवेद्य पश्चात्प्रसादरूपेण ससेवनीयमिति भावः । प्रपञ्चितश्चायमर्थो भगवता भाष्यकृता “ये तु परमात्मने तदङ्गभूतदेवेभ्यश्च न निवेदयन्ति स्वात्मकारणादेव पचन्ति ते हि पापबुद्धयोऽघमेव देवैर्दत्तस्य पुनस्तेभ्यः पक्वान्ननैवेद्यरूपेणाप्रदाय-स्वार्थमात्रे प्रयुक्तस्याघौघोत्पादकत्वादघमित्युपचर्यन्ते तदेव ते भुञ्जते । “केवलाघो भवति केवलादी” इति श्रुतेः । तथैवोक्तं मानवेपि शास्त्रे ।

विघसाशी भवेन्नित्यं नित्यञ्चामृतभोजनः ।

विघसं भुक्तशिष्टं स्याद्यज्ञशिष्टं तथाऽमृतम् ॥ (३-२८५)

तस्माद्देवनिवेदितान्नभोजिना भवितव्यं पुरुषेण” (गीतानन्दभाष्यम् ३।१३) इत्यादिरूपेण ॥ २६ ॥

ज्ञानयोगात् क्रियायोगाद् भक्तियोगाच्च सर्वथा ।

दैव्यादात्मार्पणं श्रेष्ठं प्रोक्तं श्रीरामतोषकम् ॥ २७ ॥

अथाखिलैश्वर्यशालिनिखिलगुणगणनिचय- परमकारुणिक- श्रीरामतोषकारणमाह (ज्ञानयोगादिति) अथवा प्रारब्धातिरिक्तकर्म- निर्वर्त्तकोऽसकृदाप्रयाणादनुष्ठेयश्च भक्तियोगः “अन्तकाले च मामेव

स्मरन्मुक्तवो कलेवरम् । यः प्रयाति स मदभावं याति नास्त्यत्र संशयः
इत्यादि भगवद्वचनप्रामाण्यादन्तिमस्मृतिमपेक्षते,

सकृदेव प्रपन्नाय तवास्मीति च याचते ।

अभयं सर्वभूतेभ्यो ददाम्येतद् व्रतं मम ॥ इति ॥

भगवच्छ्रीरामवचनप्रामाण्यात् सकृदेवानुष्ठेयः “साध्यभक्ति-
स्तु सा हन्त्री प्रारेब्धस्यापि भूयसी” इतिवचनप्रामाण्यात् प्रारेब्धस्यापि
विनाशकश्च प्रपत्तियोगः ।

✽ “स्थिरं मनसि सुस्वस्थं शरीरे सति यो नरः ।

धातुमाम्ये स्थिरे स्मर्ता विश्वरूपं च मामजम् ॥

ततस्तं म्रियमाणं तु काष्ठपाषाणसन्निभम् ।

अहं स्मरामि मद्भक्तं नयामि परमां गतिम् ॥ इति ॥

भगवदुक्तेः प्रमाणतयाऽन्तिम स्मृतिं नापेक्षते । इत्युभयोर्भक्ति-
योगप्रपत्तियोगयोर्विशेषः” (गीतानन्दभा-१८।६६) इति भगवद्भाष्य-
कारीयसुधोपमां वाणीं स्मरन् भक्तिज्ञानक्रियायोगादपि प्रपत्तियोगस्य
श्रेष्ठ्यं साधयति ज्ञानयोगादिति दैन्यात्-दीनताया भावो दैन्यस्तस्मात्

रामदीनोऽनुकूलोऽहं विस्वस्तोऽप्रातिकूल्यवान् ।

त्वयि न्यस्यामि चात्मानं पाहि मां पुरुषोत्तम ॥ (प्रपत्तिषट्कम्)
इत्याचार्यं प्रदर्शितदिशा दीनभावेन सर्वथा सर्वप्रकारेण “न गतिजनि-
कौनाथ ! त्वां विना परमेश्वर” इत्युक्तप्रकारेणान्योपायशून्येनेति
भावः । आत्मनोऽर्पणमात्मार्षणं स्वानन्यतावेदेनम् ।

“त्वमेवासि वित्तं च विद्या त्वमेव

त्वमेवासि माता पितापि त्वमेव

त्वमेवासि हे नाथ ! सर्वं मम त्वां

श्रये राघवं सच्चिदानन्दरूपम् ॥ (श्रीदेवानन्दाचार्याः)

इत्युक्तप्रकारेणाखिलहेयप्रत्यनीकपरब्रह्मश्रीरामचन्द्रचरणयुगले
स्वसर्वस्वप्रतिवेदनमिति भावः । क्रियायां भगवदननुकूल्यार्थं सम्पाद्यमाने-
तरक्रियायाः योगस्तस्मात् क्रियायोगादनन्यतानिष्ठरहितसम्पाद्यमान-
कर्मयोगादिति तात्पर्यम् । ज्ञानस्य योगो ज्ञानयोगस्तस्मात् परप्रपत्तिरहित
शुष्कज्ञानाच्च श्रेष्ठमत्युत्तमम् ।

“क्लेशोऽधिकतरस्तेषमव्यक्तासक्तचेतसाम् ।

अव्यक्ता हि गतिदुःख देहवद्भिरवाप्यते” इति

भगवदुक्तेः । श्रिया श्रीज्ञानक्या सहितो रमः श्रीरामस्तस्य तोषकं
सन्तुष्टकारकं प्रोक्तमभिहितमाचार्यादिमिरिति शेषः ।

“निश्चितेऽनन्यमाध्यस्य परव्रेष्टस्य साधने ।

अयमात्मभरन्यासः प्रपत्तिरिति चोच्यते ॥”

इति भरद्वाजसंहितोदितदिशा दीनभावेन भगवति श्रीरामे
स्वात्मारपणमेव प्रपत्तिः सा च -

“न जातिभेदं न कुलं न लिङ्गं न गुणक्रियाः ।

न देशकालौ नावस्थां योगो ह्ययमपेक्षते (मा० सं)

इत्युक्त्या यागादिवज्जातिकुलदेशकालाद्यपेक्षां न संरक्षति ।
निषादराजशृङ्गशवरीप्रभृतीनामुक्तजात्याद्यभावादपि प्रपत्तिप्राप्तिदर्शनात्
द्रौपदौकुन्तीप्रभृतीनाञ्च स्त्रीत्वेऽपि तत्प्राह्यवलोकनात् । गजाजा-
मिलयोश्च गुणकर्मराहित्येऽपि प्रपत्तिप्राह्यवलोकनात् । देशकालाभावे
विभीषणस्य प्रह्लादध्रुवयोश्च प्रौढावस्थाविरहे द्रोपद्याश्चापवित्र-
दशायामपि भगवत्प्रपत्तिदर्शनात् । तथैवानन्दमाष्यकारा अपि
श्रीवैष्णवमताब्जमास्करे

‘सर्वेप्रपत्तेरधिकारिणो मताः शक्ता अशक्ता पदयोर्जगत्प्रभोः नापेक्ष्यते

तत्र कुलं बलं च नो न चापि कालो न हि शुद्धतापि वा इति ।
सनत्कुमारसंहितायामपि —

“प्रपत्तेः क्वचिदप्येवं परापेक्षा न विद्यते ।

सा हि सर्वत्र सर्वेषां सर्वकामफलप्रदा ॥ इति

प्रपत्तियोगस्य ज्ञानकर्मयोगादपि श्रेष्ठत्वसम्पादनाभिप्रायस्तु केवलज्ञानकर्मयोगाद् भगवत्प्राप्त्यभावात् “नायमात्मा प्रवचनेन लभ्यो न मेधया न बहुना श्रुतेन । यमेवैष वृणुते स तेन लभ्यस्तस्यैष आत्मा विवृणुते तन्नं स्वाम् ॥ (मु० : १२।३) इति श्रुतेः । अत एव गीताचार्येणाप्युक्तम्—

“तमेव शरणं गच्छ सर्वभावेन भारत ! ।” इति शरणागतेः

“प्रपत्तिरानुकूल्यस्य सङ्कल्पोऽप्रतिकूलता ।

विश्वासो वरणं न्यासः कार्पण्यमिति षड्विधा ॥,, इति भरद्वाजसंहितोक्तलक्षणा षड्विधत्वमित्यनुसन्धेयम् । तासां पृथक् लक्षणमपि तत्रैव—

“या स्वधर्मेऽभिरतिः सा भवत्यनुकूलता ।

वर्जनं प्रतिषिद्धानां तथैवाऽप्रतिकूलता ।

चेदवेदान्तविज्ञानाद् विश्वासो गोप्तरि स्वयम् ।

गोप्तृत्ववरणाद्यन्तु विष्णोरर्चादिकं मतम् ॥

प्रपत्तिरात्मनिक्षेपो दास्यचिह्नैकलक्षणः ।

सतां देशिकमुख्यानां सेवा कार्पण्यमुच्यते ॥ इति ॥

आत्मनिवेदनन्तवङ्गीतरेङ्गा इति विवेकः ॥ २७ ॥

श्रवणं द्वारमित्याहुर्भगवत्तत्त्वबोधकम् ।

उत्तमश्लोकवीर्याणि नामानि श्रगुयात्ततः ॥ ३८ ॥

श्रवणस्य नवधाभक्त्यङ्गत्वेन प्रपत्तेः साधकत्वाद्विवृणोति (श्रवणमिति) भगवतः श्रीरामस्य यत्तत्त्वं तस्य बोधकं ज्ञापकम् । श्रवणं

श्रवणेनिन्द्यं द्वारं साधकमित्याहुः सेतिहासपुराणवेदाचार्याः कथयन्तीति भावः तत उत्तमश्लोकवीर्याण्युत्तमयशसः श्रीरामभद्रस्य पराक्रमाणि-

“यस्यामलं नृपसदस्सु यशोऽधुनापि
गायन्त्यघन्धमृषयो दिगभेन्द्रपट्टम्
तं नाकपालवसुपालकिरीटजुष्टम्.....”

इत्यादीनि, नामानि श्रीराम-रामभद्र-जानकीवल्लभेत्याद्यनन्त-
नामानि च शृणुयात् श्रवणं कुर्यात् ॥ २८ ॥

प्रिया भागवता येषां तेषां किञ्चन दुर्लभम् ।
वशीभूतो हरियेषां हृदयाब्जान्न सर्पति ॥ २९ ॥

भगवद्भक्तश्रीवैष्णवसेवकानां भुवि किमपि दुर्लभत्वं नेति साध-
यत्याचार्यः (प्रिया इति) अवशो वशे सम्पद्यमान इति कृम्वस्तियोगे
सम्पद्यकतंरि च्विः (५, ४, ५०) इति च्विप्रत्यये “अस्य च्वौ
(७।४।३२) इत्यनेनेत्वे च निष्पन्नः । अविच्छिन्नरूपेण स्मर्यमाण-
भक्तिद्वारा स्ववशे भूतो हरिर्हरति स्वस्मरणकृत् जनानामघमिति
हरिः श्रीरामः ।

“अवशेनापि यन्नाम्नि कीर्तिते सर्वपातकैः ।
पुमान्मुच्यते सद्यः सिंहवस्तैर्मृगैरिव । इत्युक्तेः ।

येषां जनानां हृदयाब्जात् हृदयकमलान्न सर्पति । लेशतोऽपि
नापगच्छति ते, भागवता श्रीवैष्णवमहानुभावा येषां पुरुषाणां प्रिया
मनोज्ञा अतिवल्लभा इति यावत्तेषां जनानां किञ्चित्किमपि वस्तुजात-
मन्निदुर्लभमुक्तमपीति भावः, दुर्लभं दुःखेन लब्धुं योग्यं नास्तीति
शेषः ॥ २९ ॥

देशान्समाश्रयेत्पुण्यान् भगवद्भक्तिवर्धकान् ।

हरेरर्चाश्रितांश्चैव साधुभिः सेविताञ्छुमान् ॥ ३० ॥

पुण्योपायेन कालक्षेपविधानमाह (देशानिति) भगवतो भक्ति-
र्भगवद्भक्तिस्तस्या वर्धकास्तान् भगवद्विषयकप्रेमप्रवर्धकान् हरेर्भगवतोऽ-
र्चाश्रितान्नर्चावतारसम्बन्धिदिव्यदेशसम्बद्धानयोध्याप्रभृतीन् साधुभिसं-
हात्मभिश्च सेवितान् समाश्रितान् शुमाञ्छुचीन् पुण्यान् पवित्रान् देशान्नेव
दिव्यस्थलान्नेव समाश्रयेत्कालक्षेपार्थमवलम्बयेत् ।

“दिव्येषु देशेषु सतां प्रसंगं तदीयकैर्कर्यपरायणो वै ।

यावच्छरीरान्तमहर्दिवं तत्कथामुदारां श्रुत्पुयाद्भूवघ्नीम् ॥

(श्री वै० भा०) इत्याचार्योक्तेः ॥ ३० ॥

अर्चयेत्परया भक्त्या राममूर्तिं मनोहराम् ।

ससीतां सानुजाञ्चैव सपार्षदां च सायुधाम् ॥ ३१ ॥

दिव्यदेशनिवासपूर्वककालक्षेपविधायकेन का मूर्तिः सेवनीया
इत्यत आह (अर्चयेदिति) परयोत्कृष्टया भक्त्या प्रेम्णा सीतया सहिता-
ससीता तां श्रीजानकी सहितां, अनुजेन सहिता सानुजातां लक्ष्मणसहिता
पार्षदेन श्री हनुमदादिना सहितामायुधेन धनुषादिना सहिता सायुधा-
ताञ्च हरतीति हरा मनसोहरा मनोहरा तां दृष्टचित्तापहारिणीं
राममूर्तिं श्रीरामचन्द्र छविमर्चयेत् पूजयेत् ॥ ३१ ॥

भगवच्छेषनिर्मल्यं नैवेद्यं चरणोदकम् ।

दुर्लभं ब्रह्मरुद्राद्यैरुपास्यं भक्तिवर्धकम् ॥ ३२ ॥

सेवनीयं सदा विज्ञैर्वैष्णवै रामवल्लभैः ।

साधुसद्गुरुपादाब्जतीर्थं परमपावनम् ॥ ३३ ॥

युग्मेनाऽधुना श्रीवैष्णवजनसंसेव्यमुपदिशति (भगवदिति) ब्रह्मरु-
द्राद्यैः कमलासनशंकरप्रभृतिदेवैरुपास्यमुपासितुं योग्यं परमसेवनीयम् ।

भक्तेः श्रीरामविषयकपरानुरक्तेर्वर्धकं वृद्धिकारकं पोषकमिति भावः ।
 दुःखेनलब्धयोग्यं दुर्लभं दुष्प्राप्यं परमपावनमतिपवित्रम् । भगवतः
 श्रीरामस्य शेषो भगवच्छेषो । भगवच्छेषं च तन्निर्मल्यं भगवच्छेषनिर्मल्यं
 भगवदपितुलसीपुष्पविशेषम् । नैवेद्यं भगवन्निवेदितमिष्टान्नादिकम् ।
 तथा चरणोदकं भगवन्निर्मल्यं चरणामृतमित्यर्थः । साधुश्चासौ
 सद्गुरुश्चेति साधु सद्गुरु सन्महात्मा श्रीमन्मन्त्रराजप्रदाता श्रीवैष्णव-
 गुरुरित्यर्थस्तयोः पादाब्जतीर्थं चरणोदकं विज्ञैर्विद्वद्भिः । रामो वल्लभो
 यस्य तैरथवा रामस्य दाशरथे वल्लभस्तैर्वैष्णवैः श्रीवैष्णवमहानुभावैः
 सदा सेवनीयमस्तीकरणीयम् ।

अत्रायमाशयः “परं मोक्षमवाप्नोति प्रसादाज्जगतीपतेः” *
 (प० पु० क्रियायोगसारखण्ड अ० १३)

, ‘त्वयोपभुक्तस्त्रगन्धवासोऽलङ्कारचर्चिताः ।
 उच्छिष्टभोजिनो दासास्तव मायां जयेमहि ’ (भा० ११।६।४६)

“ब्रह्महत्यादिकं पापं मनोवाक्कायकर्मजम् ।
 कोटिजन्माजितं नश्येद्रामभुक्तान्नभक्षणात् ॥ (श्रीरा० मा० ३।७०)

इत्यादिमाहात्म्यश्रवणात् कैरपि भगवदनिवेदितं वस्तुजातं
 न सेवनीयं, किमुत श्रीवैष्णवैः । ब्रह्मवैवर्त्तपुराणेऽपि श्रीवैष्णवा-
 नामुक्ताशयसमर्थकं वाक्यमुपलभ्यते ।

वैष्णवाश्च न खादन्ति नैवेद्यभोजिनः सदा (प्र० ख० १०।५)

इति । भगवन्निवेदितान्नादिवर्जने दोषश्च—

“रामार्चायाः प्रसादन्तु न भुञ्जीत विधे यदि ।

महादुःखादितो भूत्वा रौरवं नरकं व्रजेत् ॥ इति (श्रीरा० मा०)

“शुभानि कर्माणि” समर्पयेत्सदा रामाय भक्ष्यं च निवेद्य
 भक्षयेत्— इति श्रीवैष्णवमताब्जभास्कराच्चावगम्यते । “रामाय

भक्ष्यञ्च निवेद्य भक्षयेत्” इत्याद्युक्त्या कदापि कालेऽनिवेदिन्तादिकं न सेवनीयं दोषयुक्तत्वादिति स्वभावसिद्धम्

“विष्णोः पादोदकं पुण्यं नित्यं ये भुञ्जते नराः ।

तेभ्यः पापाः पलायन्ते वैनतेयादिवोरगाः ॥” (ब्रह्मवै० १०।११)

इति वचनाद्भगवत्प्रसादवत्तच्चरणामृतमपि श्रीवैष्णवैः सदा सेवनीयम् । तन्निर्माणप्रकारश्च “उदकं चन्दनं चक्रं शंखं च तुलसीदलम् । घण्टानादः शिला ताम्रमण्डाभिश्चरणोदकम्” इत्युक्तरीत्या बोध्यः ।

“यस्य देवे पराभक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥ (श्वे०)

इति श्रीतवचनाद्यथा सकलकल्याणनिलये भगवति श्रीरघुनाथे पराभक्तिरभिधीयते तथैव स्वाचार्यवैष्णववर्येष्वपीति शास्त्रवित्समयः । गुरुप्रसादसेविनां सर्वदुर्लभा भावश्च समर्थितः “गुरोः प्रसादमासाद्य न किञ्चिद्दुर्लभं नृणाम् (भा० ६।७।२४) इतिवचनेन सर्वदेवमयबुद्ध्या संसेवनीयमिति च तत्रैव ।

“आचार्यं मां विजानीयान्तावमन्येत कर्हिचित् । न मर्त्यबुद्ध्याऽसूयेत सर्वदेवमयो गुरुः (भा० ११।१७।२७) इति तथा पद्मपुराणे च-

“नास्ति तीर्थं गुरुसमं बन्धच्छेदकरं द्विज ।” (भू० खं० १२३अ०)

“गुरावीश्वरबुद्धिश्च तदाज्ञापरिपालनम्” इति (हनुमत्संहितायां च)

गुरुर्ब्रह्मा गुरुर्विष्णुर्गुरुर्मता गुरुः पिता ।

गुरुर्बन्धुर्गुरुर्मित्रं गुरुरेव सुखप्रदः ॥

प्रातरुत्थाय सच्छिष्यः स्वगुरोः सम्मुखागतः ।

साष्टांगं प्रणमेन्नित्यं परया श्रद्धयान्वितः ॥

रुष्टेषु सर्वदेवेषु रक्षतीह रमापतिः ।

रुष्टे रमापतावत्र गुरु रक्षां करोति ह ॥

कोऽपि रक्षाकरो नास्ति गुरौ संरुष्टतां गते ।

ततः सर्वप्रयत्नेन प्रसाद्यो गुरुरञ्जसा ॥, (वा० सं०)

तथाविधं प्राप्यमथो सुवैष्णवः सुचिन्तयन्निश्चयमनुक्षणं प्रिय ।

सदा सदाचाररतं गुरुं वरं ज्ञातुं भजेताखिलसंशयच्छिदम् ॥

(श्रीवै० भास्कर)

“तत्रभागवतान्धर्माच्छिक्षेद् मुर्वात्मदैवतः ।

अमाययानुवृत्त्या येस्तुष्येदात्मप्रदो हरिः ॥ (भा० ११।३।२२)

ये गुरोरवज्ञां कुर्वन्ति पापिष्ठाः पुरुषाधमाः ।

न तेषां नरकक्लेशनिस्तारो मुनिसत्तम ॥

ये गुरुद्रोहिणो मूढाः सततं पापकारिणः ।

तेषाञ्च यावत्सुकृतं दुष्कृतं स्यान्न संशयः ॥ (अ० सं०)

इत्यादिवचोमिश्रं श्रेयोधिभिः सदा गुरुपरायणेन भाव्यं न तु
तद्विपरीतयेति व्यज्यते ।

परञ्चात्र गुरुविषये सावधानेनावधेयं श्रेयोधिभिः यतो विरक्त-
श्रीवैष्णवादित्यमन्त्रोपदेष्टा स्वतोऽसारसंसारे परिवद्धतयासर्वथाऽसमर्थ-
स्तरयितुमन्यान्ततो विरक्तश्रीवैष्णव एव गुरुः कर्तव्यः ।

“श्रीमी जङ्गमसन्धासी न चास्य ब्राह्मणस्तथा ।

सत्यं सत्यं मम वाक्यं दीक्षागुरुश्च वैष्णवः ॥

पाषाणस्यक्रियते नीका सा तु भारं न धारयेत् ।

गृही शुर्नककर्तव्यो न तरेन्न च तारयेत् ॥ (ना० गीता)

इत्यादि वचनात् । तथैव श्रीभारद्वाजसंहितायामवैष्णवदीक्षा-

ब्रह्मणविषये—

“न्यासे वाप्यर्चने वाऽपि मंत्रमेकान्तिनः श्रयेत् ।
अवैष्णवोपदिष्टेन मंत्रेण न परागतिः॥ (१:३७)
(इति तत्रैवाग्रे)

स्वयं वा भक्तिसम्पन्नो ज्ञानवैराग्यभूषितः ।
स्वकर्मनिरतो नित्यमर्हत्याचार्यतां द्विजः ॥ (१:४०)
नाचार्यः कुलजातोऽपि ज्ञानमक्त्यादि वर्जितः (१:४१)

इत्याद्युक्ते ज्ञानवैराग्यादिसाधनसम्पन्नपरमविरक्तश्रीवैष्णव एवा
ऽऽचार्यत्वेन स्वीकर्तव्यो भवाम्बुधिं ततुं मभिलषद्भिरिति । अत एव च
भगवतो श्रुतिरपि ‘तद्विज्ञानार्थं स गुरुमेवाभिगच्छेत् समित्पाणिः
श्रोत्रियं ब्रह्मनिष्ठम् (मु० १:२) इत्यादिवाक्येनोक्तार्थं पोषयति ।

“गुरोः पादोदकं पीत्वा गुरुरुच्छिष्टभोजनम् ।
गुरुमूर्त्तौः सदाध्यानं गुरोर्मन्त्रं सदा जपेत् ।
ये चाश्नन्ति गुरुच्छिष्टं भावेन भक्तितः सदा ।
ते तु बाह्यान्तरःपूतास्तरन्ति भवसागरम् ॥ (अमररा० ५३)

इत्युक्त्या च शिष्यजनैः स्वाचार्यचरणोदकं भुक्तावशेषादिकञ्च-
सेवनीयमसकृदिति शास्त्रवित्समयः ।

समेषामपि भगवद्भक्तानामिदं प्रधानदैनिक कर्त्तव्यं यत् स्वेष्ट-
देवाराधनं स्वाचार्याराधनं स्वसम्प्रदायाचार्याराधनं तत्तत्प्रातिकृत्याराधनं
वाऽसन्निहितत्वे विधातव्यम् । भगवद्भक्तश्रीवैष्णवादिविषयेऽपि
शिष्टाचारादिव्यवहारः स्वाचार्यवदेव सम्पादनीयः । यतस्ते जगत्पवित्र-
कारिणस्तीर्थानपि पूयन्ति । अत्र चानन्दभाष्यकारभगवत्पादानां
श्लोकाभवन्ति ।

“चापादिपञ्चायुधचिह्निताङ्गकः समीक्ष्य हृष्टश्च हरिः प्रियानसौ ।
तथाविधान्भक्तिपरः समर्चयेत् सुवैष्णवाञ्जन्मफलादि संस्तुवन् ॥

पञ्चायुधाङ्गा भुवि वैष्णवा ये मुखाग्रजक्षत्रियेवैश्यशूद्राः ।
स्त्रियस्तथान्येऽपि च विष्णुरूपा जगत्पवित्रप्रपवित्रिणस्ते ॥

ते सर्वतीर्थाश्रमभूतदेहा देशे महाभागवता वसन्ति ।
यत्रैव तद्दर्शनतत्स्थितिभ्यां जातः सुपुण्यो निखिलाघशून्यः ॥
तदर्चनात्तत्पदनीरपानात्तत्सङ्गतेस्तत्प्रणतेर्विधानात् ।
तद्भोजनानन्तरभोजनाच्च स्यात्कोटिजन्माजितपापनाशः ॥
तथैव श्रीभागवतेऽपि— (श्री वै० भा०)

“अर्चयामेव हरये पूजां यः श्रद्धयेहते ।
न तद्भक्तेषु चान्येषु स भक्तः प्राकृतः स्मृतः ॥ (११।२।४७)

यत्र यत्र च मद्भक्ताः प्रशान्ताः समदर्शिनः ।
साधवस्समुदाचारास्ते पूयन्त्यपि कीटकाः ॥ (७।१०।१६)

“श्रीविष्णो वैष्णवानाञ्च पावनञ्चरणोदकम् ।
सर्वतीर्थमयं पीत्वा कुर्यादाचमनं न हि”,, (अगस्त्यसंहिता)
“श्रीवैष्णवाङ्घ्रिसंस्पर्शादात्मन शुद्धिमाचरेत् ।” (वृ० ब्र० सं० ३।७)

“वैष्णवं जनमालोक्य नाभ्युत्थानं करीति यः ।
प्रणयादरतो विप्र ! स नरो नरकातिथिः” (पाद्मे)

“यो हि भागवतं लोकमुपहासं नृपोत्तम ! ।
करोति तस्य नश्यन्ति चार्थधर्मयशःसुताः ॥
दुर्लभं दर्शनं नूनं वैष्णवानां यथा हरेः (ब्रह्म वै० पु०)

इत्यादिस्मृतितुराणवचनसमुदायान्निश्चीयते परमभगवद्भाव-
सम्पन्नश्रीवैष्णवजनदर्शनं लोके दुर्लभं सति दर्शने त्वीशबुद्ध्या ससेवनीय-
स्सर्वतो भावेन नावमन्तव्यः कदापि, तत एव च दीक्षादिकं सम्प्राप्य नरतनु
सफलनीयाइत्यलं बहुपल्लवितेन ॥ ३२ । ३३ ॥

ब्राह्मणः क्षत्रियैर्वैश्यैः शूद्रैर्भक्तिपरायणैः ।

स्त्रिया सहैव कर्तव्यं सदा श्रीरामपूजनम् ॥ ३४ ॥

सच्छ्रीवैष्णवाद् गृहीतादीक्षाणां सर्वजनानां श्रीरामपरिचर्याधिकार
इत्याह (ब्राह्मणैरिति) भक्तिपरायणैः परमश्रद्धाधनसम्पन्नैः श्रीवैष्ण-
वाद् गृहीतदीक्षैर्ब्राह्मणैः विप्रैः क्षत्रियैर्वैश्यैः शूद्रैश्च स्त्रिया सहैव श्रीराम-
पूजनं श्रीरामार्चनवन्दनसेवनादिकं कर्तव्यं विघातव्यमित्यर्थः ॥ ३४ ॥

प्रतिबन्धो न विद्येत हरेरागधने क्वचित् ।

सर्वपूज्यः सदा पूज्यो रामो भुवनपावनः ॥ ३५ ॥

श्रीरामसेवायां देशकालादिनियमाभावं सर्ववर्गाधिकारञ्च
शास्ति-प्रतिबन्ध इति । हरेः श्रीरामस्यारागधने सम्पूजने क्वचित्कस्मि-
न्नपि देशकालादिविशेषे प्रतिबन्धो बाधको निषेधको न विद्यते स्वश्चे-
यसे शारीरदेशकालपवित्रापवित्रादिरूपप्रतिबन्धकाभावो भगवत्पूजा
विषय इति तात्पर्यम्, यतः श्रीरामचन्द्रो भुवनानां सम्पूर्णलोकानां
पावनः पवित्रकारको रामः श्रीरामचन्द्रः सदा सर्वदा सर्वपूज्यः सर्वजन-
पूजनीयोऽस्तीति शेषः ॥ ३५ ॥

दीक्षितेन विशेषेण चोर्ध्वपुण्ड्रादिकं क्वचित् ।

सूतके मृतके चापि न त्याज्यं रामपूजनम् ॥ ३६ ॥

“व्रतिनो मन्त्रपूतस्य साग्निकस्य द्विजस्य च ।

ब्रह्मनिष्ठस्य यतिनो न हि राज्ञाञ्च सूतकम् ॥

(गरुडपुराण अ० १३)

इति वचनाच्छ्रीवैष्णवदीक्षादीक्षितेन सूतकादिष्वपि भगवत्परि-
चर्या न त्याज्येत्याह (दीक्षितेनेति) दीक्षितेन श्रीरामषडक्षरमहामन्त्र-

राजदीक्षागृहीतेन विशेषेण विशेषतया सूतके जन्मसूतके मृतके मृत्युसूतके
क्वचिदपि रामपूजनं श्रीरामपूजामूर्ध्वपुण्ड्रादिकं शुभसूचक-
नित्यकर्मादिकं च न त्याज्यं न हेयमुक्तावसरेऽपि सदा स्वक्रिया कार्ये-
ति भावः ॥ ३६ ॥

आत्मरूपं सदा चिन्त्यं सच्चिदानन्दरूपिणम् ।

सेवासुखप्रदं शश्वद्रामाधीनं निरामयम् ॥ ३७ ॥

सर्वदाचिन्त्यस्वरूपमाशास्त्यात्मरूपमिति- सच्च चिच्चानन्दञ्चेति
सच्चिदानन्दं रूपमस्यास्तीति रूपी सच्चिदानन्दं रूपं यस्य तमात्मस्वरूपम् ।
सेवासुखप्रदं सेवयैव सुखप्रदं श्रीसीतारामपरिचर्यासुखप्रदमिति
भावः शश्वन्निरन्तरं रामाधीनं श्रीरामचन्द्राधीनं निरामयमामयरहितं
षड्विधविकारराहित्यमित्यर्थः । आत्मनो रूपमात्मरूपं जीवस्वरूपं सदा
निरन्तरं चिन्त्यं विचारणीयम् ॥ ३७ ॥

साकेतनायको रामो जगतः कारणं परम् ।

क्रियाः सांसारिकाः सर्वास्तदधीना हि निश्चिताः ॥ ३८ ॥

‘यतो वै इमानि भूतानि जायन्ते येन जातानि जीवन्ति यत्प्रय-
न्त्यमिसंविशन्ति’ इत्युदीरितप्रकारेण सर्व जागतिकं वस्तु श्रीरामाधीन-
मतस्सर्वैस्तत्परतयैव वृत्तित्वमित्याह (साकेतनायक इति) साकेतस्य
तदाख्यदिव्यधाम्नो नायकः स्वामी रामः श्रीरामचन्द्रो जगतः संसार-
स्य परं मुख्यं कारणमस्ति, यतः सांसारिका जागतिकाः संसारसम्भूताः
सर्वाः समस्ता अपि क्रियाः क्रियाकलापास्तदधीनाः श्रीसाकेतनायकाधीना
निश्चिताः सुनिश्चिताः सर्वमपि वस्तुजातं श्रीरामायत्तमिति भावः ॥ ३८ ॥

देहात्ते चिन्मयं रूपं श्रीरामस्य परात्परम् ।

ध्यात्वा रसनया जल्पन् रामनामैव मोक्षदम् ॥ ३९ ॥

प्राकृतं देहमुत्सृज्य भित्त्वा भानोश्च मण्डलम् ।
गत्वा श्रीरामसान्निध्यं प्राप्नुयाद्धि कृतार्थताम् ॥ ४० ॥

“तेऽचिषमभिसम्भवन्त्यचिषोऽहः (छा० ५।१०।१) नाडीर-
श्मिप्रवेशानन्तरमचिषमचिषोऽहरत् आपूर्यमाणपक्षमापूर्यमाणपक्षादुत्त-
रायणमासांस्तेभ्यः संवत्सरं सवत्सराद्वायुं वायोरादित्यमादित्याच्चन्द्रमसं
चन्द्रमसो वैद्युतं वैद्युत्वाद्धारुणं वारुणादैन्द्रमैन्द्राद्धातृलोकं धातृलोका-
द्विरजां तत्र स्नात्वा श्रीसाकेतलोकद्वारम्” (आ० भा० ४।३।३)

“मार्गं ततः सोऽचिरूपैति मुक्तक-
स्तथाचिषोऽहोदिनतः सुरार्चितः ।
आपूर्यमाणं विविधैस्तु वासरैः
पक्षं प्रभूतोत्तमशर्मविज्वरः ॥ (श्रीवै७ भा०)

इत्यादिश्रुत्याचार्यप्रदर्शितप्रकारेण जीवात्मनः श्रीसाकेतगमन-
मर्गं प्रदर्शयति द्वाभ्याम् (देहान्त इति) देहस्यान्तो देहान्तस्तस्मिन्
शरीरत्यागसमये श्रीरामस्य परात्परं सर्वोत्तमचिन्मयं ज्ञानस्वरूपं रूपं
ध्यात्वा सम्यग्विचिन्त्य रसनया जिह्वया मोक्षदं सायुज्यमोक्षप्रदं राम-
नामैव श्रीरामनाम एव जल्पन्नुच्चारयन् प्राकृतं पञ्चभूतसम्पृक्तं
प्रकृतितत्त्वनिर्मितमिति भावः । देहं शरीरमुत्सृज्य सन्त्यज्य तथा भानोः
सूर्यस्य मण्डलं परिधिं लोकमिति वा भित्त्वा भेदयित्वा सन्निधेमर्षि-
सान्निध्यं श्रीरामस्य सान्निध्यं श्रीरामसान्निध्यं श्रीसाकेतनायक-
समीपतां गत्वा प्राप्य कृतार्थतां परमकृतकृत्यताञ्च प्राप्नुयात्समवाप्नु-
यात् ॥ ३६ । ४० ॥

मायातीते मन्नादिव्ये साकेते रामवल्लभे ।

नित्या स्थितिः सदा भाव्या स्वात्मनो योगिदुर्लभा ॥ ४१ ॥

जीवात्मनः [श्रीसाकेतधामप्राप्त्यनन्तरं चिन्तनीयत्वं शास्ति-
मायातीत इति) मायायाः स्वलीलाविभूतिरूपादिशक्तेरतीतः परस्तस्मिन्
महादिव्ये दिव्यातिदिव्ये सर्वश्रेष्ठ इत्यर्थः । रामस्य वल्लभो रामवल्लभ
स्तस्मिन् स्वातिशयप्रिये साकेते साकेतनामकदिव्यधाम्नि स्वस्यात्मा
स्वात्मा तस्य योगिनां परमसाधकानां दुर्लभा दुःखेन लब्धुं योग्या नित्या
नाशरहिता स्थितिः सदा सर्वदा भाव्या मुचिन्तनीया जीवनेतिशेषः ॥४१॥

जनानां भ्रान्तमार्गाणामज्ञानध्वान्तशान्तये ।

श्रुतिशास्त्रगुहाविष्ट- तत्त्वरत्नप्रकाशकः ॥ ४२ ॥

सिद्धान्तदीपकश्चायमनन्तानन्ददीपितः ।

भूयाद्भक्तजनानन्ददायकस्तत्त्वदीप्तये ॥ ४३ ॥

इत्यनादिवैदिकश्रीसम्प्रदायप्रधानाचार्यानन्दभाष्यकार-

श्री११०८ जगद्गुरु-श्रीरामानन्दाचार्याचार्य-

सार्वभौमप्रधानशिष्य- श्रीमदनन्तानन्दाचार्यप्रणीतः

सिद्धान्तदीपकः समाप्तः ।

स्वनिबन्धमुपसंहरन् फलश्रुति शास्त्याचार्यः श्लोकद्वयेन (जनाना-
मिति) भ्रान्तः परित्यक्तोऽनादिवैदिकमार्गो येषां तेषां भ्रान्तमार्गाणां
सन्त्यक्तवैदिकपथानां जनानां मनुष्याणामज्ञानमेव ध्वान्तोऽन्धकारस्त-
स्य शान्तये निवृत्तयेऽपथात्परिवार्य सन्मार्गे योजयितुमित्यर्थः ।
अनन्तानन्देनैतदाख्यकाचार्यसार्वभौमानन्तानन्दाचार्यमहाभागेन दीपितः
प्रज्वालितः श्रुतयश्च शास्त्राणि च तेषां गुहायां
गह्वरे विष्टानां सन्निहितानां तत्त्वमेव रत्नं तस्य प्रकाशकः प्रकटकः
सर्वश्रुतिशास्त्रान्तर्पातितत्त्वप्रकाशक इति भावः । तथा भक्तजनानां
भगवत्कैङ्कर्यपरकजीवानामानन्दं ददातीति भक्तजनानन्ददायकः श्रीराम-
सेवकजनानन्दप्रदायकोऽयं वादिप्रतिवादिभ्यां निर्णीतोऽर्थः सिद्धान्तः स्वा-

चार्यादिभिः श्रुतिस्मृत्यादियुक्तिप्रत्युक्तिभ्यां निश्चितार्थ इत्यर्थः । तं दीपयति प्रकाशयतीति सिद्धान्तदीपकः स्वनामधन्यप्रस्तुतप्रबन्धः । तत्त्वानां स्वाचार्यादिस्वीकृततत्त्वानां दीप्तये प्रकाशाय भूयाद् भवतु श्रीसम्प्रदाय-सम्मततत्त्वप्रकाशकपरो भूयादित्याशयः । अशीर्वाचनात्मकमङ्गलाचरण-मिदमाचार्यपादानां ग्रन्थसमाप्ती “मङ्गलादीनि मङ्गलमध्यानि मङ्गला-न्तानि च शास्त्राणि प्रथन्ते वीरपुरुषाणि भवन्त्यायुष्मत्पुरुषाणि चाध्ये-तारश्च मङ्गलयुक्ताः स्युः, इति महाभाष्यप्रामोष्यात् ॥ ४२ । ४३ ॥

सिद्धान्तदीपके चेयं निर्मिता किरणावली
भूयात्सिद्धान्तबोधाय जानकीजानितुष्टये ॥

इति श्रीवेदमार्गप्रतिष्ठापनाचार्य- जगद्विजयिमहामहोपाध्याय-

श्रीस्वामि- रघुवराचार्य पादपद्मोपजीवि-

योगीन्द्र श्रीमत्परमहंसपरिव्राजकाचार्य- श्रीस्वामिरामप्रपन्नाचार्य-

श्रीशेषमठश्रीकौशलेन्द्रमठाधीशप्रणीता

सिद्धान्तदीपकस्य किरणावली

व्याख्या समाप्ता ! शुभंभूयात्

Page No. 1516

श्रीमते प्रस्थानत्रयानन्दभाष्यकाराय नमो नमः ।

THE INSTITUTE OF SANSKRIT RESEARCH

OF DELHI

समाप्तः (KARNATAK STATE)

